



ဒုတိယအကြိမ် ပြည်သူ့ရွတ်တော် (၁၄) ကြိမ်မြောက် ပုံမှန်အစည်းအဝေး (၁၇) ရက်မြောက်နေ့မှတ်တမ်း



စဉ်	အကြောင်းအရာ	စာမျက်နှာ
၁	ပြည်သူ့လွှတ်တော်ဥက္ကဋ္ဌ နေရာယူခြင်း	၂
၂	ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပ ကြောင်း ကြေညာခြင်း	၂
၃	ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း	၃
၄	ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို မှတ်တမ်းတင်ခြင်း	၄
၅	လူအများစုနေထိုင်ရာဖြစ်သော မြို့ပြကြီးများရှိ တိုက်ခန်းနေ ပြည်သူများ၏ ဘေးအန္တရာယ် ကင်းစေရေးအတွက် တိုက်ခန်းပြုပြင်ခြင်းများ ဆောင်ရွက်ရန်၊ သက်ဆိုင်ရာအစိုးရဌာနများမှ ကွင်းဆင်းစစ်ဆေးရန်နှင့် ပြန်လည် တည်ဆောက်ရန်သင့်သော တိုက်ခန်းများအဖြစ် သက်ဆိုင်ရာမှ ဆုံးဖြတ်ပါက ပြည်သူများ၏ ဘဝနေထိုင်ရေးအတွက် လုပ်ငန်းစဉ်များ ချမှတ်ဆောင်ရွက်ပေးရန် အစီအစဉ်ရှိ/မရှိတို့နှင့် စပ်လျဉ်းသည့်မေးခွန်း	၅
၆	ရွှေလင်ဗန်းစက်မှုဇုန် ကနောင်မင်းသားကြီးလမ်းရှိ မိုးလုံလေလုံအားကစား ခန်းမအား အများပြည်သူ အသုံးပြုနိုင်ရန်အတွက် စီစဉ်ဆောင်ရွက်ပေးရန် အစီအစဉ်ရှိ/မရှိနှင့်စပ်လျဉ်းသည့်မေးခွန်း	၁၈
၇	ကျောက်ကြီးမြို့နယ်၊ ပတ္တလားကျေးရွာအုပ်စု၊ ထန်းပင်ကုန်းရွာမှ ထိပ်ပေါက်ရွာအထိ ၂၀၂၀-၂၀၂၁ ဘဏ္ဍာနှစ်တွင် ကုန်ထုတ်ကျောက်ချောလမ်းခင်းပေးပါရန် အစီအစဉ်ရှိ/မရှိနှင့်စပ်လျဉ်းသည့်မေးခွန်း	၂၁
၈	မြန်မာနိုင်ငံတွင် မကြာခင်ရောက်ရှိလာတော့မည့် ၂၀၂၁ အထွေထွေ ရွေးကောက်ပွဲကာလအတွင်း လူမှုကွန်ရက်မီဒီယာ(Facebook) အသုံးပြုခြင်းနှင့် စပ်လျဉ်း၍ နိုင်ငံတော်အစိုးရမှ ညှိနှိုင်း ထိန်းကျောင်းပေးရန် အစီအစဉ်ရှိပါသလားနှင့် ကိုယ်စားလှယ်လောင်းများ၏(Facebook)ပေါ်တွင် Boost လုပ်ပြီး နိုင်ငံရေး ကြေညာအတွက်သုံးစွဲခဲ့သည့် ငွေကြေးပမာဏတန်ဖိုးများသည် ရွေးကောက်ပွဲ ဆိုင်ရာ အသုံးစရိတ်ရှင်းတမ်း၌ ဖော်ရန်လို၊ မလိုနှင့် ရွေးကောက်ပွဲရက် နီးကပ်နေသော မဲမဆွယ် ရသည့်နေ့များ(Silent Day)နှင့် ရွေးကောက်ပွဲရက်မဲမဆွယ်ရ ဧရိယာများတွင် (Facebook)အသုံးပြုပက ရွေးကောက်ပွဲဥပဒေနှင့် ညီညွတ်မှု	၂၄

ရှိ/မရှိသိလိုခြင်းနှင့် စပ်လျဉ်းသည့်မေးခွန်း

၉

၃၄

ပြည်ထောင်စုရွေးကောက်ပွဲကော်မရှင်၏ Facebook လူမှုကွန်ရက်စာမျက်နှာမှာ ၂၀၁၇ ခုနှစ်မှ စတင်၍ အသုံးပြုခြင်းမရှိသည့်အပေါ် မည်သည့်အတွက်ကြောင့် သုံးစွဲခြင်းမရှိသည်ကို သိလိုခြင်းနှင့် စပ်လျဉ်းသည့်မေးခွန်း

- ၁၀ International Foundation For Electoral Systems(IFES)မှ ထောက်ပံ့မည့် ကွန်ပျူတာနှင့် ဆက်စပ်ပစ္စည်းများတွင် မည်သည့် Soft Ware မှ ပါဝင်ခြင်းမရှိဘဲ သာမန်ကွန်ပျူတာဖြစ်သည်ကို အာမခံချက်ပေးနိုင်ခြင်းရှိ/မရှိ သိလိုခြင်းနှင့် စပ်လျဉ်းသည့်မေးခွန်း ၄၂
- ၁၁ ပါတီစုံဒီမိုကရေစီစနစ်ကို လက်ခံကျင့်သုံးနေသည့် နိုင်ငံတော်တွင် နိုင်ငံရေးပါတီများမှတ်ပုံတင်ခြင်း ဥပဒေနှင့်အညီ သတ်မှတ်ထားသော ဝန်ခံချက်များကို စောင့်ထိန်းလိုက်နာခြင်းရှိ/မရှိကို ပြည်ထောင်စုရွေးကောက်ပွဲ ကော်မရှင်အနေဖြင့် ပါတီများအပေါ်စိစစ်ခြင်းရှိ/မရှိ သိလိုခြင်းနှင့် စပ်လျဉ်းသည့်မေးခွန်း ၅၁
- ၁၂ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့ ရပ်နားကြောင်းနှင့် အစည်းအဝေး(၁၈)ရက် မြောက်နေ့ဆက်လက်ကျင်းပမည့် နေ့ရက်နှင့်အချိန်ကို ကြေညာခြင်း ၁၀၆

ဒုတိယအကြိမ်ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေး

(၁၇)ရက်မြောက်နေ့ အစီအစဉ်

(၁၈-၁၂-၂၀၁၉)(ဗုဒ္ဓဟူးနေ့) နံနက် ၁၀ နာရီ

- ၁။ ပြည်သူ့လွှတ်တော်ဥက္ကဋ္ဌ နေရာယူခြင်း၊
- ၂။ ပြည်သူ့လွှတ်တော် အစည်းအဝေးအထမြောက်ကြောင်းနှင့် စတင်ကျင်းပကြောင်း ကြေညာခြင်း၊
- ၃။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး (၁၇)ရက်မြောက်နေ့ အစီအစဉ် ကြေညာခြင်း၊
- ၄။ အစည်းအဝေး မတက်ရောက်နိုင်သော ပြည်သူ့လွှတ်တော် ကိုယ်စားလှယ်များ အတွက် ခွင့်ပန်ကြားခြင်းနှင့် ပြည်သူ့လွှတ်တော်၏ အဆုံးအဖြတ် ရယူခြင်း၊
- ၅။ ကြယ်ပွင့်ပြထားသည့် အောက်ပါမေးခွန်းများကို လွှတ်တော်ကိုယ်စားလှယ်များက မေးမြန်းခြင်းနှင့် သက်ဆိုင်ရာ ပြည်ထောင်စုအဆင့် အဖွဲ့အစည်းဝင်များက ဖြေကြားခြင်း-
 - (က) ဦးတိုးဝင်း၊ တာမွေ မဲဆန္ဒနယ်၏ လူအများစုနေထိုင်ရာဖြစ်သော မြို့ပြကြီးများရှိ တိုက်ခန်းနေ ပြည်သူများ၏ ဘေးအန္တရာယ် ကင်းစေရေးအတွက် တိုက်ခန်းပြုပြင်ခြင်းများ ဆောင်ရွက်ရန်၊ သက်ဆိုင်ရာ အစိုးရဌာနများမှ ကွင်းဆင်းစစ်ဆေးရန်နှင့် ပြန်လည် တည်ဆောက်ရန် သင့်သော တိုက်ခန်းများအဖြစ် သက်ဆိုင်ရာမှ ဆုံးဖြတ်ပါက ပြည်သူများ၏ ဘဝနေထိုင်ရေးအတွက် လုပ်ငန်းစဉ်များ ချမှတ် ဆောင်ရွက်ပေးရန် အစီအစဉ် ရှိ၊ မရှိ တို့နှင့်စပ်လျဉ်းသည့် မေးခွန်း၊
 - (ခ) ဦးဝင်းမင်း၊ လှိုင်သာယာ မဲဆန္ဒနယ်၏ ရွှေလင်ဗန်းစက်မှုဇုန် ကနောင်မင်းသားကြီးလမ်းရှိ မိုးလုံလေလုံအားကစားခန်းမအား အများပြည်သူ အသုံးပြုနိုင်ရန်အတွက် စီစဉ်ဆောင်ရွက်ပေးရန် အစီအစဉ် ရှိ၊ မရှိ နှင့် စပ်လျဉ်းသည့် မေးခွန်း၊

- (ဂ) ဦးမြင့်ငွေ၊ ကျောက်ကြီး မဲဆန္ဒနယ်၏ ကျောက်ကြီးမြို့နယ်၊ ပတ္တလား ကျေးရွာအုပ်စု၊ ထန်းပင်ကုန်းရွာမှ ထိပ်ပေါက်ရွာအထိ ၂၀၂၀-၂၀၂၁ ဘဏ္ဍာနှစ်တွင် ကုန်ထုတ်ကျောက်ချောလမ်း ခင်းပေးပါရန် အစီအစဉ်ရှိ၊ မရှိ နှင့်စပ်လျဉ်းသည့် မေးခွန်း၊
- (ဃ) ဦးစိုင်းငေါင်းဆိုင်ဟိန်း၊ မောက်မယ် မဲဆန္ဒနယ်၏ မြန်မာနိုင်ငံတွင် မကြာခင်ရောက်ရှိလာတော့မည့် (၂၀၂၀) အထွေထွေရွေးကောက်ပွဲကာလ အတွင်း လူမှုကွန်ရက်မီဒီယာ (Facebook) အသုံးပြုခြင်းနှင့် စပ်လျဉ်း၍ နိုင်ငံတော်အစိုးရမှ ညှိနှိုင်းထိန်းကျောင်းပေးရန် အစီအစဉ်ရှိပါသလားနှင့် ကိုယ်စားလှယ်လောင်းများ၏ (Facebook) ပေါ်တွင် (Boost) လုပ်ပြီး နိုင်ငံရေး ကြေညာအတွက်သုံးစွဲခဲ့သည့် ငွေကြေးပမာဏတန်ဖိုးများသည် ရွေးကောက်ပွဲဆိုင်ရာ အသုံးစရိတ်ရှင်းတမ်း၌ ဖော်ရန်လို၊ မလိုနှင့် ရွေးကောက်ပွဲရက် နီးကပ်နေသော မဲမဆွယ်ရသည့်နေ့များ (Silent Day) နှင့် ရွေးကောက်ပွဲရက်မဲမဆွယ်ရ ဧရိယာများတွင် (Facebook) အသုံးပြုပါက ရွေးကောက်ပွဲဥပဒေနှင့် ညီညွတ်မှု ရှိ၊ မရှိ သိလိုခြင်း နှင့် စပ်လျဉ်းသည့် မေးခွန်း၊
- (င) ဒေါ်ဇင်မာအောင်၊ ရန်ကင်း မဲဆန္ဒနယ်၏ ပြည်ထောင်စုရွေးကောက်ပွဲ ကော်မရှင်၏ Facebook လူမှုကွန်ရက်စာမျက်နှာမှာ ၂၀၁၇ ခုနှစ်မှ စတင်၍ အသုံးပြုခြင်းမရှိသည့်အပေါ် မည်သည့်အတွက်ကြောင့် သုံးစွဲခြင်း မရှိသည်ကို သိလိုခြင်း နှင့်စပ်လျဉ်းသည့် မေးခွန်း၊
- (စ) ဦးမောင်မြင့်၊ မင်းကင်း မဲဆန္ဒနယ်၏ International Foundation For Electoral Systems (IFES) မှ ထောက်ပံ့မည့် ကွန်ပျူတာနှင့်ဆက်စပ်ပစ္စည်း များတွင် မည်သည့် Soft Ware မှ ပါဝင်ခြင်းမရှိဘဲ သာမန်ကွန်ပျူတာ ဖြစ်သည်ကို အာမခံချက်ပေးနိုင်ခြင်း ရှိ၊ မရှိ သိလိုခြင်း နှင့်စပ်လျဉ်းသည့် မေးခွန်း၊

- (ဆ) ဦးမျိုးဇော်ဦး၊ လယ်ဝေး မဲဆန္ဒနယ်၏ ပါတီစုံဒီမိုကရေစီစနစ်ကို လက်ခံ ကျင့်သုံးနေသည့် နိုင်ငံတော်တွင် နိုင်ငံရေးပါတီများ မှတ်ပုံတင်ခြင်းဥပဒေ နှင့်အညီ သတ်မှတ်ထားသော ဝန်ခံချက်များကို စောင့်ထိန်းလိုက်နာခြင်း ရှိ၊ မရှိကို ပြည်ထောင်စုရွေးကောက်ပွဲကော်မရှင်အနေဖြင့် ပါတီများအပေါ် စိစစ်နေခြင်း ရှိ၊ မရှိ သိလိုခြင်း နှင့်စပ်လျဉ်းသည့် မေးခွန်း၊
- ၆။ အမျိုးသားလွှတ်တော်က ပြင်ဆင်ချက်ဖြင့် ပြန်လည်ပေးပို့လာသော “မြန်မာနိုင်ငံ ဘူမိသိပ္ပံကောင်စီ ဥပဒေကြမ်း” ကို လက်ခံရရှိကြောင်းနှင့် ပြင်ဆင်ချက်အဆို တင်သွင်းလိုသည့် လွှတ်တော်ကိုယ်စားလှယ်များ အမည်စာရင်း တင်သွင်းနိုင်ကြောင်း လွှတ်တော်သို့ အသိပေး တင်ပြခြင်း၊
- ၇။ ပြည်သူ့လွှတ်တော်၊ ပညာရေးမြှင့်တင်မှုကော်မတီ၏ နှစ်ပတ်လည် အစီရင်ခံစာကို အောက်ပါ လွှတ်တော်ကိုယ်စားလှယ်များက ဆွေးနွေးခြင်း-
 (က) ဦးမြင့်ကြည်၊ ကသာ မဲဆန္ဒနယ်၊
 (ခ) ဦးစိန်မြင့်၊ မြင်းခြံ မဲဆန္ဒနယ်၊
 (ဂ) ဒေါ်ခင်သန်းနု၊ မင်းတုန်း မဲဆန္ဒနယ်၊
 (ဃ) ဒုတိယဗိုလ်မှူးကြီးထင်လင်းဦး၊ တပ်မတော်သားပြည်သူ့လွှတ်တော် ကိုယ်စားလှယ်၊
- ၈။ ပြည်သူ့လွှတ်တော်၊ ပညာရေးမြှင့်တင်မှုကော်မတီ၏ နှစ်ပတ်လည် အစီရင်ခံစာကို သဘောတူ လက်ခံရန် အဆိုတင်သွင်းခြင်းနှင့် လွှတ်တော်၏ အတည်ပြုချက် ရယူခြင်း၊
- ၉။ ပြည်သူ့လွှတ်တော်၊ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုး တိုးတက်ရေးကော်မတီ၏ နှစ်ပတ်လည် အစီရင်ခံစာကို အောက်ပါ လွှတ်တော် ကိုယ်စားလှယ်များက ဆွေးနွေးခြင်း-
 (က) ဒေါက်တာဦးခင်မောင်မောင်၊ ဒဂုံမြို့သစ်(မြောက်ပိုင်း) မဲဆန္ဒနယ်၊
 (ခ) ဦးမြင့်လွင်၊ တွံတေး မဲဆန္ဒနယ်၊

(ဂ) ဦးကံဦး၊ စလင်း မဲဆန္ဒနယ်၊

(ဃ) ဒေါက်တာဒေါ်ပြုံး၊ အင်းတော် မဲဆန္ဒနယ်၊

(င) ဒုတိယဗိုလ်မှူးကြီးမိုးမြင့်အောင်၊ တပ်မတော်သားပြည်သူ့လွှတ်တော်
ကိုယ်စားလှယ်၊

- ၁၀။ ပြည်သူ့လွှတ်တော်၊ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုး
တိုးတက်ရေးကော်မတီ၏ နှစ်ပတ်လည် အစီရင်ခံစာကို သဘောတူ လက်ခံရန်
အဆိုတင်သွင်းခြင်းနှင့် လွှတ်တော်၏ အတည်ပြုချက် ရယူခြင်း၊
- ၁၁။ ပြည်သူ့လွှတ်တော်၊ တောင်သူလယ်သမားနှင့် အလုပ်သမားရေးရာကော်မတီ၏
နှစ်ပတ်လည် အစီရင်ခံစာကို သဘောတူလက်ခံရန် အဆိုတင်သွင်းခြင်းနှင့်
လွှတ်တော်၏ အတည်ပြုချက်ရယူခြင်း၊
- ၁၂။ ပြည်သူ့လွှတ်တော်၊ ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်
အစီရင်ခံစာကို ဦးတင်ကိုကိုဦး(ခ) ဦးအတွတ်၊ ဘီးလင်း မဲဆန္ဒနယ်က ဆွေးနွေးခြင်း၊
- ၁၃။ ပြည်သူ့လွှတ်တော်၊ ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်
အစီရင်ခံစာကို သဘောတူလက်ခံရန် အဆိုတင်သွင်းခြင်းနှင့် လွှတ်တော်၏
အတည်ပြုချက် ရယူခြင်း၊
- ၁၄။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက် ပုံမှန်အစည်းအဝေး
(၁၇)ရက်မြောက်နေ့ ရပ်နားကြောင်းနှင့် အစည်းအဝေး (၁၈) ရက်မြောက်နေ့
ဆက်လက်ကျင်းပမည့် နေ့ရက်နှင့်အချိန်ကို ကြေညာခြင်း။



ပြည်ထောင်စုသမ္မတမြန်မာနိုင်ငံတော်

ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး

(၁၇)ရက်မြောက်နေ့မှတ်တမ်း

၁၃၈၁ ခုနှစ်၊ နတ်တော်လပြည့်ကျော် ၇ ရက်

(၂၀၁၉ ခုနှစ်၊ ဒီဇင်ဘာလ ၁၈ ရက်)

(ဗုဒ္ဓဟူးနေ့)

နေပြည်တော်ရှိ ပြည်သူ့လွှတ်တော်အစည်းအဝေးခန်းမတွင် ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့ကို နံနက် ၁၀ နာရီအချိန်၌ စတင်ကျင်းပပါသည်။

[ပြည်သူ့လွှတ်တော် အစည်းအဝေးကို ကြီးကြပ်ကွပ်ကဲသူအဖြစ် ပြည်သူ့လွှတ်တော် ဥက္ကဋ္ဌ ဦးတီခွန်မြတ်က ဆောင်ရွက်ပြီး၊ အခမ်းအနားမှူးအဖြစ် ဦးတင်ဝင်းအောင်၊ ညွှန်ကြားရေးမှူးချုပ်၊ ပြည်သူ့လွှတ်တော်ရုံးက ဆောင်ရွက်ပါသည်။]

အချိန်၊ ၁၀:၀၀။

အခမ်းအနားမှူး။ ။ လေးစားအပ်ပါသော ပြည်သူ့လွှတ်တော်ကိုယ်စားလှယ်များနှင့် ဧည့်သည်တော်များခင်ဗျား။ ယခုအချိန်ကစပြီး ပြည်ထောင်စုသမ္မတမြန်မာနိုင်ငံတော် ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့အစီအစဉ် စတင်ပါတော့မယ်။

ပြည်သူ့လွှတ်တော်ဥက္ကဋ္ဌ နေရာယူခြင်း

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ကြွရောက်လာပါပြီခင်ဗျား။

[ပြည်သူ့လွှတ်တော်ဥက္ကဋ္ဌသည် ဥက္ကဋ္ဌအတွက် သတ်မှတ်ထားသည့် စင်မြင့်ပေါ်သို့ ကြွရောက်
နေရာယူပါသည်။]

ဥက္ကဋ္ဌ။ ။ အားလုံးမင်္ဂလာပါခင်ဗျား။

ကိုယ်စားလှယ်များ။ ။ မင်္ဂလာပါ။

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

ပြည်သူ့လွှတ်တော်အစည်းအဝေးအထမြောက်ကြောင်းနှင့် စတင်ကျင်းပကြောင်း

ကြေညာခြင်း

ဥက္ကဋ္ဌ။ ။ ပြည်သူ့လွှတ်တော်ကိုယ်စားလှယ်များခင်ဗျား။ ဒီကနေ့ကျင်းပတဲ့ ဒုတိယ
အကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့မှာ ပြည်သူ့
လွှတ်တော် လွှတ်တော်အခွင့်အရေးကော်မတီရဲ့တင်ပြချက်အရ အစည်းအဝေးသို့တက်ရောက်ခွင့်
ရှိတဲ့ ပြည်သူ့လွှတ်တော်ကိုယ်စားလှယ် ၄၃၂ ဦးရှိသည့်အနက် ၃၉၄ ဦး တက်ရောက်ပါတယ်။
အစည်းအဝေးသို့ တက်ရောက်ခွင့်ရှိသူဦးရေစုစုပေါင်းရဲ့ ၉၁.၂ ရာခိုင်နှုန်းရှိတဲ့အတွက် အစည်းအဝေး
အထမြောက်ကြောင်းနှင့် စတင်ကျင်းပကြောင်း ကြေညာပါတယ်။ (ဩဘာသံများ)

အစည်းအဝေးအစီအစဉ်ဖြန့်ဝေထားကြောင်း တင်ပြခြင်း

ဥက္ကဋ္ဌ။ ။ အစီအစဉ် ၃ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။
အစီအစဉ်များကို ကြိုတင်ဖြန့်ဝေထားတဲ့အတိုင်း ဆက်လက်ဆောင်ရွက်သွားမှာဖြစ်ပါတယ်။

မူကြမ်း

ပြည်သူ့လွှတ်တော်ကိုယ်စားလှယ်များ ခွင့်ပန်ကြားခြင်း

ဥက္ကဋ္ဌ။ ။ အစီအစဉ် ၄ ဖြစ်ပါတယ်။ ယခုအစည်းအဝေးမတက်ရောက်နိုင်တဲ့ လွှတ်တော် ကိုယ်စားလှယ်များအတွက် ခွင့်ပန်ကြားရန်ဖြစ်ပါတယ်။

ဒေါက်တာလှမိုး(အတွင်းရေးမှူး၊ လွှတ်တော်အခွင့်အရေးကော်မတီ)။ ။ လေးစားအပ် ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ယနေ့ ၂၀၁၉ ခုနှစ်၊ ဒီဇင်ဘာလ ၁၈ ရက်နေ့၊ ဒုတိယအကြိမ် ပြည်သူ့လွှတ်တော်(၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့သို့ မတက်ရောက်နိုင်ပါသဖြင့် ခွင့်ပန်ကြားသူလွှတ်တော်ကိုယ်စားလှယ်များ၏ကိုယ်စား ပြည်သူ့ လွှတ်တော် လွှတ်တော်အခွင့်အရေးကော်မတီအတွင်းရေးမှူး ကျွန်တော်ဒေါက်တာလှမိုး၊ အောင်မြေသာစံမဲဆန္ဒနယ်က ကိုယ်စားခွင့်ပန်ကြားသွားမှာဖြစ်ပါတယ်။ ပြည်သူ့လွှတ်တော်မှာ ယနေ့ တက်ရောက်ခွင့်ရှိသော ကိုယ်စားလှယ် ၄၃၂ ဦးရှိပြီး တက်ရောက်သူကိုယ်စားလှယ် ၃၉၄ ဦးရှိကာ ယနေ့ခွင့်ပန်ကြားသူ ၁၈ ဦးရှိပါတယ်။ ခွင့်ပန်ကြားသူကိုယ်စားလှယ်များကတော့-

- (၁) ဆိပ်ကမ်းမဲဆန္ဒနယ်မှ ဦးတင်မောင်ဝင်း ခွင့် ၃ ရက်၊
- (၂) မက်မန်းမဲဆန္ဒနယ်မှ ဦးတင်အေး ခွင့် ၁ ရက်၊
- (၃) ဆင်ပေါင်ဝဲမဲဆန္ဒနယ်မှ ဦးနေထက်ဝင်း ခွင့် ၁ ရက်၊
- (၄) ကိုကိုးကျွန်းမဲဆန္ဒနယ်မှ သူရဦးသက်ဆွေ ခွင့် ၁ ရက်၊
- (၅) ဆိပ်ကြီး/ခနောင်တိုမဲဆန္ဒနယ်မှ ဦးတင်ထွန်းနိုင် ခွင့် ၁ ရက်၊
- (၆) ခင်ဦးမဲဆန္ဒနယ်မှ ဒေါက်တာဝင်းအောင် ခွင့် ၁ ရက်၊
- (၇) မြောက်ဦးမဲဆန္ဒနယ်မှ ဦးဦးလှစော ခွင့် ၁ ရက်၊
- (၈) ဆွမ်ပရာဘွမ်မဲဆန္ဒနယ်မှ ဦးလုံဂျုံဆန်မိုင် ခွင့် ၂ ရက်၊

မူကြမ်း

(၉) တိုက်ကြီးမဲဆန္ဒနယ်မှ ဦးကျော်မြင့် ခွင့် ၁ ရက်၊

(၁၀) ပြည်ကြီးတံခွန်မဲဆန္ဒနယ်မှ ဦးကျော်စိုးလင်း ခွင့် ၁ ရက်၊

(၁၁) သာကေတမဲဆန္ဒနယ်မှ ဒေါက်တာဝေဖြိုးအောင် ခွင့် ၁ ရက်၊

(၁၂) ပန်းတောင်းမဲဆန္ဒနယ်မှ ဒေါ်ခင်နှင်းသစ် ခွင့် ၁ ရက်၊

(၁၃) ရွှေကူမဲဆန္ဒနယ်မှ ဦးဇာနည်မင်း ခွင့် ၁ ရက်၊

(၁၄) မင်းဘူးမဲဆန္ဒနယ်မှ ဦးဝင်းဝင်း ခွင့် ၁ ရက်၊

(၁၅) ရမည်းသင်းမဲဆန္ဒနယ်မှ ဦးထွန်းထွန်းဝင်း ခွင့် ၁ ရက်၊

(၁၆) ဝက်လက်မဲဆန္ဒနယ်မှ ဦးမြင့်သိန်း ခွင့် ၁ ရက်၊

(၁၇) တောင်ငူမဲဆန္ဒနယ်မှ ဦးခင်မောင်သန်း ခွင့် ၃ ရက်နှင့်

(၁၈) တီးတိန်မဲဆန္ဒနယ်မှ ဦးကျင့်ရှင်းထန် ခွင့် ၂ ရက် တို့ဖြစ်ကြပါတယ်။ ယခင်ခွင့်
ပန်ကြားသူ ၂၀ ဦး၊ ယနေ့ခွင့်ပန်ကြားသူ ၁၈ ဦး စုစုပေါင်းခွင့်ပန်ကြားသူ ၃၈ ဦး ဖြစ်ပါတယ်။
ခွင့်မဲ့ပျက်ကွက်သူမရှိပါကြောင်းနှင့် အထက်ပါကိုယ်စားလှယ်များ၏ ခွင့်ပန်ကြားမှုအား ခွင့်အဖြစ်
သတ်မှတ်ခွင့်ပြုပေးပါရန် လေးစားစွာဖြင့်ပန်ကြားအပ်ပါတယ်ခင်ဗျား။

ဥက္ကဋ္ဌ။ ။ ခွင့်ပန်ကြားသူအားလုံးကို ခွင့်ပြုပါတယ်။

ပြည်သူ့လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို

မှတ်တမ်းတင်ခြင်း

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီကနေ့ အစည်းအဝေးမှာ တက်ရောက်
ခွင့်ရှိတဲ့ လွှတ်တော်ကိုယ်စားလှယ် ၄၃၂ ဦး၊ ယခင်က ခွင့်ပန်ကြား၍ခွင့်ပြုထားသူ ၂၀ ဦး၊ ယနေ့

မူကြမ်း

ခွင့်ပြုထားသူ ၁၈ ဦးဖြစ်၍ လွှတ်တော်ကခွင့်ပြုထားသူ စုစုပေါင်း ၃၈ ဦး ဖြစ်ပါတယ်။ ခွင့်မဲ့ ပျက်ကွက်သူမရှိပါ။ ယခု လွှတ်တော်ကိုယ်စားလှယ်များ အစည်းအဝေးတက်ရောက်မှု အခြေအနေကို လွှတ်တော်ရဲ့အတည်ပြုချက်ရယူပါမယ်။ ပြည်သူ့လွှတ်တော်ကိုယ်စားလှယ်များ အစည်းအဝေး တက်ရောက်မှုအခြေအနေတင်ပြချက်ကို အတည်ပြုမှတ်တမ်းတင်ရန် လွှတ်တော်ကသဘောတူ ပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ လွှတ်တော်က သဘောတူတဲ့အတွက် လွှတ်တော်ကိုယ်စားလှယ်များ အစည်းအဝေးတက်ရောက်မှုအခြေအနေကို အတည်ပြုမှတ်တမ်းတင်ကြောင်း ကြေညာပါတယ်။ (ဩဘာသံများ)

ကြယ်ပွင့်ပြထားသည့်မေးခွန်းများကို လွှတ်တော်ကိုယ်စားလှယ်များကမေးမြန်းခြင်း နှင့် သက်ဆိုင်ရာပြည်ထောင်စုအဆင့်အဖွဲ့အစည်းဝင်များက ဖြေကြားခြင်း

ဥက္ကဋ္ဌ။ ။ အစီအစဉ် ၅ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ မေးခွန်း များ မေးမြန်း၊ ဖြေကြားခြင်းအစီအစဉ် စတင်ဆောင်ရွက်ပါမယ်။

လူအများစုနေထိုင်ရာဖြစ်သော မြို့ပြကြီးများရှိ တိုက်ခန်းနေ ပြည်သူများ၏ ဘေးအန္တရာယ် ကင်းစေရေးအတွက် တိုက်ခန်းပြုပြင်ခြင်းများ ဆောင်ရွက်ရန်၊ သက်ဆိုင်ရာအစိုးရဌာနများမှ ကွင်းဆင်းစစ်ဆေးရန်နှင့် ပြန်လည်တည်ဆောက်ရန်သင့်သော တိုက်ခန်းများအဖြစ် သက်ဆိုင်ရာမှ ဆုံးဖြတ်ပါက ပြည်သူများ၏ ဘဝနေထိုင်ရေးအတွက် လုပ်ငန်းစဉ်များ ချမှတ်ဆောင်ရွက်ပေးရန် အစီအစဉ်ရှိ/မရှိတို့နှင့် စပ်လျဉ်းသည့်မေးခွန်း

ဥက္ကဋ္ဌ။ ။ ပထမဦးစွာ တာမွေမဲဆန္ဒနယ်မှ ဦးတိုးဝင်း မေးမြန်းဖို့ဖြစ်ပါတယ်။

မူကြမ်း

ဦးတိုးဝင်း(တာမွေမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး နှင့် ပြည်ထောင်စုဝန်ကြီးများ၊ ဧည့်သည်တော်များ၊ ကိုယ်စားလှယ်တော်ကြီးများအားလုံး ဘေးရန်ကင်းကွာ လွန်ချမ်းသာသုခများစွာ ပြည့်ဝကြပါစေ။ ကျွန်တော် တာမွေမဲဆန္ဒနယ်မှ ပြည်သူ့ လွှတ်တော်ကိုယ်စားလှယ် ဦးတိုးဝင်းမှ ယခုမေးမြန်းမည့်မေးခွန်းရည်ရွယ်ချက်ကတော့ မြို့ပြ တိုက်ခန်းများမှနေထိုင်ကြတဲ့ ပြည်သူများရဲ့ သဘာဝဘေးအန္တရာယ်ကြိုတင်ကာကွယ်ရေးနှင့် အန္တရာယ်ရှိအဆောက်အဦတွေ ပြန်လည်ဆောက်လုပ်ရာမှာ ပြည်သူများရဲ့ မူလရပိုင်ခွင့်မဆုံးရှုံးစေ ဘဲ ဝန်ထုပ်ဝန်ပိုးသက်သာစွာဖြင့် ဖြေရှင်းပေးနိုင်ရေးအတွက် ရည်ရွယ်ပြီးမေးမြန်းခြင်းဖြစ်ပါတယ်။ လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော့်ကို Power Point သုံးစွဲခွင့်ပေးပါ။ မြို့ကြီးများဟု ဆိုရာမှာ အဓိက လူနေတိုက်ခန်းနှင့် အိမ်ရာများဖြင့်နေထိုင်ကြတဲ့ မြို့ကြီးတွေကို ဆိုလိုခြင်းဖြစ်ပါ တယ်။ ကျွန်တော်တို့ ရန်ကုန်မြို့မှာဆိုရင် နေထိုင်သူဦးရေဟာ ပုံနံပါတ်(၁)မှာဖော်ပြထားတဲ့အတိုင်း ခုနစ်သန်းရှိနေပြီး ၂၀၁၄ ခုနှစ် သန်းခေါင်စာရင်းအရ လူနေထိုင်ရာ ကွန်ဒိုတိုက်ခန်းပေါင်းဟာ ၂၆၀၀၀၀ ကျော်ရှိပြီး တာမွေတစ်မြို့နယ်တည်းမှာတင် တိုက်ခန်းပေါင်း ၂၉၀၀၀ ကျော်ရှိတယ်လို့ သိရပါတယ်။

လေးစားရပါသော ဥက္ကဋ္ဌကြီးခင်ဗျား။ ကျွန်တော်တို့အားလုံး သိကြပြီးတဲ့အတိုင်း ပြီးခဲ့တဲ့ နိုဝင်ဘာလ ၁၂ ရက်နေ့ညပိုင်း ရန်ကုန်မြို့မှာလှုပ်ခဲ့တဲ့ငလျင်ဟာ Richter Scale ၄.၁ သာရှိပေမဲ့ တာမွေ၊ တောင်ဥက္ကလာပ၊ စမ်းချောင်း၊ မင်္ဂလာတောင်ညွန့်အစရှိတဲ့ မြို့နယ်များမှ တိုက်ခန်းနေ ပြည်သူတွေဟာ အထိတ်တလန့်ဖြစ်ခဲ့ကြရပြီး တိုက်ခန်းတွေပေါ်က ပြေးဆင်းရတဲ့အထိ တုန်လှုပ်ခဲ့ ကြရပါတယ်။ အချို့ဆိုရင် ငလျင်လှုပ်ပြီး နာရီအတန်ကြာတဲ့အထိ တိုက်ခန်းတွေပေါ် ပြန်မတက်ရဲ့ တော့ဘဲ ဒူးတုန်အောင်ကြောက်ရွံ့ခဲ့ကြရပါတယ်။ ဒီငလျင်ဟာ အင်အားမပြင်းသော်လည်း ပုံမှာမြင် ရတဲ့အတိုင်း တာမွေမှအချို့တိုက်ခန်းများ ယိုင်ပြီးစောင်းသွားတာကို ပုံနံပါတ်(၂)မှာပြထားပါတယ်။

ခုချိန်မှာ ရန်ကုန်မြို့၊ နေပြည်တော်၊ မန္တလေးမြို့အစရှိတဲ့မြို့ကြီးများဟာ စစ်ကိုင်းတိုင်း ငလျင်ကြောပေါ်ရှိနေပြီး ပဲခူးငလျင်ဟာ မလှုပ်တာ နှစ် ၉၀၊ ၁၀၀ နီးပါးရှိပြီမို့ ငလျင်သဘာဝအရ အကြီးအကျယ်ပြန်လှုပ်နိုင်ကြောင်း ပညာရှင်တို့က သတိပေးခေါင်းလောင်းထိုးနေတာ အားလုံးအသိ ပဲဖြစ်ပါတယ်။ အထူးသဖြင့် ကျွန်တော်တို့ ရန်ကုန်မြို့မှာရှိတဲ့ တိုက်ခန်းအမြင့်များကို ကွင်းဆင်း လေ့လာတဲ့အခါ ပုံနံပါတ်(၃)မှာမြင်ရတဲ့အတိုင်း ၁၉၈၈ ခုနှစ်နောက်ပိုင်း ၁၉၉၀ ခုနှစ်ဝန်းကျင် တည်ဆောက်ခဲ့တဲ့တိုက်တွေဖြစ်တဲ့အပြင် အရည်အသွေးမမီလို့ တိုက်တွေရဲ့အဓိကကျတဲ့ ဘဏ်ကြီး တွေ၊ ကော်လန်တိုင်ကြီးတွေ၊ တိုက်မျက်နှာကြက်ကြမ်းခင်းတွေဟာ ဆွေးမြည့်ကွာကျပြီးတော့ တချို့တိုက်တွေဟာ ပုံနံပါတ်(၄)မှာမြင်ရတဲ့အတိုင်း အင်မတန်မှ ဆွေးမြည့်နေပြီဖြစ်ပါတယ်။ ဒါကြောင့်မို့လို့ ရန်ကုန်မြို့မှာနေကြတဲ့ မြို့ပြတွေနေကြတဲ့ တိုက်ခန်းနေတဲ့ပြည်သူတွေဟာ အန္တရာယ်နှင့်အတူ ယှဉ်တွဲနေထိုင်ကြသလိုဖြစ်နေပါတယ်။ ပုံနံပါတ်(၅)အရ အချို့တိုက်ခန်းပိုင်ရှင် တွေဟာ ကိုယ့်တိုက်ကိုကိုယ် ဖာထေးနေထိုင်ကြပေမဲ့ အချို့မသိကျိုးကျွန်ပြုနေကြပြီး တိုက်ခန်းငှား စားကြတဲ့ တိုက်ခန်းရှင်တွေဆို ပိုပြီးတော့ဆိုးပါတယ်။ ဒါကြောင့်မို့လို့ အမြဲတစေနေထိုင်တဲ့ ပြည်သူ တွေဟာ တိုက်ခန်းမှာနေထိုင်လျက် အမြဲပူပန်နေကြပါတယ်။ အဲဒီကိစ္စအခက်အခဲများကို သက်ဆိုင်ရာ စည်း/ပင်၊ အိုးအိမ်အစရှိတဲ့ ဌာနများကို အကြောင်းကြားတိုင်ကြားပါလျှင်လည်း ဟိုးယခင်ခေတ်အဆက်ဆက်တုန်းကလို နေထိုင်ရန်မသင့်ဟု Notice ဆိုင်းဘုတ်တပ်ကာ တိုက်ခန်းပေါ်မှ ချက်ချင်းဆင်းခိုင်းမလား။ ဒါမှမဟုတ် ကိုယ်မပြင်ချင်လျှင် ကိုယ့်ဖြစ်ကိုယ်ခံဆိုပြီး တော့ ထပ်ပြီးဥပေက္ခာပြုခံရလေမလားစသဖြင့်တွေးပြီး နိစ္စဒုဝဆိုသလို ပြေးစရာလည်းမြေမရှိ၊ ပေးစရာလည်းငွေမရှိတဲ့ အများနေသူတိုက်ခန်းနေ လူလတ်တန်းစားများရဲ့ဘဝလူမှုနေစရာဒုက္ခ ဟာ မသေးလှပါဘူး။ ဥက္ကဋ္ဌကြီးခင်ဗျား။ ဒီတိုက်ခန်းအရေးဟာ ရန်ကုန်မြို့၊ မန္တလေးမြို့ကြီးများရဲ့ အရေးသက်သက်သာမဟုတ်ပါဘူး။ ဒီမြို့ကြီးတွေမှာရှိနေတဲ့ အလုပ်အကိုင်အခွင့်အလမ်း၊ အသိပညာ၊

အတတ်ပညာ၊ အခွင့်အလမ်းတွေအရ အနယ်နယ်အရပ်ရပ်တိုင်းဒေသကြီးနှင့် ပြည်နယ်တွေကနေရှိ တဲ့ သွေးချင်းတွေရဲ့ သားသမီးတွေဟာ လာရောက်ပြီးတော့ ဒီတိုက်ခန်းတွေမှာ ငှားရမ်းနေထိုင်ကြ ပြီး လူဦးရေကလည်းပိုမိုများပြားလာတဲ့အတွက် ဒီတိုက်ခန်းမှာနေထိုင်တဲ့အရေးဟာ မြန်မာ တစ်ပြည်လုံးရဲ့ ဒုက္ခလို့တောင်ရှုမြင်နိုင်ပါတယ်။ ဒါကြောင့်မို့လို့ အထူးသဖြင့် တိုက်ခန်းပိုင်ပြည်သူ တွေဟာ လူလတ်တန်းစားအများစုဖြစ်ခြင်းကြောင့် ပြုပြင်ရန် သို့မဟုတ် ပြန်လည်တည်ဆောက်ရန် ဖြစ်လာပါက ငွေကြေးအရအခက်အခဲရှိသူများဖြစ်ကြသဖြင့် ပြည်သူတွေရဲ့နေထိုင်မှုဘဝ သဘာဝ ဘေးအန္တရာယ်ကြိုတင်ကာကွယ်ကင်းစင်စေရေးနှင့် ပြန်လည်တည်ဆောက်ရေးကိစ္စရပ်များကို ပြည်သူများဝန်ထုပ်ဝန်ပိုး နည်းပါးစွာဖြင့် အသက်ရှူချောင်စွာ ပါဝင်ဖြည့်ဆည်းပေးနိုင်ရေးကို နိုင်ငံတော်အစိုးရဌာနများအနေဖြင့် မည်ကဲ့သို့အစီအစဉ်ရေးဆွဲ စစ်ဆေးဆောင်ရွက်ကူညီဖြေရှင်းနိုင် မည်ကို သိရှိလိုပြီး ဆောင်ရွက်ပေးနိုင်ရန် အစီအစဉ်ရှိပါက မည်သည့်ကာလမှစတင်ကာ အကောင် အထည်ဖော်ဆောင်ရွက်ပေးနိုင်မည်ကို သိရှိလိုပါကြောင်း ဥက္ကဋ္ဌကြီးမှတစ်ဆင့် လေးစားစွာ မေးမြန်း အပ်ပါတယ်ခင်ဗျား။

ဥက္ကဋ္ဌ။ ။ ဆောက်လုပ်ရေးဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးကျော်လင်း(ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော် ကိုယ်စားလှယ်များ၊ ဖိတ်ကြားထားသော ဧည့်သည်တော်များအားလုံး မင်္ဂလာအပေါင်းနှင့်ပြည့်စုံကြပါစေလို့ ဆုမွန်ကောင်းတောင်းရင်း နှုတ်ခွန်းဆက်သအပ်ပါတယ်။ ကျွန်တော်ကတော့ ဆောက်လုပ်ရေးဝန်ကြီးဌာန ဒုတိယဝန်ကြီး ဦးကျော်လင်းဖြစ်ပါတယ်။ ကျွန်တော့်အနေဖြင့် ရန်ကုန်တိုင်းဒေသကြီး၊ တာမွေမဲဆန္ဒနယ် ပြည်သူ့ လွှတ်တော်ကိုယ်စားလှယ် ဦးတိုးဝင်းမေးမြန်းထားတဲ့ လူအများစုနေထိုင်ရာဖြစ်သော မြို့ပြကြီးများရှိ

အမှန်တကယ်တိုက်ခန်းနေပြည်သူများ၏ ဘေးအန္တရာယ်ကင်းစေရေးအတွက် လိုအပ်သော တိုက်ခန်းပြုပြင်ခြင်းများ စနစ်တကျညီညာစွာဆောင်ရွက်နိုင်ရေးကို သက်ဆိုင်ရာအစိုးရဌာနများမှ ကွင်းဆင်းကြပ်မတ်ဆောင်ရွက်ပေးနိုင်ရန် အစီအစဉ်ရှိ/မရှိနှင့် ထိုတိုက်ခန်းများတွင် အမှန်တကယ် နေထိုင်ကြသူအများစုမှာ လူလတ်တန်းစားမိသားစုများဖြစ်ကာ ထိုတိုက်ခန်းများ၏ ဆိုးရွားစွာ ပျက်စီးမှုကြောင့် နေထိုင်ရန်မသင့်လျော်သည့်အခြေအနေတွင် နေထိုင်ခွင့်မရှိဖြစ်လာပါက နေစရာ မရှိသောလူတန်းစားအများစုဖြစ်နေပေရာ ပြန်လည်တည်ဆောက်ရန်သင့်သော တိုက်ခန်းများအဖြစ် သက်ဆိုင်ရာမှ ဆုံးဖြတ်ပါက ပြည်သူများ၏ ဘဝနေထိုင်ရေးအတွက် လုပ်ငန်းစဉ်များ ချမှတ် ဆောင်ရွက်ပေးနိုင်ရန် အစီအစဉ်ရှိ/မရှိနှင့် ထိုအစီအစဉ်အား မည်သည့်အချိန်ကာလမှစတင်ကာ အကောင်အထည်ဖော်ဆောင်ရွက်ပေးနိုင်မည်ကို သိရှိလိုခြင်းနှင့် စပ်လျဉ်းတွဲမေးခွန်းအား တိုင်းဒေသကြီး/ပြည်နယ်အစိုးရအဖွဲ့များမှ ပေးပို့လာတဲ့ အချက်အလက်များနှင့် ပေါင်းစပ်ဖြေကြား သွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ Power Point ဖြင့်ရှင်းလင်းတင်ပြခွင့်ပါရန်နှင့် မေးခွန်းအပေါ်ဖြေကြားခြင်းအား အချိန်ကိုအနည်းငယ်ပေးအပ်ပြီးတော့ ဘာသာရပ်ဆိုင်ရာအသုံး အနှုန်းများကိုလည်း အင်္ဂလိပ်ဘာသာဖြင့် သုံးစွဲခွင့်ပြုပါရန် တင်ပြအပ်ပါတယ်။ လေးစားအပ်ပါသော ဥက္ကဋ္ဌကြီးခင်ဗျား။ ရန်ကုန်မြို့မှာ ၁၂-၁၁-၂၀၁၉ ရက်နေ့က လှုပ်ခတ်ခဲ့တဲ့ ငလျင်ကြောင့် တာမွေ၊ စမ်းချောင်းတို့မှာ စုစုပေါင်းအိမ်ရာ ၁၉ လုံးတိမ်းစောင်းသွားတယ်ဆိုတဲ့ သတင်းတွေက ဂျာနယ်တွေမှာလည်းကောင်း၊ Social Media တွေမှာလည်းကောင်း ရေးသားဖော်ပြလာကြတာကို တွေ့ရမှာဖြစ်ပါတယ်။ ကန်ထရိုက်တိုက်လို့ခေါ်တဲ့ ပုဂ္ဂလိကတည်ဆောက်သူထံမှ ဝယ်ယူနေထိုင်သူ အများစုဟာ ဒီကိစ္စနှင့်ပတ်သက်ပြီးတော့ စိုးရိမ်မှုတွေဖြစ်ပေါ်လာတယ်ဆိုတဲ့အကြောင်းကို ကျွန်တော်တို့ ကြားသိခဲ့ရပါတယ်။ ငလျင်လှုပ်တဲ့အခါ တိုက်တွေပြိုကျပြီးတော့ မိမိတို့ရဲ့ အသက် ကျွန်တော်တို့ ကြားသိခဲ့ရပါတယ်။ ငလျင်လှုပ်တဲ့အခါ တိုက်တွေပြိုကျပြီးတော့ မိမိတို့ရဲ့ အသက်

အိုးအိမ်စည်းစိမ်ဆုံးရှုံးရမှာကို စိုးရိမ်ခြင်းနှင့် တိမ်းစောင်းသွားတဲ့တိုက်ဟာ မခံနိုင်တော့ဘူးဆိုရင် Dangerous Building ဖြစ်ကာ နေထိုင်မှုမရှိတော့ဘဲနဲ့ ဖယ်ရှားပေးရပြီး နေရာမရှိတော့မည့်အခြေအနေကို ရောက်ကြရမယ်ဆိုတဲ့ စိုးရိမ်ခြင်းအစရှိတဲ့ စိုးရိမ်ခြင်းနှစ်မျိုးနှင့် စိုးရိမ်နေကြတာကို ကြားသိရပါတယ်။ အဆိုပါကိစ္စများနှင့်စပ်လျဉ်းပြီး အနည်းငယ်အချိန်ယူပြီး ရှင်းပြခွင့်ပြုပါခင်ဗျား။

လေးစားအပ်ပါသော ဥက္ကဋ္ဌကြီးခင်ဗျား။ ဂျပန်နိုင်ငံမှာ ၁၉၉၀ ခုနှစ်ကျော်ကာလတွေမှာ ငလျင်ကြောင့်ပျက်စီးမှုတွေဖြစ်ပေါ်ခဲ့တာရှိပါတယ်။ ၁၉၉၅ ခုနှစ်၊ ဇန်နဝါရီလ ၁၇ ရက်နေ့ Kobe ငလျင်ကြီးနောက်ပိုင်းမှာ ဂျပန်နိုင်ငံမှာရှိတဲ့ တံတားတွေအားလုံး ငလျင်ဒဏ်ခံနိုင်တဲ့တံတားများအဖြစ် Retrofitting ဆောင်ရွက်ခဲ့သဖြင့် လူနေအိမ်ရာတွေကိုလည်းပဲ Retrofitting ဆောင်ရွက်ခဲ့တဲ့ နမူနာများရှိပါတယ်။ Retrofitting ဆောင်ရွက်တဲ့နေရာမှာ ကနဦးအပိုင်းအနေနဲ့ Concrete Jacketing ဖြင့် Retrofitting ပြုလုပ်ပြီး အပြင်ကနေ ငလျင်ဒဏ်ခံနိုင်ဖို့အတွက် Reinforcing ထပ်လုပ်ကာ Concrete အလွှာထပ်ပိုးပြီးတော့မှ ငလျင်ဒဏ်ခံနိုင်အောင် ခုခံကာကွယ်ခြင်းမျိုး ရှိပါတယ်။ အဆောက်အဦးတွေမှာဆိုရင်လည်း ငလျင်ဒဏ်ခံနိုင်အောင် အဓိကသက်ရောက်မယ့် နေရာအထိကို ကွန်ကရစ်ထပ်ပိုးလွှာများထပ်ပိုးခြင်းတို့ ဆောင်ရွက်ခြင်းဖြစ်ပါတယ်။ သို့သော်လည်းပဲ အဆိုပါ Method ဆောင်ရွက်ခြင်းတွေ ကွန်ကရစ်ထပ်ပိုးလွှာပိုးလို့မရတဲ့နေရာတွေရှိလာနိုင်ပြီးတော့ အခက်အခဲတွေလည်း ဖြစ်လာနိုင်ပါတယ်။ ဒီအတိုင်းပဲ တံတားတွေမှာလည်း ကွန်ကရစ်ထပ်ပိုးလွှာပြုလုပ်ဖို့အခက်အခဲရှိတဲ့နေရာမျိုးတွေမှာ တစ်ခြားနည်းလမ်းနှစ်ခုဖြစ်တဲ့ Aramid Fiber Method နှင့် Carbon Fiber Method တို့ဖြင့်ပြုလုပ်တဲ့ စနစ်နဲ့သဘာဝဘေးဒဏ်ခံနိုင်အောင်အတွက် ဆောင်ရွက်ကြပါတယ်။ Aramid Fiber Method ဆိုတာကတော့ တံတား၊ Column တိုင်စီ၊ အဆောက်အဦတွေရဲ့ Wall နံရံ၊ Slab ကြမ်းခင်း၊ အဆောက်အဦ Column တိုင်တွေ၊ Beam ယက်မတွေမှာ Aramid Fiber အလွှာတွေတပ်ဆင်ပြီးတော့ Aramid Fiber အလွှာတွေကို Concrete

Mortar သို့မဟုတ် Epoxy မှုတ်သွင်းပြီး အပေါ်မှဆေးသုတ်ခြင်းမျိုးဖြစ်ပါတယ်။ သို့သော်လည်း Aramid Fiber Method သည် ကုန်ကျစရိတ်များတဲ့အတွက် စရိတ်သက်သာမည့် Carbon Fiber Method ကို ကမ္ဘာပေါ်မှာ အသုံးများလာပါတယ်။ Carbon Fiber ကို အလျားအလိုက်သော်လည်းကောင်း၊ ဒေါင်လိုက်သော်လည်းကောင်း၊ တိုင်များ၊ ယက်မများ၊ နံရံများနှင့် ကြမ်းခင်းများမှ ကပ်ပြီးတော့ Epoxy ဆေးသုတ်လိမ်းပြီး အဆောက်အဦရဲ့ Strength ကိုပြည့်အောင် အားဖြည့်ခြင်း ဖြစ်ပါတယ်။ ထိုသို့အားဖြည့် လိုက်ခြင်းဖြင့် အဆောက်အဦရဲ့ခံနိုင်ရည်သည် သတ်မှတ်ထားတဲ့ ခံနိုင်ရည်ထက် နှစ်ဆကနေ လေးဆအထိတိုးသွားနိုင်ခြင်းအစရှိတဲ့အကျိုးကျေးဇူးများကို ရရှိလာမှာ ဖြစ်ပါတယ်။ Carbon Fiber Method နှင့်ပတ်သတ်ပြီးတော့ ငလျင်ဒဏ်ခံနိုင်ဖို့ အဆောက်အဦ တော့ကို Retrofitting ပြုလုပ်ခြင်း နမူနာများကို ရှင်းလင်းတင်ပြလိုပါတယ်။ ၂၀၀၈ ခုနှစ် နာဂစ် မုန်တိုင်းတိုက်ခတ်ပြီးချိန်မှာ ရွှေတိဂုံဘုရားကြီးရဲ့ ကြံ့ခိုင်မှုကို စစ်ဆေးပေးဖို့အတွက် သာသနာရေး ဝန်ကြီးဌာနနဲ့ ဂေါပကရဲ့အကူအညီ တောင်းခံမှုတွေကြောင့် ဆောက်လုပ်ရေးဝန်ကြီးဌာနနှင့် ရန်ကုန် နည်းပညာတက္ကသိုလ်မှာ အင်ဂျင်နီယာ ပညာရှင်တွေပူးပေါင်းပြီးတော့ ရွှေတိဂုံဘုရားကြီးတစ်ခုလုံး ကို အဆင့်ဆင့်စစ်ဆေးခဲ့ကြပါတယ်။ ထိုသို့စစ်ဆေးတဲ့နေရာမှာ ငှက်ပျောဖူးနေရာမှာ အားနည်းချက် တွေဖြစ်နေပြီးတော့ အုတ်တွေဆွေးနေတာကို တွေ့ရှိရတဲ့အတွက်ပြင်ဆင်ဖို့အတွက် ဂေါပကအဖွဲ့ ရန်ကုန်နည်းပညာတက္ကသိုလ်မှ ဆရာကြီးများနှင့်ဆောက်လုပ်ရေးဝန်ကြီးဌာနတို့ အသေးစိတ် ဆွေးနွေးခဲ့ကြပြီးတော့ Carbon Fiber Method နည်းစနစ်နှင့် ငှက်ပျောဖူးရဲ့သိမ်နေတဲ့ အပိုင်းကို Strengthening ပြုလုပ်ဖို့ ဆုံးဖြတ်ပြီးတစ်ဆင့်ခြင်းဆောင်ရွက်ခဲ့ပါတယ်။

ဒီလိုဆောင်ရွက်တဲ့နေရာမှာ ပထမဦးဆုံး ဩဝါဒစရိယဆရာတော်ကြီးတွေနဲ့ ဂေါပကလူကြီး များကိုပြပါတယ်။ ပြတဲ့အခါမှာ Carbon Fiber မတပ်ဆင်ထားတဲ့ ခြောက်လက်မပတ်လည် ကွန်ကရစ်ချောင်းတစ်ချောင်းကို ဘိလပ်မြေအိတ်လေးအိတ်တင်လိုက်တဲ့အခါမှာ တစ်အိတ်ပြီး

တစ်အိတ်တင်လိုက်တဲ့ အခါမှာ လေးအိတ်မြောက်မှာ ကျိုးကျသွားတာတွေ့ရပါတယ်။ အလားတူ ကွန်ကရစ်ချောင်းကို Carbon Fiber ပတ်ပြီးမှ ဘိလပ်မြေတစ်အိတ်ပြီးတစ်အိတ် တင်တဲ့အခါမှာ ၁၁ အိတ်ထိတင်ထားသော်လည်းပဲမကျိုးဘဲ ညွတ်ပြီးတင်းခံနေတာမျိုးကို ဂေါပကလူကြီးများနဲ့ သြဝါဒစရိယဆရာတော် ကြီးများကိုပြပြီးတော့မှ Carbon Fiber နဲ့ ဆောင်ရွက်ဖို့အတွက်ကို အားလုံးသဘောတူတဲ့အတွက် ဒီနေရာမှာ ရွှေတိဂုံဘုရားကြီးကို ကာဗွန်ဖိုက်ဘာဖြင့် ၂၀၀၈ ခုနှစ်မှာ ပြင်ဆင်ခဲ့ကြောင်း နမူနာ တင်ပြခြင်းဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ၂၀၁၂ ခုနှစ်နှင့် ၂၀၁၄ ခုနှစ်ကာလများမှာလည်းပဲ သိပ္ပံနှင့်နည်းပညာဝန်ကြီးဌာနကနေ ပုဂ္ဂလိကကုမ္ပဏီများကို အပ်နှံတည်ဆောက်ခဲ့တဲ့ တက္ကသိုလ် တွေရဲ့ တည်ဆောက်မှုခံနိုင်ဝန်အား လျော့ကျလာတွေ့ရှိခဲ့ပါတယ်။ ဒါကတော့ တောင်ကြီး (ကွန်ပျူတာတက္ကသိုလ်)စတင်ပြုကျပြီးတဲ့နောက်ပိုင်းမှာ ပုဂ္ဂလိကဆောက်ခဲ့တဲ့ တက္ကသိုလ်တွေကို စစ်ဆေးတဲ့အခါမှာ ခံနိုင်ဝန်အားလျော့ကျနေတဲ့အတွက် Carbon Fiber Method ဖြင့် Retro Fitting ဆောင်ရွက်ဖို့ အကြံပြုခဲ့ပါတယ်။ ဆောက်လုပ်ရေးဝန်ကြီးဌာနကအကြံပြုခဲ့တဲ့ Carbon Fiber Retro Fitting ကို နည်းပညာတက္ကသိုလ် ၁၂ ခုမှာ ပြုပြင်တပ်ဆင်ခဲ့ပါတယ်။ Carbon Fiber နည်းစနစ် သည် အဆောက်အဦတွေကြံ့ခိုင်ရေးအတွက် အကောင်းဆုံး၊ အလွယ်ကူဆုံးပြင်ဆင်နိုင်တဲ့ နည်းလမ်းဖြစ်ကြောင်းနှင့် ငလျင်ဒဏ်ခံနိုင်မှုအတွက် ပြင်ဆင်တဲ့နေရာမှာလည်း Carbon Fiber Method ဟာ အလွယ်ကူဆုံးနည်းစနစ်ဖြစ်ကြောင်း တွေ့ရပါတယ်။

ဆောက်လုပ်ရေးဝန်ကြီးဌာနအနေနဲ့ကတော့ ဂျပန်နိုင်ငံ၊ Oyo Corporation၊ မြန်မာနိုင်ငံ အင်ဂျင်နီယာအသင်းတို့နဲ့ ပူးပေါင်းပြီးတော့ ဂျပန်နိုင်ငံမှ LMIT ဝန်ကြီးဌာရဲ့ အထောက်အပံ့ဖြင့် အဆောက်အဦတွေ ငလျင်ဒဏ်ခံနိုင်မှုရှိ/မရှိ၊ Seismic Evaluation နှင့် Retro Fitting လုပ်ရန်လို/မလို တို့ကို အကြမ်းဖျင်းသိရှိနိုင်တဲ့ Screening စနစ်၊ Detail Evaluation နှင့် Retro

Fitting Method ရွေးချယ်ခြင်းများအတွက် နည်းပညာပို့ချခြင်း၊ သင်ကြားခြင်း၊ လက်တွေ့လေ့လာခြင်းများကို ယခု ဆောင်ရွက်လျက်ရှိပါတယ်။ ယခုအချိန်မှာ မိမိရဲ့လက်ရှိနေထိုင်တဲ့ အဆောက်အဦများကို ပိုမိုကြံ့ခိုင်ရန်၊ ကောင်းမွန်ရန်ဆောင်ရွက်နိုင်တဲ့နည်းလမ်း သုံးခုရှိပါတယ်။ ကွန်ကရစ် Just Cutting Method၊ Aramid Fiber Method နှင့် Carbon Fiber Method တို့ဖြစ်ပါတယ်။ အဲဒီထဲမှာမှ ဈေးနှုန်းအသက်သာဆုံးနှင့် ဆောင်ရွက်မှုအလွယ်ကူဆုံးဖြစ်တဲ့ Carbon Fiber Method ဖြင့် အဆောက်အဦတွေကို Retro Fit လုပ်တဲ့ကိစ္စကို ဆောက်လုပ်ရေးဝန်ကြီးဌာနအနေဖြင့် အကြံပြုတင်ပြထားပါတယ်။

ကျွန်တော်တို့မြန်မာနိုင်ငံမှာ မြေပိုင်ရှင်က ကန်ထရိုက်စနစ်နဲ့ အခန်းပေး၊ အခန်းယူတည်ဆောက်ပြီး အပျောက်စနစ်ဖြင့် ရောင်းလိုက်တဲ့အခါမှာ တိုက်မှာနေထိုင်သူအားလုံးဟာ အဆောက်အဦရဲ့ ပိုင်ရှင်ဖြစ်သွားပါတယ်။ ဒါကြောင့်မို့လို့ အဆောက်အဦကို ရေရှည်ခံနိုင်ဖို့အတွက် ပြန်လည်ပြုပြင်ရန် နေထိုင်သူအားလုံးမှာ တာဝန်ရှိပါတယ်။ အဆောက်အဦကို ရေရှည်ခံနိုင်ဖို့ ဆောင်ရွက်တဲ့အခါမှာလည်း အဆောက်အဦရဲ့ကြံ့ခိုင်မှုတစ်ခုတည်းမဟုတ်ဘဲနဲ့ ရေပိုက်လိုင်းကိစ္စ၊ မီးပိုက်လိုင်းကိစ္စ၊ မိလ္လာစွန့်ပစ်စနစ်အားလုံးအပါအဝင် အခန်းမှာနေထိုင်ကြတဲ့ပိုင်ရှင်များအားလုံး စုပေါင်းပြီး အကုန်ကျခံဆောင်ရွက်ရမှာ ဖြစ်ပါတယ်။ ပြင်ဆင်ထိန်းသိမ်းမှုများမလုပ်နိုင်လို့ အဆောက်အဦဟာ ရေရှည်ကြံ့ခိုင်မှုမရှိဘဲ ပျက်စီးယိုယွင်းလာတဲ့အချိန်မှာ လူနေထိုင်ခွင့်မရတော့တဲ့ အခြေအနေထိ ဖြစ်လာနိုင်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ဆောက်လုပ်ရေးဝန်ကြီးဌာနက ရေးဆွဲနေတဲ့ အဆောက်အဦနှင့် ဆောက်လုပ်မှုကဏ္ဍ ဖွံ့ဖြိုးတိုးတက်ရေးဥပဒေ(Building and Construction Industry Development Law-BCID)နဲ့ပတ်သက်ပြီးတော့ ရှင်းလင်းတင်ပြလိုပါတယ်။ BCID Law မှာ မြန်မာတစ်နိုင်ငံလုံးအတိုင်းအတာအရ အဆောက်အဦတွေကို တည်ဆောက်တဲ့အခါမှာ ဘယ်လို

စံချိန်စံညွှန်းနဲ့တည်ဆောက်ရမည်ဆိုတာကို ပြဋ္ဌာန်းမှာဖြစ်ပါတယ်။ BCID ဥပဒေရေးဆွဲပြီးတဲ့ အခါမှာ ပြည်ထောင်စုတွင် BCID ဗဟိုကော်မတီဖွဲ့စည်းပြီး တိုင်းဒေသကြီး/ပြည်နယ်များမှာ သက်ဆိုင်ရာကော်မတီတွေရှိလာမှာ ဖြစ်ပါတယ်။ ယခုအချိန်မှာတော့ အိမ်ရာများ၊ အဆောက်အဦ များနှင့် Building Construction များကို တစ်နိုင်ငံလုံး လွှမ်းခြုံနိုင်သည့် ဥပဒေမရှိသေးတဲ့အတွက် အဆောက်အဦများဆောက်လုပ်ရာတွင် အသုံးပြုမည့် ဆောက်လုပ်ရေးပစ္စည်းတွေဖြစ်တဲ့ သံချောင်း၊ ဘိလပ်မြေတို့ရဲ့ စံချိန်စံညွှန်းတွေ၊ အဆောက်အဦတစ်ခုလုံးအတွက် လိုအပ်တဲ့ရေဂါလန်၊ ရေပမာဏ၊ မီးသတ်စနစ်တွေဆောင်ရွက်ထားမှု၊ အရေးပေါ်လှေကား စတဲ့စနစ်တွေကို လွှမ်းခြုံနိုင်တဲ့ဥပဒေ တွေကို ဆောက်လုပ်ရေးဝန်ကြီးဌာနမှ ရေးဆွဲပြီး လွှတ်တော်ရေးရာကော်မတီများနှင့် ဆွေးနွေး ညှိနှိုင်းဆောင်ရွက်လျက်ရှိပါတယ်။ ရေးရာကော်မတီများမှ ပေးတဲ့အကြံဉာဏ်များကိုလည်း ပြင်ဆင် ဖြည့်စွက်ပြီး မကြာမီကာလမှာ ပြည်ထောင်စုအစိုးရအဖွဲ့ အစည်းအဝေးသို့ တင်ပြသွားမှာ ဖြစ်ပါတယ်။ အစည်းအဝေးက အတည်ပြုပြီးပါက ဆွေးနွေးနိုင်ဖို့အတွက် လွှတ်တော်သို့ရောက်ရှိ လာမှာဖြစ်ပြီး ပြည်ထောင်စုလွှတ်တော်မှ အတည်ပြုပြီးပါက ဆောက်လုပ်မှုကဏ္ဍကို လွှမ်းခြုံနိုင်တဲ့ ဥပဒေတစ်ခု ထွက်ရှိလာမှာဖြစ်ပါတယ်။ BCID ဥပဒေကို အတည်ပြုပြီးပါက ကိုယ်ပိုင်အိမ်ရာတွေ အားလုံး၊ အများပိုင်အိမ်ရာတွေအားလုံး၊ အစိုးရအဆောက်အဦများ၊ ရုံးများတည်ဆောက်ရာမှာ ဥပဒေမှာပြဋ္ဌာန်းထားတဲ့ MNBC Code ရဲ့အပိုင်းများကို အတိအကျလိုက်နာဆောင်ရွက်ရပါမယ်။ MNBC ဟာလည်းပဲ Code ဖြစ်နေတဲ့အတွက် လိုက်နာလို့လည်းရသလို၊ မလိုက်နာလို့လည်းရနေတဲ့ အခြေအနေက ယခုရှိနေပါတယ်။ ဥပမာအားဖြင့် UN-habitat က နီပေါနိုင်ငံ ငလျင်ဖြစ်ရပ်ကို ထောက်ပြထားပါတယ်။ ၂၀၁၅ ခုနှစ်၊ ဧပြီလ ၂၅ ရက်နေ့မှာ နီပေါနိုင်ငံ၊ Kathmandu မြို့မှာ ငလျင် လှုပ်ခတ်ခဲ့ပြီးတော့ မြို့ရဲ့အဆောက်အဦအားလုံးရဲ့ ၅၀ ရာခိုင်နှုန်းခန့် ပြိုကျပျက်စီးသွားခဲ့ပါတယ်။ UN-habitat အနေနဲ့ နီပေါနိုင်ငံရဲ့ Building Code ကို လွန်ခဲ့တဲ့နှစ်ပေါင်း ၂၀ ကတည်းက ရေးဆွဲ

ပေးခဲ့သော်လည်းပဲ Code ဖြစ်နေတဲ့အတွက် လိုက်နာလို့လည်းရသလို၊ မလိုက်နာလို့လည်းရတဲ့ အတွက် အဆိုပါဖြစ်ရပ်မျိုးနဲ့ ကြုံတွေ့ခဲ့တာဖြစ်ပါတယ်။

ဒါကြောင့်မို့လို့ UN Habitat ရဲ့အကြံပြုချက်အရ BCID ဥပဒေရေးဆွဲဖို့အတွက် စင်ကာပူနိုင်ငံ BCA နဲ့ မလေးရှားနိုင်ငံ CLDP တို့မှ အကူအညီများရယူပြီးတော့ စင်ကာပူနိုင်ငံ BCA နဲ့ မလေးရှား CLDP တို့မှာ သင်တန်းများဖွင့်လှစ်ခဲ့ပြီး အဆိုပါသင်တန်းများကို ဆောက်လုပ်ရေးဝန်ကြီးဌာနမှ သင်တန်းသားများတက်ရောက်ပြီးတော့ အခုအခါ BCID Law အချိန်ယူရေးဆွဲလျက်ရှိပါတယ်။ BCID ဥပဒေကို ပြည်ထောင်စုအစိုးရအဖွဲ့အစည်းအဝေးက အတည်ပြုပြီးပါက BCID ကော်မတီအဖွဲ့များ ပေါ်ပေါက်လာပြီး အဆောက်အဦတည်ဆောက်ရေးလုပ်ငန်းများဆောင်ရွက်ရာမှာ BCID ဥပဒေအရ ဆောင်ရွက်ခြင်းရှိ/မရှိနှင့် ဆောင်ရွက်ရမည့်လုပ်ငန်းစဉ်ကို ကြီးကြပ်လမ်းညွှန်ခြင်းများ ဆောင်ရွက် သွားမှာဖြစ်ပါတယ်။

တိုင်းဒေသကြီးနှင့် ပြည်နယ်များမှာလည်း BCID ဒေသဆိုင်ရာကော်မတီအဖွဲ့များ ထူထောင်ပြီး BCID အဖွဲ့များရဲ့လမ်းညွှန်မှုဖြင့် လက်ရှိအဆောက်အဦများကို ပြင်ဆင်ရမယ့် လမ်းညွှန်ချက်များကို ထုတ်ပြန်ကြေညာသွားရမှာ ဖြစ်ပါတယ်။ အဆောက်အဦများ ရေရှည် ကြံ့ခိုင်စေရန်အတွက် အဆောက်အဦအရည်အသွေး၊ စံချိန်စံညွှန်းပြည့်မီစွာ တည်ဆောက်ရန်လိုအပ် သကဲ့သို့ အဆောက်အဦတွင် နေထိုင်သူများမှာ ပြင်ဆင်ထိန်းသိမ်းရေးလုပ်ငန်းများကို ပုံမှန် ဆောင်ရွက်ရန်လည်းလိုအပ်ပါတယ်။ အဆောက်အဦအတွင်းပိုင်း ပြင်ဆင်မွမ်းမံထိန်းသိမ်းခြင်းကို အခန်းပိုင်ရှင်များက တာဝန်ယူဆောင်ရွက်ရမှာဖြစ်ပြီး အများနဲ့သက်ဆိုင်တဲ့အဆောက်အဦ ဧရိယာပိုင်းဖြစ်တဲ့ အဆောက်အဦပြင်ပနဲ့ လှေကားများကို ဆေးသုတ်ခြင်း၊ ပေါင်းပင်များ ရှင်းလင်းခြင်း၊ မီးကြိုး၊ ရေပိုက်၊ ခေါင်မိုးပျက်စီးယိုယွင်းမှုတွေရှိလို့ရှိရင် အသစ်လဲလှယ်ခြင်း၊ ရေလျှောင်ကန်၊ မိလ္လာကန်၊ ရေတင်စက်တွေ ပြင်ဆင်ထိန်းသိမ်းခြင်း၊ အဆောက်အဦတစ်ခုလုံး

ကြံ့ခိုင်မှုအားဖြည့်ခြင်းတော့ကို အဆောက်အဦမှာနေထိုင်သူများက စုပေါင်းပြီး ကျခံဆောင်ရွက်ရမှာ ဖြစ်ပါတယ်။

ဆောက်လုပ်ရေးဝန်ကြီးဌာနမှ ဆောက်လုပ်ထားတဲ့ အိမ်ရာစီမံကိန်းများမှာ အိမ်ရာအတွင်း နေထိုင်သူများဖြင့် အိမ်ရာစီမံခန့်ခွဲရေးကော်မတီများဖွဲ့စည်းပေးထားပြီး အဆောက်အဦပြင်ဆင် ထိန်းသိမ်းခြင်းများ ဆောင်ရွက်ရန်အတွက် စုပေါင်းပိုင်အဆောက်အဦများ စီမံခန့်ခွဲရေးဆိုင်ရာ ညွှန်ကြားချက်အမှတ်(၁/၁၉၉၇)ကိုထုတ်ပြန်ပေးထားပြီး ညွှန်ကြားချက်နှင့်အညီ ဆောင်ရွက်ဖို့ အတွက် ကြီးကြပ်ပေးလျက်ရှိပါတယ်။ အဆောက်အဦများ ထိန်းသိမ်းမှုအားနည်း၍ဖြစ်စေ၊ သက်တမ်းကုန်ဆုံးသွား၍ဖြစ်စေ လူနေထိုင်ရန်မသင့်တော်သည့်အချိန်တွင် ပြန်လည်တည်ဆောက် ရန်မှာ တိုက်ခန်းပိုင်ဆိုင်သူများမှစုပေါင်း၍ ဆောင်ရွက်ရမှာဖြစ်ပါတယ်။ အဆောက်အဦ တည်ဆောက်ရန်နေရာသည် မူလထက်ပိုမိုအထပ်မြင့်တင်နိုင်ပြီး အကျိုးအမြတ်ရှိပါက ပုဂ္ဂလိက Developer များနှင့်ပူးပေါင်း ဆောင်ရွက်နိုင်သော်လည်း အကျိုးအမြန်နည်းပါးသည့်နေရာဖြစ်ပါက တိုက်ခန်းတွင်နေထိုင်များရဲ့ ထည့်ဝင်မှုဖြင့်သာ ပြန်လည်ဆောင်ရွက်ရမှာဖြစ်ပါတယ်။ နိုင်ငံတကာ မြို့ပြများရှိ အဆောက်အဦများအားလုံး ပြင်ဆင်ထိန်းသိမ်းခြင်းလုပ်ငန်းများကို မဖြစ်မနေလိုက်နာ ဆောင်ရွက်ရန်အတွက် ဥပဒေပြဋ္ဌာန်း၍ သက်ဆိုင်ရာ မြို့နယ်အဖွဲ့အစည်းများမှ ကြီးကြပ် ဆောင်ရွက်ပေးခြင်းဖြစ်သည့်အပြင် အဆောက်အဦများကို ပြည်သူများမှကိုယ်တိုင်ပြန်လည် တည်ဆောက်နိုင်ရေးအတွက် Project Loan၊ Insurance၊ Housing Development Loan၊ Mortgage Loan စသည့်ဘဏ္ဍာငွေအကူအညီပေးသည့် စနစ်တို့ဖြင့် ပံ့ပိုးကူညီဆောင်ရွက်ပေးခြင်း တို့ဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ယခုအခါ ဆောက်လုပ်ရေးဝန်ကြီးဌာနမှ Construction Industry တစ်ခုလုံးကိုလွှမ်းခြုံစေမည့် Building and Construction Industry

Development Law-BCID)နှင့် အိမ်ရာစီမံကိန်းများတွင် စုပေါင်းနေထိုင်သူများမှ ပြင်ဆင်ထိန်းသိမ်းရေးလုပ်ငန်းများဆောင်ရွက်ရန် အဆောက်အအုံစီမံခန့်ခွဲရေးနှင့် ပြင်ဆင်ထိန်းသိမ်းရေးဥပဒေ(Estate Management Law)အား ၂၀၂၀ ခုနှစ်အတွင်းမှာ လွှတ်တော်ကိုတင်ပြနိုင်ဖို့အတွက် ဥပဒေ(မူကြမ်း)ရေးဆွဲလျက်ရှိပါတယ်။ BCID ဥပဒေအား လွှတ်တော်သို့အမြန်ဆုံးတင်ပြနိုင်ရန် ဆောင်ရွက်လျက်ရှိပြီး အတည်ပြုပြီးပါကအဆောက်အဦ တည်ဆောက်နေစဉ်ကာလအတွင်း Technical နှင့် ပတ်သက်သော စံချိန်စံညွှန်းများကို Control လုပ်နိုင်မည်ဖြစ်ကာ တည်ဆောက်ပြီးနောက်ပိုင်း ပြင်ဆင်ထိန်းသိမ်းရေးကာလတွင်တော့ BCID ဥပဒေနှင့် Estate Management Law များအတိုင်း လိုက်နာဆောင်ရွက်ရမှာဖြစ်ပါတယ်။ ရန်ကုန်တိုင်းဒေသကြီး၊ တာမွေမဲဆန္ဒနယ်၊ ပြည်သူ့လွှတ်တော် ကိုယ်စားလှယ် ဦးတိုးဝင်းမေးမြန်းထားတဲ့မေးခွန်းသည် လူအများသိရှိလိုတဲ့ မေးခွန်းဖြစ်တဲ့အတွက် အကျဉ်းချုပ်ဖြေကြားလိုသည်မှာ ကန်ထရိုက်တိုက်ဟုခေါ်ဆိုသော စုပေါင်းပိုင်တိုက်များမှာ နေထိုင်ကြသူများအနေဖြင့် မိမိတို့အဆောက်အဦပြင်ဆင်ရေးနှင့်ပတ်သက်၍ နေထိုင်ကြသူများအားလုံးမှာ တာဝန်ရှိပြီး နေထိုင်သူအားလုံးကပြင်ဆင်စရိတ်ကိုအညီအမျှခွဲဝေကျခံရမှာ ဖြစ်ပါတယ်။ အဆိုပါအဆောက်အဦများကို ပြင်ဆင်နိုင်ရန်အတွက် BCID ကော်မတီအဖွဲ့များအမြန်ဆုံးထူထောင်သွားပြီး BCID ကော်မတီအဖွဲ့များမှအကြံပြုချက်များ၊ လမ်းညွှန်ချက်များကို ထုတ်ပြန်ကြေညာသွားမှာ ဖြစ်ပါတယ်။ ဆောက်လုပ်ရေးဝန်ကြီးဌာနအနေဖြင့် BCID Lawနှင့် Estate Management Law များရေးဆွဲလျက်ရှိပြီး အဆိုပါဥပဒေများပြဋ္ဌာန်းပြီးပါက ဆောက်လုပ်မှုကဏ္ဍကြီး တစ်ခုလုံးကို လွှမ်းခြုံ၍ တစ်နိုင်ငံလုံးအတိုင်းအတာအရ ပုဂ္ဂလိကကဏ္ဍနှင့် နိုင်ငံပိုင်အဆောက်အဦကဏ္ဍမှာပါ စံချိန်စံညွှန်းပြည့်မီသည့် အဆောက်အဦများကိုတည်ဆောက်နိုင်ရန်အတွက် တည်ဆောက်သွားနိုင်မှာဖြစ်ပါကြောင်း တိုင်းဒေသကြီး/ပြည်နယ်အစိုးရအဖွဲ့များမှပေးပို့လာသော အချက်အလက်များနှင့်ပေါင်းစပ်ဖြေကြားအပ်ပါတယ်။ ကျေးဇူးတင်ပါတယ်ခင်ဗျား။

ဥက္ကဋ္ဌ။ ။ မိုက်ပေးပါ။

ဦးတိုးဝင်း(တာမွေမဲဆန္ဒနယ်)။ ။ ဒုတိယဝန်ကြီးဖြေသွားတာ Apartment Law တွေနဲ့ ပတ်သက်ပြီးတော့မှ နောင်ဖြစ်လာမယ့်ဥပဒေတွေ ပြင်ဆင်ရေးဆွဲပြီးတင်ပြမှာဖြစ်တဲ့အတွက် ကြောင့် အင်မတန်ကျေးဇူးတင်ပါတယ်။ ကျွန်တော်အဓိကသိလိုတာက မေးခွန်းမှာပါတဲ့အတိုင်းပဲ ကျွန်တော်တို့တိုက်ခန်းနေပြည်သူတွေဟာ လူလတ်တန်းစား၊ ငွေကြေးမပြည့်စုံတဲ့သူတွေများ ပါတယ်။ ဒါကြောင့် ဒီလိုဥပဒေတွေနဲ့အညီဆောင်ရွက်နေထိုင်ကြတဲ့အခါမှာ နိုင်ငံတော်အနေနဲ့ Banking System များထူထောင်ပြီးတော့မှ ဆောက်လုပ်ရေးဌာနတွေက စည်ပင်သာယာကပဲဖြစ် ဖြစ်၊ ထူထောင်ပြီးတော့မှ Loan ချေးငွေများနဲ့ ပြည်သူလူထုကို အသက်ရှူချောင်အောင်၊ ပြင်ဆင်မှု တွေလည်း ဆောင်ရွက်နိုင်အောင် လုပ်ပေးနိုင်ဖို့အစီအစဉ်ရှိ/မရှိကို ကျွန်တော်ထပ်မံပြီးတော့ ဥက္ကဋ္ဌကြီး မှတစ်ဆင့် လေးစားစွာမေးမြန်းလိုပါတယ်ခင်ဗျား။

ဥက္ကဋ္ဌ။ ။ ဆောက်လုပ်ရေးဝန်ကြီးဌာနက ဖြေကြားရန်ဖြစ်ပါတယ်။

ဦးကျော်လင်း(ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော ဥက္ကဋ္ဌကြီးခင်ဗျား။ ဒီ Loan ချေးငွေနဲ့ပတ်သက်လို့ကတော့ သက်ဆိုင်ရာဝန်ကြီးဌာနများ၊ သက်ဆိုင်ရာဘဏ်အဖွဲ့အစည်းများနှင့်ဆက်စပ်ပြီးတော့ သူတို့ထံမှာမေးမြန်းပြီးတော့ ဒီအဖြေကို ကိုယ်စားလှယ်ကြီးထံ ပြန်လည်ဖြေကြားသွားပါမယ်ခင်ဗျား။

ရွှေလင်ဗန်းစက်မှုဇုန် ကနောင်မင်းသားကြီးလမ်းရှိ မိုးလုံလေလုံအားကစားခန်းမအား အများပြည်သူ အသုံးပြုနိုင်ရန်အတွက် စီစဉ်ဆောင်ရွက်ပေးရန် အစီအစဉ်ရှိ/မရှိနှင့်စပ်လျဉ်းသည့်မေးခွန်း

ဥက္ကဋ္ဌ။ ။ လှိုင်သာယာမဲဆန္ဒနယ်မှ ဦးဝင်းမင်း မေးမြန်းဖို့ ဖြစ်ပါတယ်။

ဦးဝင်းမင်း(လှိုင်သာယာမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ၊ ပြည်ထောင်စုအဆင့်ဝန်ကြီးများ၊ ဧည့်သည်တော်များအားလုံး မင်္ဂလာပါလို့ နှုတ်ခွန်းဆက်သအပ်ပါတယ်။ ကျွန်တော်ကတော့ လှိုင်သာယာမဲဆန္ဒနယ် ပြည်သူ့ လွှတ်တော်ကိုယ်စားလှယ် ဦးဝင်းမင်း ဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော်မေးမြန်းမယ့်မေးခွန်းက ရန်ကုန် တိုင်းဒေသကြီး၊ လှိုင်သာယာမြို့နယ်၊ ရွှေလင်ဗန်းစက်မှုဇုန် ကနောင်မင်းသားကြီးလမ်းမှာရှိတဲ့ မိုးလုံ လေလုံကနောင်အားကစားခန်းမအား အများပြည်သူအသုံးပြုနိုင်ရန်အတွက် စီစဉ်ဆောင်ရွက်ပေးရန် အစီအစဉ်ရှိ/မရှိကို ဥက္ကဋ္ဌကြီးမှတစ်ဆင့် မေးမြန်းသွားမှာ ဖြစ်ပါတယ်။ ကျွန်တော်တို့လှိုင်သာယာ မြို့နယ်မှာ လူဦးရေ ၁၀ သိန်းကျော်နေထိုင်ပြီး လူနေထူထပ်တဲ့မြို့တစ်မြို့ ဖြစ်ပါတယ်။ မြို့နေ ပြည်သူများ၊ ကျောင်းသားကျောင်းသူများ၊ ကာယဉာဏလုပ်သားများ၊ နိုင်ငံ့ဝန်ထမ်းများ၊ စက်မှုဇုန် လုပ်သားများအတွက် ပညာပေးသင်တန်းများ၊ ဟောပြောပွဲ၊ အလုပ်ရုံဆွေးနွေးပွဲ၊ အားကစားပြိုင်ပွဲ များ ကျင်းပပြုလုပ်နိုင်ရန်အတွက် မိုးလုံလေလုံခန်းမ အမှန်တကယ်လိုအပ်လျက်ရှိပါတယ်။

ဥက္ကဋ္ဌကြီးခင်ဗျား။ Power Point ဖြင့် တင်ပြခွင့်ပြုပါ။ ရွှေလင်ဗန်းစက်မှုဇုန် ကနောင် မင်းသားကြီးလမ်းနှင့် ယောအတွင်းဝန်ဦးဖိုးလှိုင်လမ်းထောင့်ရှိ မိုးလုံလေလုံကနောင်အားကစား ခန်းမကို ဆောက်လုပ်ရေးဝန်ကြီးဌာနက စီမံထိန်းသိမ်းဆောင်ရွက်လျက်ရှိပါတယ်။ ယခုအခါ မိုးလုံ လေလုံကနောင်ခန်းမဟာ လွန်စွာမှ ပျက်စီးယိုယွင်းနေပြီဖြစ်ပါတယ်။ ဒါဟာ ကနောင်ခန်းမကြီး ပျက်စီးနေတဲ့ပုံတွေပါ။

လေးစားအပ်ပါသော ဥက္ကဋ္ဌကြီးခင်ဗျား။ မိုးလုံလေလုံကနောင်အားကစားခန်းမကြီးကို ပြန်လည်ပြုပြင်မွမ်းမံပေးခြင်းလုပ်ငန်းများ ဆောင်ရွက်ပေးပြီး အများပြည်သူဘက်စုံသုံးအားကစား အသုံးပြုနိုင်ရန်အတွက် မည်သည့်အချိန်ကာလတွင် စီစဉ်ဆောင်ရွက်ပေးမည်ကို သိရှိလိုပါသဖြင့်

မူကြမ်း

မဲဆန္ဒရှင်ပြည်သူများကိုယ်စား ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်းအပ်ပါတယ်။ အားလုံးကို ကျေးဇူးတင်ပါတယ်။

ဥက္ကဋ္ဌ။ ။ ဆောက်လုပ်ရေးဝန်ကြီးဌာနက ဖြေကြားရန် ဖြစ်ပါတယ်။

ဖြေကြားချက်

ဦးကျော်လင်း(ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ကျွန်တော့်အနေဖြင့် ရန်ကုန်တိုင်းဒေသကြီး၊ လှိုင်သာယာ မဲဆန္ဒနယ် ပြည်သူ့လွှတ်တော်ကိုယ်စားလှယ် ဦးဝင်းမင်း မေးမြန်းထားသော လှိုင်သာယာမြို့နယ်၊ ရွှေလင်ဗန်းစက်မှုဇုန် ကနောင်မင်းသားကြီးလမ်းရှိ မိုးလုံလေလုံအားကစားခန်းမအား အများပြည်သူ အသုံးပြုနိုင်ရန်အတွက် စီစဉ်ဆောင်ရွက်ပေးရန် အစီအစဉ်ရှိ/မရှိ သိရှိလိုခြင်းနှင့်စပ်လျဉ်းတဲ့မေးခွန်းအား ဖြေကြားသွားမှာ ဖြစ်ပါတယ်။ လေးစားအပ်ပါသော ဥက္ကဋ္ဌကြီးခင်ဗျား။ ရန်ကုန်တိုင်းဒေသကြီး၊ လှိုင်သာယာမြို့နယ်၊ ရွှေလင်ဗန်းစက်မှုဇုန် ကနောင်မင်းသားကြီးလမ်းနှင့် ယောအတွင်းဝန်ဦးဖိုးလှိုင် လမ်းထောင့်ရှိ မိုးလုံလေလုံအားကစားခန်းမအား ၂၀၀၄-၂၀၀၅ ဘဏ္ဍာရေးနှစ်မှာ ဆောက်လုပ်ရေး ဝန်ကြီးဌာနပိုင် မြေပေါ်မှာဆောက်လုပ်ခဲ့ပြီးတော့ ၂၀၀၈ ခုနှစ်၊ နာဂစ်မုန်တိုင်းဒဏ်ကြောင့် အားကစားခန်းမပျက်စီးမှုများ ဖြစ်ပေါ်ခဲ့သဖြင့် အဆိုပါစက်မှုဇုန်လုပ်ငန်းများ ဆောင်ရွက်နေသည့် စက်မှုဇုန်လုပ်ငန်းရှင်များကို အားကစားခန်းမပြင်ဆင်ထိန်းသိမ်းရန်နှင့် လုပ်သားများ၊ အားကစား ပြုလုပ်နိုင်ဖို့အတွက် အပ်နှံထားခဲ့ပါတယ်။ ဆောက်လုပ်ရေးဝန်ကြီးဌာနအနေဖြင့် ၎င်းအားကစား ခန်းမအား ပြင်ဆင်ထိန်းသိမ်းခြင်းလုပ်ငန်းများရေရှည်ဆောင်ရွက်ရန် အခက်အခဲရှိခြင်း၊ ကျူးကျော်များ ဝင်ရောက်လာခြင်းမှကာကွယ်ရန် အချိန်ပြည့်ကြီးကြပ်မှုမရှိခြင်းတို့ကြောင့် စက်မှုဇုန်လုပ်သားများ၊ ရပ်ကွက်နေပြည်သူများ အားကစားပြုလုပ်နိုင်ရန်နှင့် အများပြည်သူ

အသုံးပြုနိုင်ဖို့အတွက် အားကစား ခန်းမနှင့်မြေနေရာကို ကျန်းမာရေးနှင့်အားကစားဝန်ကြီးဌာနသို့ လုပ်ထုံးလုပ်နည်းများနှင့်အညီ အမြန်ဆုံးလွှဲပြောင်းပေးသွားမည်ဖြစ်ပါကြောင်း ဖြေကြားအပ်ပါတယ်။

ကျောက်ကြီးမြို့နယ်၊ ပတ္တလားကျေးရွာအုပ်စု၊ ထန်းပင်ကုန်းရွာမှ ထိပ်ပေါက်ရွာအထိ ၂၀၂၀-၂၀၂၁ ဘဏ္ဍာနှစ်တွင် ကုန်ထုတ်ကျောက်ချောလမ်းခင်းပေးပါရန် အစီအစဉ်ရှိ/မရှိနှင့်စပ်လျဉ်းသည့်မေးခွန်း

ဥက္ကဋ္ဌ။ ။ ကျောက်ကြီးမဲဆန္ဒနယ်မှ ဦးမြင့်ငွေ မေးမြန်းဖို့ ဖြစ်ပါတယ်။

ဦးမြင့်ငွေ(ကျောက်ကြီးမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်ထောင်စုအဆင့်အဖွဲ့အစည်းဝင်များ၊ ပြည်သူ့လွှတ်တော်ကိုယ်စားလှယ်ကြီးများအားလုံး စိတ်၏ ချမ်းသာခြင်း၊ ကိုယ်၏ကျန်းမာခြင်းတို့နှင့် ပြည့်စုံနိုင်ပါစေကြောင်း ဦးစွာပထမနှုတ်ခွန်းဆက်သဂါဝရ ပြုအပ်ပါတယ်ခင်ဗျား။ ကျွန်တော်ကတော့ ပဲခူးတိုင်းဒေသကြီး၊ ကျောက်ကြီးမဲဆန္ဒနယ် ပြည်သူ့ လွှတ်တော်ကိုယ်စားလှယ် ဦးမြင့်ငွေ ဖြစ်ပါတယ်။ ကျွန်တော်မေးမြန်းလိုတဲ့မေးခွန်းကတော့ ကျောက်ကြီးမြို့နယ်၊ ပတ္တလားကျေးရွာအုပ်စု၊ ထန်းပင်ကုန်းရွာမှ ထိပ်ပေါက်ရွာအထိ ၂၀၂၀-၂၀၂၁ ဘဏ္ဍာရေးနှစ်မှာ ကုန်ထုတ်ကျောက်ချောလမ်းခင်းပေးနိုင်ပါရန် အစီအစဉ်ရှိ/မရှိနှင့် စပ်လျဉ်းသော မေးခွန်း ဖြစ်ပါတယ်ခင်ဗျား။

ဥက္ကဋ္ဌကြီးခင်ဗျား။ ပတ္တလားကျေးရွာအုပ်စုဟာ ကျောက်ကြီးမြို့နယ်၏တောင်ဘက်အကျဆုံး ကျေးရွာအုပ်စုတစ်ခုဖြစ်ပြီး ကျေးရွာငါးရွာနှင့် လူဦးရေ ၂၂၄၇ ယောက်ရှိပါတယ်။ ၂၀၁၂ ခုနှစ်အထိ စစ်ဘေးစစ်ဒဏ်အခံရဆုံးနဲ့ စီးပွားရေး၊ ပညာရေး၊ ကျန်းမာရေးအနိမ့်ကျဆုံးရွာများလည်း ဖြစ်ပါ တယ်။ ၂၀၁၂ ခုနှစ် KNU နဲ့ အပစ်အခတ်ရပ်စဲချုပ်ချုပ်ဆိုပြီး ပြည်ထောင်စုဖွံ့ဖြိုးရေးရန်ပုံငွေဖြင့် တစ်နိုင်ငံတစ်ပိုင်လမ်းများ ဆောင်ရွက်အကောင်အထည်ဖော်ပေးခဲ့ပါတယ်။ ၂၀၁၇-၂၀၁၈ ဘဏ္ဍာရေး နှစ်မှစ၍ CLass(A)လမ်းဖြစ်တဲ့ သဲကုန်း-အင်းနက်-မတောကုန်း-ထန်းပင်ကုန်း-ထိုက်ထူ ရွာချင်း ဆက်လမ်းကို တိုင်းဒေသကြီးအစိုးရအဖွဲ့ရန်ပုံငွေဖြင့်နှစ်အလိုက် အကောင်အထည်ဖော် ဆောင်ရွက်

လျက်ရှိနေပြီလည်း ဖြစ်ပါတယ်။ ယခုဖော်ပြပါလမ်းဟာ ထန်းပင်ကုန်းရွာရဲ့အရှေ့ဘက် ကြာအင်း-
ကြိမ်တောမြောင်-ပတ္တလား-ပေါက်သရော-ထိပ်ပေါက်ရွာအထိ ဖြစ်ပါတယ်။ ဒီလမ်းဟာနှစ်မိုင်ခန့်
ရှည်လျားပြီးတော့ အကျယ် ၂၀ ပေရှိပါတယ်။ မူလမြေသားလမ်းမှာ မိုးတွင်းအခါမှာ ရွှံ့နွံများ၊
ချိုင့်ခွက်များကြောင့် ဒေသခံများသွားလာရခက်ခဲမှုဖြစ်နေပါတယ်ခင်ဗျား။

ဥက္ကဋ္ဌကြီးခင်ဗျား။ ပတ္တလားကျေးရွာအုပ်စုငါးရွာမှ အထက်တန်းကျောင်းသားကျောင်းသူ ၉၈
ယောက်ခန့်ဟာ Class(A) လမ်းပေါ်မှာရှိတဲ့ ကျွဲတလင်းအထက်တန်းကျောင်းသို့ နေ့စဉ်သွားရောက်
ပြီး ကျောင်းသွားကျောင်းပြန်လုပ်နေရသကဲ့သို့ အုပ်စုအတွင်းရှိ မူလတန်းလွန်ကျောင်းလေးကျောင်း
မှ ဆရာဆရာမများဟာလည်း ဒီလမ်းကို အသုံးပြုနေကြရပါတယ်။ ပတ္တလားကျေးရွာအုပ်စုရှိ
ပြည်သူများဟာ တောင်သူအများစုဖြစ်ကြပြီး စပါးစိုက်ဧက ၂၁၄၃ ဧကရှိပြီး ခန့်မှန်းစပါးအထွက်
တင်းတစ်သိန်းခွဲနှင့် ပဲမျိုးစုံတင်းနှစ်သောင်းခန့်ထွက်ရှိပါတယ်။ ခေတ်မီဖွံ့ဖြိုးတိုးတက်မှုနှင့်အတူ
တောင်သူများဟာ စက်ယန္တရားများ အသုံးပြုလာပြီလည်း ဖြစ်ပါတယ်။ လမ်းပန်းဆက်သွယ်ရေး
ကောင်းမှသာ ကုန်ထုတ်လုပ်ငန်းများကို အလွယ်တကူသယ်ယူပို့ဆောင်နိုင်ပြီး ဈေးကောင်းရရှိမှာ
လည်း ဖြစ်ပါတယ်ခင်ဗျား။ ဥက္ကဋ္ဌကြီးခင်ဗျား။ ထန်းပင်ကုန်းကျေးရွာမှ ထိပ်ပေါက်ရွာအထိ
ကုန်ထုတ်ကျောက်ချောခင်းလမ်းပြုလုပ်ပေးမည်ဆိုပါကပတ္တလားကျေးရွာအုပ်စုငါးရွာရှိ ပြည်သူများ
သာမကပဲ အနီးအနားရှိ ဓားကုလားရွာ၊ ဝက်လှတောရွာ၊ အိုးမြေဒူရွာတို့ကို အဲဒီပြည်သူများအား
အကျိုးသက်ရောက်မှုရှိစေမှာဖြစ်ပါတယ်ခင်ဗျား။ ဒါကြောင့်မို့လို့ ကျွန်တော်မေးမြန်းလိုတဲ့မေးခွန်း
ကတော့ ကျောက်ကြီးမြို့နယ်၊ ပတ္တလားကျေးရွာအုပ်စု၊ ထန်းပင်ကုန်းကျေးရွာမှ ထိပ်ပေါက်ရွာအထိ
ကုန်ထုတ်ကျောက်ချောခင်းလမ်းအား ၂၀၂၀-၂၀၂၁ ဘဏ္ဍာရေးနှစ်တွင် တည်ဆောက်ပေးရန် အစီ
အစဉ်ရှိ/မရှိ မေးခွန်းအားမေးမြန်းရခြင်း ဖြစ်ပါတယ်ခင်ဗျား။ အားလုံးကို ကျေးဇူးတင်ပါတယ်။

ဥက္ကဋ္ဌ။

။ ဆောက်လုပ်ရေးဝန်ကြီးဌာနက ဖြေကြားရန် ဖြစ်ပါတယ်။

မူကြမ်း

ဖြေကြားချက်

ဦးကျော်လင်း(ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော

ပြည်သူ့လွှတ်တော်ဥက္ကဋ္ဌကြီးခင်ဗျား။ ကျွန်တော့်အနေဖြင့် ပဲခူးတိုင်းဒေသကြီး၊ ကျောက်ကြီးမဲဆန္ဒနယ် ပြည်သူ့လွှတ်တော်ကိုယ်စားလှယ် ဦးမြင့်ငွေ မေးမြန်းထားသော ကျောက်ကြီးမြို့နယ်၊ ပတ္တလား ကျေးရွာအုပ်စု၊ ထန်းပင်ကုန်းရွာမှ ထိပ်ပေါက်ရွာအထိ ၂၀၂၀-၂၀၂၁ ဘဏ္ဍာရေးနှစ်တွင် ကုန်ထုတ် ကျောက်ချောလမ်းခင်ပေးရန် အစီအစဉ်ရှိ/မရှိ သိရှိလိုခြင်းနှင့်စပ်လျဉ်းတွဲမေးခွန်းအား ရှင်းလင်း သွားမှာဖြစ်ပါတယ်။

လေးစားအပ်ပါသော ဥက္ကဋ္ဌကြီးခင်ဗျား။ ပဲခူးတိုင်းဒေသကြီး၊ ကျောက်ကြီးမြို့နယ်၊ ပတ္တလား ကျေးရွာအုပ်စု၊ ထန်းပင်ကုန်း-ထိပ်ပေါက် ကုန်ထုတ်လမ်းသည် ဆောက်လုပ်ရေးဝန်ကြီးဌာနပိုင် လမ်းစာရင်းမှာ ပါဝင်ခြင်းမရှိသေးပါဘူး။ ဒါကြောင့်မို့လို့ ပထမဦးစွာအနေနဲ့ ပဲခူးတိုင်းဒေသကြီးအစိုးရ အဖွဲ့ကနေပြီးတော့ ဆောက်လုပ်ရေးဝန်ကြီးဌာနပိုင်လမ်းစာရင်းအဖြစ် သိမ်းသွင်းခွင့်ပြုဖို့အတွက် ပြည်ထောင်စုအစိုးရအဖွဲ့ရုံးကို စတင်တင်ပြရမှာဖြစ်ပါတယ်။ ပြည်ထောင်စုအစိုးရအဖွဲ့ရုံးက ခွင့်ပြု ချက်ရရှိရင်တော့ ဆောက်လုပ်ရေးဝန်ကြီးဌာနအနေဖြင့် လုပ်ထုံးလုပ်နည်းနှင့်အညီ ရန်ပုံငွေများ တင်ပြတောင်းခံဆောင်ရွက်ပေးသွားမည်ဖြစ်ပါကြောင်း ဖြေကြားအပ်ပါတယ်ခင်ဗျား။

ဥက္ကဋ္ဌ။ ။ မိုက်ပေးပါ။

ဦးမြင့်ငွေ(ကျောက်ကြီးမဲဆန္ဒနယ်)။ ။ ဥက္ကဋ္ဌကြီးခင်ဗျား။ အခု ကျွန်တော်မေးတဲ့ မေးခွန်းကတော့ ကျေးလက်ကျောက်ချောခင်းလမ်း ဖြစ်ပါတယ်။ ကျေးလက်ကျောက်ချောခင်းလမ်း ဆိုတာ ဆောက်လုပ်ရေးကနေမဟုတ်ဘဲနဲ့ ကျေးလက်ဒေသဖွံ့ဖြိုးရေးဦးစီးဌာနအောက်မှာ လုပ်မယ် ဆိုလို့ရှိရင် ဒီကျောက်ချောခင်းလမ်းဟာ မဖြစ်နိုင်ဘူးလားဆိုတာ ကျွန်တော်သိချင်ပါတယ်ခင်ဗျား။ ကျေးဇူးတင်ပါတယ်။

မူကြမ်း

ဥက္ကဋ္ဌ။ ။ သက်ဆိုင်ရာဝန်ကြီးဌာနက ဖြေကြားရန် ဖြစ်ပါတယ်။

ဦးကျော်လင်း(ဒုတိယဝန်ကြီး၊ ဆောက်လုပ်ရေးဝန်ကြီးဌာန)။ ။ လေးစားအပ်ပါသော ဥက္ကဋ္ဌကြီးခင်ဗျား။ ကျေးလက်လမ်းဖွံ့ဖြိုးရေးဦးစီးဌာနကလည်းပဲ ဆောက်လုပ်ရေးဝန်ကြီးဌာနရဲ့ လက်အောက်မှာ ဖြစ်ပါတယ်။ ဆောက်လုပ်ရေးဝန်ကြီးဌာနပိုင်လမ်းဦးစီးစာရင်းမှာလည်း မပေါက် သလို ကျေးလက်လမ်းစာရင်းမှာလည်း မပေါက်သေးပါဘူး။ သို့သော်လည်း အခုနကပြောသလို အခုတုန်းက ကြာအင်းနဲ့ ကျွဲတလင်းထိပ်အထိက ကျေးလက်လမ်းစာရင်းက ကျွဲတလင်းထိပ်အထိ ပေါက်တယ်။ တစ်ဆက်တည်းလိုဖြစ်နေတော့ ကျန်နေတဲ့လမ်းခုနစ်မိုင်ကို ပဲခူးတိုင်းဒေသကြီးအစိုးရ အဖွဲ့ကနေပြီး ဆက်လက်တင်ပြဖို့လိုပါတယ်။ ပြည်ထောင်စုအစိုးရအဖွဲ့ရုံးကို တင်ပြပြီးဆောက်လုပ်ရေး ဝန်ကြီးဌာနပိုင်လမ်းစာရင်းပေါက်ဖို့ တင်ပြသွားမှ ဆက်လက်ဆောင်ရွက်သွားလို့ရမှာ ဖြစ်ပါတယ် ခင်ဗျား။

ဥက္ကဋ္ဌ။ ။ ဆောက်လုပ်ရေးဝန်ကြီးဌာန ပြည်ထောင်စုဒုတိယဝန်ကြီး ပြန်လည်ထွက်ခွာ နိုင်ပါပြီ။

မြန်မာနိုင်ငံတွင် မကြာခင်ရောက်ရှိလာတော့မည့် ၂၀၂၀ အထွေထွေရွေးကောက်ပွဲကာလအတွင်း လူမှုကွန်ရက်မီဒီယာ(Facebook)အသုံးပြုခြင်းနှင့်စပ်လျဉ်း၍ နိုင်ငံတော်အစိုးရမှ ညှိနှိုင်း ထိန်းကျောင်းပေးရန် အစီအစဉ်ရှိပါသလားနှင့် ကိုယ်စားလှယ်လောင်းများ၏(Facebook)ပေါ်တွင် Boost လုပ်ပြီး နိုင်ငံရေးကြေညာအတွက်သုံးစွဲခဲ့သည့် ငွေကြေးပမာဏတန်ဖိုးများသည် ရွေးကောက်ပွဲ ဆိုင်ရာ အသုံးစရိတ်ရှင်းတမ်း၌ ဖော်ရန်လို၊ မလိုနှင့် ရွေးကောက်ပွဲရက် နီးကပ်နေသော မဲမဆွယ် ရသည့်နေ့များ(Silent Day)နှင့် ရွေးကောက်ပွဲရက်မဲမဆွယ်ရ ဧရိယာများတွင် (Facebook)အသုံးပြု ပါက ရွေးကောက်ပွဲဥပဒေနှင့် ညီညွတ်မှုရှိ/မရှိသိလိုခြင်းနှင့် စပ်လျဉ်းသည့်မေးခွန်း

ဥက္ကဋ္ဌ။ ။ မောက်မယ်မဲဆန္ဒနယ်မှ ဦးစိုင်းငေါင်းဆိုင်ဟိန်း မေးမြန်းဖို့ဖြစ်ပါတယ်။

မူကြမ်း

ဦးစိုင်းငေါင်းဆိုင်ဟိန်း(မောက်မယ်မဲဆန္ဒနယ်)။ ။ အားလုံး မင်္ဂလာပါခင်ဗျ။

လေးစား အပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ကျွန်တော်ကတော့ ရှမ်းပြည်နယ်(တောင်ပိုင်း)၊ လင်းခေးခရိုင်၊ မောက်မယ်မဲဆန္ဒနယ်မှ ပြည်သူ့လွှတ်တော် ကိုယ်စားလှယ် ဦးစိုင်းငေါင်းဆိုင်ဟိန်း ဖြစ်ပါတယ်။ ရွေးကောက်ပွဲကာလများတွင် လူမှုကွန်ရက်မီဒီယာ(Facebook)အသုံးပြုခြင်းနှင့် စပ်လျဉ်းသည့် ကြယ်ပွင့်ပြမေးခွန်းကို မေးမြန်းခွင့် တောင်းခံအပ်ပါတယ်ခင်ဗျား။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးခင်ဗျား။ ကျွန်တော်တို့ မြန်မာနိုင်ငံ၏လက်ရှိအခြေအနေတွင် လူမှုကွန်ရက်မီဒီယာ အားကောင်းလာချိန်ဖြစ်သဖြင့် တောရောမြို့ပါ အင်တာနက်ချိတ်ဆက်နိုင် သည့်နေရာတိုင်းတွင် လူတိုင်းနီးပါး သုံးစွဲလာကြသည်ကို သိမြင်နေရပါတယ်။ ကျွန်တော်တို့နိုင်ငံရဲ့ လက်ရှိအနေအထားအရ အင်တာနက်နဲ့ချိတ်ဆက်နိုင်တဲ့ ဖုန်းကဒ်၊ ဆင်းကဒ်တွေကို ငွေတစ်ထောင် လျှင် ငါးခုနှုန်းလောက်နဲ့တောင် လမ်းဘေးတွေမှာ ပေါများစွာ ဝယ်ယူနိုင်ကြသလို Facebook Account တွေကိုလည်း အလွယ်တကူဖွင့်လှစ်သုံးစွဲနိုင်တဲ့ အခြေအနေမှာရှိနေပါတယ်။ ကျွန်တော်တို့ နိုင်ငံ၏ Facebook အသုံးပြုမှုမှာလည်း ကိုယ်ပိုင် Profile များရှိသလို မိမိတို့ Account မှန်ကန်စွာ သုံးစွဲကြသူများရှိသလို Profile အတု၊ Account အတုမျိုးစုံဖြင့် ရေးချင်သလိုရေး၊ တင်ချင်သလို တင်နေတဲ့ Post ပေါင်းများစွာကိုလည်း မြင်တွေ့နေရပါတယ်။ ၎င်းအပြင် Online အရောင်း အဝယ်များ၊ အစုအဖွဲ့များ၊ အလွယ်တကူဖတ်ရှုနိုင်သည့် စာမျက်နှာများ၊ Pages များ ဝေဝေဆာဆာ မြင်တွေ့ရပါတယ်။ တချို့ Account သုံး၊ လေးခု သုံးစွဲနေကြတာကိုလည်း တွေ့ရပါတယ်ခင်ဗျား။ Facebook ကြောင့် ဗဟုသုတ အကျိုးကျေးဇူးများစွာရရှိနိုင်သလို အမုန်းစကားများ၊ မဟုတ်မမှန် သော သတင်းကြောင့်လည်း ပြဿနာတက်နိုင်ပါတယ်။ ယနေ့ခေတ်စားနေတဲ့ ပုဒ်မ ၆၆ ပုဒ်မခွဲ(ဃ)က သက်သေထူနေပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ မကြာခင်ကာလမှာ ၂၀၂၀ ရွေးကောက်ပွဲကာလကို ကျွန်တော်တို့ မလွဲမသွေ ဖြတ်ကျော်ကြရမှာဖြစ်ပါတယ်။ ၂၀၂၀ ရွေးကောက်ပွဲကို Facebook တိုက်ပွဲလို့တောင် တင်စားခေါ်ဝေါ်နေပြီဖြစ်ပါတယ်။ ပြီးခဲ့တဲ့ ၂၀၁၅ ရွေးကောက်ပွဲကာလတုန်းက စည်ပင်ရွေးကောက်ပွဲကာလတွေမှာလည်း ကိုယ်စားလှယ်လောင်းတွေ ကို Facebook ကနေတစ်ဆင့် ကြေညာပြီး မဲဆွယ်ခဲ့ကြပါတယ်။ သိပ်မကျယ်ပြန့်သေးတဲ့ ကာလ တစ်ခုဖြစ်လို့ သိသာထင်ရှားမှု မရှိခဲ့ပါဘူး။ ယခု လာမယ့် ၂၀၂၀ အထွေထွေရွေးကောက်ပွဲမှာတော့ မီးကုန်၊ ယမ်းကုန် Facebook ကိုသုံးစွဲပြီး မဲဆွယ်ကြမှာဖြစ်ပါတယ်။ နိုင်ငံခြားတိုင်းပြည်တစ်ခုမှာ တော့ ဒေသဆိုင်ရာရွေးကောက်ပွဲစတင်ကျင်းပချိန်မှ ရွေးကောက်ပွဲရလဒ် ကြေညာပြီးတဲ့အချိန်အထိ Facebook နဲ့ Google ကုမ္ပဏီက နိုင်ငံရေးနဲ့သက်ဆိုင်တဲ့ ကြေညာတွေကို ဖယ်ရှားမှုပြုလုပ်ပေးဖို့ တောင်းဆိုတဲ့အထိတွေ ဖြစ်ခဲ့ဖူးပါတယ်။ Facebook ကြောင့် ရွေးကောက်ပွဲမှာ ပြဿနာတက်ဖူးတဲ့ သာကေတွေ ရှိနေလို့ပဲဖြစ်ပါတယ်။ ကျွန်တော်တို့ မြန်မာနိုင်ငံမှာလည်း ၂၀၂၀ ရွေးကောက်ပွဲအတွက် Facebook နဲ့ပတ်သက်လို့ ကြိုတင်ပြင်ဆင်မှုတွေ ဆောင်ရွက်နေတယ်လို့ သိရှိရပါတယ်။ ယခု လောလောဆယ်တော့ Facebook ရဲ့ လူမှုဆိုင်ရာစံနှုန်းထားများ(Community Standards)အပေါ် မှာပဲ ကျင့်ဝတ်ချိုးဖောက်ခြင်းရှိ/မရှိ စိစစ်တဲ့အဆင့်သာ ရှိပါသေးတယ်။ လေးစားအပ်ပါသော ဥက္ကဋ္ဌကြီးခင်ဗျား။ ကျွန်တော်တို့အနေနဲ့ သတိပြုရမှာကတော့ ရွေးကောက်ပွဲကာလ မဲပေးရက် နီးကပ်နေတဲ့ မဲမဆွယ်ရတဲ့ Silent Day လိုနေမျိုးမှာ Facebook အသုံးပြုတာတွေ ကန့်သတ်ထား မလား။ ခွင့်ပြုမလား။ ရွေးကောက်ပွဲကျင်းပချိန် မဲမဆွယ်ရစေရိယာတွေမှာ Facebook ကို အသုံးပြု ရင် ရွေးကောက်ပွဲဆိုင်ရာဥပဒေနဲ့ ညီညွတ်မှုရှိရဲ့လား။ အပြန်အလှန် တရားစွဲဆိုနိုင်သလားဆိုတာကို ကြိုတင်ပြင်ဆင် ထားရမှာဖြစ်ပါတယ်။ အရေးအကြီးဆုံးအချက်ကတော့ Facebook ပေါ်မှာ Pages ထောင်ပြီး

မဲဆန္ဒရှင် များများဖတ်ရှုနိုင်ဖို့အတွက် Boost လုပ်ပြီးတော့ နိုင်ငံရေးကြေညာချက်အတွက် ကျခံခဲ့တဲ့ ငွေကြေးတန်ဖိုးတွေဟာ ကျွန်တော်တို့ ရွေးကောက်ပွဲအသုံးစရိတ်မှာ ဖော်ပြဖို့ လို/မလိုဆို တဲ့အချက်ဟာလည်း အငြင်းပွားဖွယ်ရာ ပြဿနာတက်နိုင်စရာ ကိစ္စတစ်ခုဖြစ်နေပါတယ်။ သို့ဖြစ်ပါ၍ မဲဆန္ဒရှင်ပြည်သူများနဲ့ ရွေးကောက်ပွဲဝင်ကြမယ့် လွှတ်တော်ကိုယ်စားလှယ်လောင်းများ အားလုံး ကြိုတင်သိရှိနိုင်စေရန် နိုင်ငံတော်အစိုးရမှလည်း လိုအပ်သလို ထိန်းကျောင်းညှိနှိုင်းပေးပါ ရန် ဤမေးခွန်းကို မေးမြန်းရခြင်းဖြစ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်က ဖြေကြားရန် ဖြစ်ပါတယ်။

ဖြေကြားချက်

ဦးမင်းဆွေ(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါသော

ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များ မင်္ဂလာပါလို့ ဦးစွာ နှုတ်ခွန်းဆက် ဂါရဝပြုအပ်ပါတယ်။ ကျွန်တော်ကတော့ ပြည်ထောင်စုရွေးကောက်ပွဲကော်မရှင် အဖွဲ့ဝင် ဦးမင်းဆွေ ဖြစ်ပါတယ်။ ကျွန်တော့်အနေနဲ့ ရှမ်းပြည်နယ်၊ မောက်မယ်မဲဆန္ဒနယ်မှ ပြည်သူ့လွှတ်တော် ကိုယ်စားလှယ် ဦးစိုင်းငေါင်းဆိုင်ဟိန်းရဲ့ ကြယ်ပွင့်ပြမေးခွန်းနဲ့စပ်လျဉ်းပြီးတော့ ပို့ဆောင်ရေးနှင့် ဆက်သွယ်ရေးဝန်ကြီးဌာနနှင့် ပေါင်းစပ်ညှိနှိုင်းပြီး ဖြေရှင်းတင်ပြသွားမှာဖြစ်ပါတယ်။ လွှတ်တော် ကိုယ်စားလှယ်ကြီးမေးမြန်းတဲ့ မေးခွန်းပါဖော်ပြချက်အချို့ဟာ ပို့ဆောင်ရေးနှင့် ဆက်သွယ်ရေး ဝန်ကြီးဌာနနှင့် သက်ဆိုင်တဲ့အပိုင်းများ ဆက်စပ်ပါရှိတဲ့အတွက်ကြောင့်မို့လို့ ပို့ဆောင်ရေးနှင့် ဆက်သွယ်ရေးဝန်ကြီးဌာနရဲ့ ပေါင်းစပ်ဖြေကြားချက်အပေါ်မှာ ကျွန်တော့်အနေနဲ့ ပေါင်းစပ်ပြီးတော့ ဖြေကြားသွားမှာဖြစ်ပါတယ်။

ရှမ်းပြည်နယ်၊ မောက်မယ်မဲဆန္ဒနယ်မှ ပြည်သူ့လွှတ်တော်ကိုယ်စားလှယ်

ဦးစိုင်းငေါင်းဆိုင်ဟိန်းရဲ့မေးခွန်းမှာ (၁) မြန်မာနိုင်ငံမှာ မကြာခင်ရောက်ရှိလာတော့မယ့် အထွေထွေ မူကြမ်း

ရွေးကောက်ပွဲကာလအတွင်းမှာ လူမှုကွန်ရက်မီဒီယာ Facebook အသုံးပြုခြင်းနှင့်စပ်လျဉ်း၍ နိုင်ငံတော်အစိုးရမှ ညှိနှိုင်းထိန်းကျောင်းပေးရန် အစီအစဉ်ရှိပါသလား။ လွှတ်တော်ကိုယ်စားလှယ် လောင်းများရဲ့ Facebook ပေါ်မှာ Boost လုပ်ပြီးတော့ နိုင်ငံရေးကြေညာတဲ့အတွက် သုံးစွဲခဲ့တဲ့ ငွေကြေးပမာဏတန်ဖိုးများဟာ ရွေးကောက်ပွဲဆိုင်ရာ အသုံးစရိတ်ရှင်းတမ်း၌ ဖော်ပြရန်လို/မလိုနဲ့ ရွေးကောက်ပွဲရက်နီးကပ်နေတဲ့ မဲဆွယ်ရတဲ့နေ့များ(Silent Day)နဲ့ မဲဆွယ်ရက် မဲဆွယ်ရနေရိယာ များမှာ Facebook အသုံးပြုပါက ရွေးကောက်ပွဲဥပဒေနှင့် ညီညွတ်မှုရှိ/မရှိတို့ကိုသိလိုခြင်း ဆိုပြီးတော့ မေးခွန်းသုံးပိုင်း ခွဲခြားမေးမြန်းထားတာဖြစ်ကြောင်း တွေ့ရှိရပါတယ်။

ပထမမေးခွန်းဖြစ်တဲ့ မြန်မာနိုင်ငံမှာ မကြာမီရောက်ရှိလာတော့မယ့် အထွေထွေရွေးကောက် ပွဲအတွင်း လူမှုကွန်ရက်မီဒီယာ Facebook များ အသုံးပြုခြင်းနှင့်စပ်လျဉ်း၍ နိုင်ငံတော်အစိုးရမှ ညှိနှိုင်းထိန်းကျောင်းပေးရန် အစီအစဉ်ရှိပါသလားဆိုတဲ့မေးခွန်းနှင့်စပ်လျဉ်းပြီး အထက်က ကျွန်တော်တင်ပြခဲ့သလိုပဲ ပို့ဆောင်ရေးနှင့်ဆက်သွယ်ရေးဝန်ကြီးဌာနရဲ့ ဖြေကြားချက်အပေါ်မှာ ကျွန်တော် ပေါင်းစပ်ပြီးတော့ ဖြေကြားတင်ပြသွားမှာဖြစ်ပါတယ်။ မြန်မာနိုင်ငံမှာ နိုင်ငံပိုင် ဆက်သွယ်ရေးကဏ္ဍကို ယှဉ်ပြိုင်နိုင်တဲ့ဈေးကွက်အဖြစ်နဲ့ ပြုပြင်ပြောင်းလဲပေးခဲ့ခြင်းရဲ့ အကျိုး ကျေးဇူးအနေနဲ့ ဆက်သွယ်ရေးကဏ္ဍ လျင်မြန်ဖွံ့ဖြိုးတိုးတက်လာပြီးတော့ အင်တာနက်မှတစ်ဆင့် Social Media များဖြစ်တဲ့ Facebook ၊ Twitter တို့ကို တွင်ကျယ်စွာ အသုံးပြုလျက်ရှိပါတယ်။ အဲဒီအနက်က Facebook ကို အများဆုံးအသုံးပြုလျက်ရှိပြီးတော့ အဲဒီလို Social Media အသုံးပြုမှု များပြားလာခြင်းဟာ ခေတ်ရေစီးကြောင်းဖြစ်တဲ့အတွက်ကြောင့်မို့လို့ တားဆီးထိန်းချုပ်၍မရနိုင် သကဲ့သို့ အကျိုးသက်ရောက်မှုများမှာလည်းပဲ အကောင်းနဲ့အဆိုး ရောထွေးလျက်ရှိကြောင်း တွေ့ရှိရပါတယ်။ Social Media များကို အသုံးပြုရာမှာ သတ်မှတ်ထားတဲ့ Community Standards တို့ကို သုံးစွဲသူကိုယ်တိုင်က ဦးစွာဖတ်ရှုပြီးတော့ လိုက်နာကျင့်သုံးရမှာလည်း ဖြစ်ပါတယ်။

Community Standards ဆိုတာဟာ ကျင့်ဝတ်အဖြစ် လိုက်နာကျင့်သုံးသင့်ကြောင်း သတ်မှတ်ထားခြင်းသာ ဖြစ်တဲ့အတွက်ကြောင့်မို့လို့ ဥပဒေကဲ့သို့ အရေးယူထိန်းကျောင်းရန် အခက်အခဲရှိကြောင်း တွေ့ရှိရပါတယ်။ မြန်မာနိုင်ငံမှာ အသုံးပြုမှုအများဆုံးဖြစ်တဲ့ Facebook အတွက် Facebook ရဲ့ လူမှုကွန်ရက်စံနှုန်းများ(Facebook Community Standards)ကို <http://www.facebook.com/safety/resources/Myanmar> မှာ မြန်မာဘာသာဖြင့် ဖော်ပြထားပြီးဖြစ်တဲ့အပြင် Facebook ကုမ္ပဏီတွေနဲ့လည်းပဲ ညှိနှိုင်းဆွေးနွေးပြီးတော့ အများပြည်သူ သိရှိလိုက်နာရမယ့်အချက်များကို အခါအားလျော်စွာ ထုတ်ပြန်ဆောင်ရွက်ပေးလျက်ရှိပါတယ်။

ပို့ဆောင်ရေးနှင့်ဆက်သွယ်ရေးဝန်ကြီးဌာနအနေနဲ့ Community Standards များကို လိုက်နာသော လူမှုကွန်ရက်အသုံးပြုသူများဖြစ်စေရန် ရည်ရွယ်ပြီးတော့ Social Media အသုံးပြုရန် မှာ လိုက်နာသင့်တဲ့အချက်များ၊ သတိပြုရမယ့်အချက်များကို ပြည်သူလူထုမှ ကျယ်ကျယ်ပြန့်ပြန့် သိရှိစေရန်၊ (၁) လက်ကမ်းစာစောင်များ ဖြန့်ဝေခြင်း၊ (၂) မိုဘိုင်းလ်တယ်လီဖုန်း သုံးစွဲမှုဆိုင်ရာ နည်းပညာများကို အသိပေးဆွေးနွေးခြင်း၊ (၃) Cyber လုံခြုံရေးဆိုင်ရာပြပွဲများနှင့် လှုပ်ရှားမှုများ ပြုလုပ်ပေးခြင်း စသည်တို့ကို ဆောင်ရွက်ပေးလျက်ရှိပါတယ်။ ထို့အပြင် လူမှုကွန်ရက်မီဒီယာ Facebook များမှတစ်ဆင့် ပုဂ္ဂိုလ်ရေးဆိုင်ရာ တိုက်ခိုက်ခြင်း၊ ညစ်ညမ်းစွာပြောဆိုခြင်းနှင့် သတင်းအမှားများ ဖြန့်ချိခြင်း၊ ရပ်ရွာတည်ငြိမ်အေးချမ်းရေးကို ပျက်ပြားစေမယ့် သို့မဟုတ် နိုင်ငံတော်ရဲ့လုံခြုံရေးနှင့် တရားဥပဒေစိုးမိုးရေးကိုထိပါးစေမယ့် ပြုမူဆောင်ရွက်ချက်များကို မပြုလုပ်စေရေးအတွက် ပြည်သူလူထုအား ပညာပေးခြင်း၊ လိုအပ်သောဥပဒေများပြဋ္ဌာန်းခြင်း၊ ဆက်သွယ်ရေးဝန်ဆောင်မှု လိုင်စင်ရကုမ္ပဏီများအား သတိပေးနှိုးဆော်ခြင်းများနှင့် Social Media ကို ဝန်ဆောင်မှုပေးတဲ့ကုမ္ပဏီများနှင့် ပူးပေါင်းညှိနှိုင်းခြင်း စသည်တို့ကို ဆောင်ရွက်လျက် ရှိပြီးတော့ တည်ဆဲဥပဒေများနဲ့ ငြိစွန်းတဲ့ကိစ္စရပ်များအား သက်ဆိုင်ရာဝန်ကြီးဌာန၊ အဖွဲ့အစည်း

တို့နှင့် ပူးပေါင်းဖော်ထုတ်အရေးယူခြင်းများနှင့် လူမှုကွန်ရက်မီဒီယာအသုံးပြုမှုများကို အထိုက်အလျောက် ဟန့်တားထိန်းကျောင်းပေးလျက်ရှိပါတယ်။

လေးစားအပ်ပါသော ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ မေးခွန်းရဲ့ အကျိုးအကြောင်းဖော်ပြပါ ဖော်ပြချက်မှာပါတဲ့ အင်တာနက်နဲ့ချိတ်ဆက်တဲ့ SIM Cards များကို ငွေတစ်ထောင်လျှင် ငါးခုနှုန်းနဲ့ လမ်းဘေးဈေးသည်များထံမှာ ပေါများစွာ ဝယ်ယူအသုံးပြုခြင်းနှင့် စပ်လျဉ်းပြီးတော့ SIM Cards များရောင်းချရာမှာ ညွှန်ကြားချက်များအား လိုက်နာဆောင်ရွက်နိုင်ရေး၊ မိမိတို့ရဲ့ Point of Sale(POS)များ၊ အရောင်းကိုယ်စားလှယ်များကို ကြပ်ကြပ်မတ်မတ် ဆောင်ရွက်ထားရန်၊ လိုက်နာခြင်းမရှိတဲ့ POS များ၊ အရောင်းကိုယ်စားလှယ်များရှိကြောင်း စိစစ်တွေ့ရှိပါက သက်ဆိုင်ရာ Operator များအား ဆက်သွယ်ရေး ဥပဒေ၊ နည်းဥပဒေများဖြင့် အရေးယူသွားမည်ဖြစ်ကြောင်း ညွှန်ကြားထားပြီးဖြစ်ရာ ညွှန်ကြားချက်နှင့် စည်းမျဉ်းစည်းကမ်းများအား လိုက်နာခြင်းမရှိသည့် ဆက်သွယ်ရေး Operator များကို သတိပေးခြင်းဖြင့်လည်းကောင်း၊ ဒဏ်ကြေးငွေပေးဆောင်စေခြင်းဖြင့်လည်းကောင်း၊ အရေးယူဆောင်ရွက်လျက်ရှိပါတယ်။ SIM Cards ရောင်းချမှုများနှင့်စပ်လျဉ်း၍ ID တစ်ခုဖြင့် Operator တစ်ဦးထံမှ အများဆုံး SIM Cards နှစ်ခုသာ ဝယ်ယူမှတ်ပုံတင်နိုင်ရေး အသိပေးနှိုးဆော်ချက်ကို ၂၃-၃-၂၀၁၉ ရက်နေ့တွင် နိုင်ငံပိုင်သတင်းစာများ၌ ထည့်သွင်းဖော်ပြခဲ့ပြီး လိုင်စင်ရဆက်သွယ်ရေး Operator များကိုလည်းပဲ ညွှန်ကြားထားပြီးဖြစ်ပါတယ်။ သို့ရာတွင် ID တစ်ခုတည်းနဲ့ SIM Cards မည်မျှမှတ်ပုံတင်ထားသည်ကို စိစစ်ရန်ခက်ခဲခြင်း၊ ID မှန်ကန်မှုရှိ/မရှိ စိစစ်ရန်ခက်ခဲခြင်းတို့ကြောင့် Biometric အချက်အလက်များအသုံးပြုပြီးတော့ Verification ပြုလုပ်နိုင်ပြီးတော့ ဆက်သွယ်ရေး Operator အားလုံးရဲ့ သုံးစွဲသူအချက်အလက်များကို တစ်စုတစ်စည်းတည်း သိမ်းဆည်းထားနိုင်တဲ့ Common Database စနစ်ကို အကောင်အထည်ဖော်နိုင်ရန် ဆောင်ရွက်လျက်ရှိပါတယ်။ ယင်းစနစ်ဖြင့် SIM Cards အသစ်

ဝယ်ယူသူများကို မှတ်ပုံတင်ခြင်း၊ လက်ရှိမှတ်ပုံတင်ထားတဲ့ SIM Cards များကိုလည်း အချိန်ကာလ တစ်ခုသတ်မှတ်၍ ပြန်လည်မှတ်ပုံတင်ခြင်းများကို ဆောင်ရွက်ပေးသွားမည်ဖြစ်ပါသောကြောင့် လမ်းဘေးဈေးသည်များထံမှ SIM Cards များပေါများစွာ ဝယ်ယူအသုံးပြုနေမှုကိုလည်း ကန့်သတ် သွားလိမ့်မည်ဖြစ်ပါကြောင်း ပို့ဆောင်ရေးနှင့်ဆက်သွယ်ရေးဝန်ကြီးဌာနရဲ့ ညှိနှိုင်းပေါင်းစပ်ချက်အရ ရှင်းလင်းဖြေကြားအပ်ပါတယ်။

လေးစားအပ်ပါတဲ့ ဥက္ကဋ္ဌကြီးနှင့် လွှတ်တော်ကိုယ်စားလှယ်ကြီးများခင်ဗျား။ ဒုတိယမေးခွန်း မှာပါတဲ့ ကိုယ်စားလှယ်လောင်းများရဲ့ Facebook ပေါ်မှာ Boost လုပ်ပြီးတော့ နိုင်ငံရေး ကြေညာတဲ့အတွက် သုံးစွဲရတဲ့ငွေကြေးပမာဏတန်ဖိုးများဟာ ရွေးကောက်ပွဲဆိုင်ရာ အသုံးစရိတ် ရှင်းတမ်း၌ ဖော်ပြရန်လို/မလိုနှင့်စပ်လျဉ်း၍ တင်ပြရမယ်ဆိုရင် ကိုယ်စားလှယ်လောင်းများက နေပြီးတော့ Facebook ပေါ်မှာ Boost လုပ်ပြီးတော့ နိုင်ငံရေးကြေညာအတွက် အသုံးပြုတဲ့ အသုံးစရိတ်နဲ့ပတ်သက်လို့ သက်ဆိုင်ရာလွှတ်တော်ရွေးကောက်ပွဲဥပဒေ၊ နည်းဥပဒေများမှာ တိုက်ရိုက်သီးခြားဖော်ပြပြီး သတ်မှတ်ပြဋ္ဌာန်းထားတာမရှိပါကြောင်း တင်ပြအပ်ပါတယ်။ ဒါပေမဲ့လို့ ရွေးကောက်ပွဲကုန်ကျစရိတ်များနဲ့စပ်လျဉ်း၍ သက်ဆိုင်ရာ လွှတ်တော်ရွေးကောက်ပွဲဥပဒေ အခန်း(၁၂)၌လည်းကောင်း၊ သက်ဆိုင်ရာရွေးကောက်ပွဲနည်းဥပဒေ အခန်း(၁၃)၌လည်းကောင်း သတ်မှတ်ပြဋ္ဌာန်းထားပါတယ်။ သက်ဆိုင်ရာလွှတ်တော်ရွေးကောက်ပွဲဥပဒေ ပုဒ်မ ၅၅ မှာ ရွေးကောက်ပွဲကိုယ်စားလှယ်သည် သက်ဆိုင်ရာရွေးကောက်ပွဲအတွက် ရွေးကောက်ပွဲဆိုင်ရာ ကုန်ကျစရိတ်များကို သတ်မှတ်ထားတဲ့အတိုင်း စနစ်တကျထိန်းသိမ်းထားရှိရမည်။ ယင်းကုန်ကျ စရိတ်စာရင်းကို သတ်မှတ်ထားသည့် နည်းလမ်းနှင့်အညီ မဲဆန္ဒနယ်အလိုက် သတ်မှတ်ထားသည့် ရွေးကောက်ပွဲကော်မရှင်အဖွဲ့သို့ တင်ပြရမည်ဟူ၍ ပြဋ္ဌာန်းထားပါတယ်ခင်ဗျား။ ဒါ့အပြင် လွှတ်တော် ကိုယ်စားလှယ်ရွေးကောက်ပွဲ၊ သက်ဆိုင်ရာလွှတ်တော်ရွေးကောက်ပွဲနည်းဥပဒေ ၇၇ မှာ လွှတ်တော်

ကိုယ်စားလှယ်လောင်းများသည် သက်ဆိုင်ရာတိုင်းဒေသကြီး သို့မဟုတ် ပြည်နယ်ကော်မရှင်အဖွဲ့ခွဲက ရွေးကောက်တင်မြှောက်ခံရသည့် လွှတ်တော်ကိုယ်စားလှယ်၏အမည်ကို ကြေညာသည့်နေ့မှ စ၍ ရက်ပေါင်း ၃၀ အတွင်း ရွေးကောက်ပွဲကုန်ကျစရိတ်စာရင်းကို ပုံစံ(၂၀)ဖြင့်ရေးသွင်း၍ မိတ္တူတစ်စုံကူးယူပြီး မူရင်းနှင့်အတူ လွှတ်တော်ကိုယ်စားလှယ်လောင်း သို့မဟုတ် ရွေးကောက်ပွဲကိုယ်စားလှယ်တို့က မဲဆန္ဒနယ်အလိုက် သတ်မှတ်ထားသည့် ရွေးကောက်ပွဲကော်မရှင်အဖွဲ့ခွဲထံ တင်သွင်းရမည်ဖြစ်ပါတယ်။ ယင်းစာရင်းများမှန်ကန်ကြောင်း မြို့နယ်တရားသူကြီးအဆင့်ထက် မနိမ့်တဲ့ တရားသူကြီးတစ်ဦးရဲ့ရှေ့မှောက်မှာ ပြုလုပ်သောကျမ်းကျိန်လွှာကိုလည်း ပူးတွဲတင်သွင်းရမယ်လို့ ပြဋ္ဌာန်းထားပါတယ်။

ဒါကြောင့်မို့လို့ လွှတ်တော်ကိုယ်စားလှယ်လောင်း ဒါမှမဟုတ် ယင်းရဲ့ ရွေးကောက်ပွဲကိုယ်စားလှယ်ဟာ ဘယ်နည်းနဲ့ဖြစ်ဖြစ်၊ မည်သည့်နည်းနဲ့ဖြစ်စေ ရွေးကောက်ပွဲနဲ့စပ်လျဉ်း၍ မဲဆွယ်စည်းရုံးခြင်းအတွက် ရွေးကောက်ပွဲကိစ္စအလို့ငှာ သုံးစွဲတဲ့ငွေကြေးပမာဏတန်ဖိုးများကို ရွေးကောက်ပွဲကုန်ကျစရိတ်စာရင်းပုံစံ(၂၀)မှာ သတ်မှတ်ထားတဲ့အပိုင်းအလိုက်၊ ခေါင်းစဉ်များအလိုက် ထည့်သွင်းဖော်ပြရမှာဖြစ်ပါတယ်။ ရွေးကောက်ပွဲနဲ့စပ်လျဉ်းလို့ ရွေးကောက်ပွဲကိစ္စအလို့ငှာ ဖော်ပြတဲ့အပိုင်း၊ ခေါင်းစဉ်များမှ အမည်ဖော်ပြမပါရှိတဲ့ အခြားအသုံးစရိတ်များကိုလည်းပဲ အပိုဒ်(၄) ခေါင်းစဉ်အောက်မှာ ထည့်သွင်းဖော်ပြရန် လိုအပ်မည်ဖြစ်ပါကြောင်း ရှင်းလင်းဖြေကြားအပ်ပါတယ်။

တတိယမေးခွန်းပါ ရွေးကောက်ပွဲနီးကပ်နေသော မဲဆွယ်ရသည့်နေ့များ(Silent Day)နှင့် ရွေးကောက်ပွဲရဲ့ မဲဆွယ်ရသည့်ဧရိယာများတွင် Facebook အသုံးပြုပါက ရွေးကောက်ပွဲဥပဒေနှင့် ညီညွတ်မှုရှိ/မရှိ စတဲ့မေးခွန်းနဲ့စပ်လျဉ်း၍လည်း ရွေးကောက်ပွဲနီးကပ်တဲ့ မဲဆွယ်ရသည့်နေ့များ (Silent Day)မဲဆွယ်ခြင်းနှင့် ရွေးကောက်ပွဲရက်မဲဆွယ်ရတဲ့ဧရိယာများမှာ Facebook အသုံးပြုခြင်းနှင့်စပ်လျဉ်းတဲ့ ပြဋ္ဌာန်းချက်များဟာ သက်ဆိုင်ရာလွှတ်တော်ရွေးကောက်ပွဲဥပဒေ၊ နည်းဥပဒေ

များမှာ အဲဒီလိုတိုက်ရိုက်ဖော်ပြပြီးတော့ သတ်မှတ်ပြဋ္ဌာန်းထားခြင်းမရှိပါကြောင်း ဖော်ပြအပ်ပါတယ်။ သို့ရာတွင် သက်ဆိုင်ရာရွေးကောက်ပွဲဥပဒေ အခန်း(၁၃)မှာ ရွေးကောက်ပွဲဆိုင်ရာ ပြစ်မှုများနှင့်ပြစ်ဒဏ်များကိုလည်းကောင်း၊ သက်ဆိုင်ရာအခန်း(၁၄)မှာ တရားမဲ့ပြုကျင့်မှုများကို လည်းကောင်း သတ်မှတ်ပြဋ္ဌာန်းထားပါတယ်။ ရွေးကောက်ပွဲကျင်းပတဲ့နေ့မှာ ပြစ်မှုတစ်ရပ်ရပ်ကို ကျူးလွန်ခြင်းနှင့်စပ်လျဉ်းပြီးတော့ သက်ဆိုင်ရာလွှတ်တော်ရွေးကောက်ပွဲဥပဒေ အခန်း(၁၃) ပုဒ်မ ၆၁ မှာ အောက်ပါအတိုင်းပြဋ္ဌာန်းထားပါတယ်။ ပုဒ်မ ၆၁ မည်သူမဆို ရွေးကောက်ပွဲကျင်းပသည့် နေ့တွင် မဲရုံအတွင်း၌ဖြစ်စေ၊ မဲရုံမှ ကိုက် ၅၀၀ အကွာအဝေးအတွင်း၌ဖြစ်စေ အောက်ပါပြုလုပ်မှု တစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူအား တစ်နှစ်ထက်မပိုသော ထောင်ဒဏ်ဖြစ်စေ၊ ကျပ် ၁၀၀၀၀၀ ထက်မပိုသော ငွေဒဏ်ဖြစ်စေ၊ နှစ်ရပ်လုံးဖြစ်စေ ချမှတ်ရမည်။

(က) မဲဆွယ်ခြင်း၊ (ခ)မဲဆန္ဒရှင်တစ်ဦးအား လွှတ်တော်ကိုယ်စားလှယ်လောင်းတစ်ဦးကို ဆန္ဒမဲ ပေးရန်တောင်းဆိုခြင်း သို့မဟုတ် ဆန္ဒမဲမပေးရန် တိုက်တွန်းသွေးဆောင်ခြင်း၊ (ဂ) ရွေးကောက်ပွဲ၌ ဆန္ဒမဲပေးရန်သော်လည်းကောင်း၊ ဆန္ဒမဲမပေးရန်သော်လည်းကောင်း တိုက်တွန်းသွေးဆောင်ခြင်း၊ ရှင်းလင်းချက်တွင် ဤပုဒ်မပါကိစ္စအလို့ငှာ အခြားနေရာများတွင် ရွေးကောက်ပွဲနှင့်သက်ဆိုင်သည့် ကြော်ငြာ၊ စာရွက်စာတမ်း စသည်တို့ကို ကပ်ထားခြင်းနှင့် ချိတ်ဆွဲခြင်းမပါဝင်ဆိုပြီးတော့ ပြဋ္ဌာန်း ထားတာဖြစ်ပါတယ်။ အဲဒီပြဋ္ဌာန်းချက်အရ မဲဆွယ်ရတဲ့ဧရိယာထဲမှာပါဝင်တဲ့ နေရာမှာဖြစ်ဖြစ်၊ မဲရုံအတွင်းမှာဖြစ်ဖြစ် ဘယ်နည်းနဲ့အဆို မဲဆွယ်စည်းရုံးမယ်ဆိုရင် ဒီပုဒ်မ ၆၁ နဲ့ ငြိစွန်းမှာဖြစ်ပါတယ်။

ပြည်ထောင်စုရွေးကောက်ပွဲကော်မရှင်အနေနဲ့ ရွေးကောက်ပွဲဆိုင်ရာ စုဝေးဟောပြောခြင်းနဲ့ မဲဆွယ်စည်းရုံးမှုနှင့်စပ်လျဉ်းပြီးတော့ ညွှန်ကြားချက်အမှတ်(၁/၂၀၁၄)ကိုလည်းကောင်း၊ ၂၀၁၅ ခုနှစ် တွင် နိုင်ငံရေးပါတီအားလုံးရဲ့ သဘောတူညီချက်ဖြင့် ရေးဆွဲထားတဲ့ နိုင်ငံရေးပါတီများနှင့်

ကိုယ်စားလှယ်လောင်းများအတွက် ကျင့်ဝတ်များကိုလည်းကောင်း ထုတ်ပြန်ခဲ့ပါတယ်။ အဆိုပါ ညွှန်ကြားချက်ကျင့်ဝတ်များနှင့်အညီ ၂၀၁၅ ခုနှစ်၊ အထွေထွေရွေးကောက်ပွဲ၊ ၂၀၁၇ ခုနှစ်၊ ကြားဖြတ် ရွေးကောက်ပွဲနှင့် ၂၀၁၈ ခုနှစ်၊ ကြားဖြတ်ရွေးကောက်ပွဲများကိုလည်း မဲဆွယ်စည်းရုံးခွင့် ပြုခဲ့ပါတယ်။ အဆိုပါရွေးကောက်ပွဲများမှာ မဲဆွယ်စည်းရုံးခွင့်ကာလကို ရက်ပေါင်း ၆၀ ခွင့်ပြုပေးခဲ့ပြီးတော့ ရွေးကောက်ပွဲတည်ငြိမ်အေးချမ်းအောင်မြင်စွာ ကျင်းပနိုင်ရေးနှင့် မဲဆန္ဒရှင် ပြည်သူလူထုအနေဖြင့် လွှတ်တော်ကိုယ်စားလှယ်လောင်းတစ်ဦးအား လွတ်လပ်စွာဆန္ဒပြုနိုင်ရန် အလို့ငှာ ရွေးကောက်ပွဲ မတိုင်မီ တစ်ရက်အလို ည ၁၂ နာရီအချိန်မှ ရွေးကောက်ပွဲ ကျင်းပပြီးသည့်အချိန်ထိ ရွေးကောက်ပွဲ ဆိုင်ရာစုဝေးဟောပြောခြင်းနဲ့ မဲဆွယ်စည်းရုံးခြင်းတို့ကို ရပ်နားထားရန်နှင့် အဆိုပါမဲဆွယ်စည်းရုံး ခြင်းကို ရပ်နားထားတဲ့ကာလအတွင်းမှာ မဲဆွယ်စည်းရုံးသည့် ကြော်ငြာပိုစတာများကို ဖြုတ်သိမ်း သွားရန်လည်း ညွှန်ကြားဆောင်ရွက် ခဲ့ပါတယ်။ သို့ဖြစ်ပါ၍ ပြည်ထောင်စုရွေးကောက်ပွဲကော်မရှင်မှ ညွှန်ကြားသတ်မှတ်ထားတဲ့ Silent Day ကာလမှာ ဥပဒေ၊ နည်းဥပဒေများပါ ပြဋ္ဌာန်းခြင်းဖြင့်လည်း ဆန့်ကျင်၍ မဲဆွယ် စည်းရုံးခြင်းမပြုရန် လိုအပ်မည်ဖြစ်ပါကြောင်း လေးစားစွာရှင်းလင်းဖြေကြား အပ်ပါတယ်ခင်ဗျား။ ကျေးဇူးတင်ပါတယ်။

ပြည်ထောင်စုရွေးကောက်ပွဲကော်မရှင်၏ Facebook လူမှုကွန်ရက်စာမျက်နှာမှာ ၂၀၁၇ ခုနှစ်မှ စတင်၍ အသုံးပြုခြင်းမရှိသည့်အပေါ် မည်သည့်အတွက်ကြောင့် သုံးစွဲခြင်းမရှိသည်ကို သိလိုခြင်းနှင့် စပ်လျဉ်းသည့်မေးခွန်း

ဥက္ကဋ္ဌ။ ။ ရန်ကင်းမဲဆန္ဒနယ်မှ ဒေါ်ဇင်မာအောင် မေးမြန်းဖို့ဖြစ်ပါတယ်။

ဒေါ်ဇင်မာအောင်(ရန်ကင်းမဲဆန္ဒနယ်)။ ။ လေးစားအပ်ပါတဲ့ ပြည်သူ့လွှတ်တော်ဥက္ကဋ္ဌကြီး နှင့် အားလုံးမင်္ဂလာပါ။ ကျွန်မကတော့ ရန်ကင်းမဲဆန္ဒနယ်က ပြည်သူ့လွှတ်တော်ကိုယ်စားလှယ်

မူကြမ်း

ဒေါ်ဇင်မာအောင် ဖြစ်ပါတယ်။ ပြည်ထောင်စုရွေးကောက်ပွဲကော်မရှင်နဲ့ပတ်သက်ပြီးတော့ ကျွန်မ ဒီနေ့မေးမြန်းလိုတဲ့မေးခွန်းကတော့ ပြည်ထောင်စုရွေးကောက်ပွဲကော်မရှင်ရဲ့ Blue mark Verification ရထားတဲ့ တရားဝင် Facebook စာမျက်နှာနဲ့ပတ်သက်ပြီးတော့ မေးမြန်းသွားမှာ ဖြစ်ပါတယ်။ အဲဒီ Facebook စာမျက်နှာဟာ ၂၀၁၇ ခုနှစ် သြဂုတ်လကစတင်ပြီးတော့ သတင်း အချက်အလက်အသစ်များ ဖော်ပြခြင်းမရှိတော့တာကို တွေ့ရပါတယ်။ နောက်ပြီးတော့ အခုခေတ် လို သတင်းနဲ့နည်းပညာအချက်အလက်တွေ အချိန်နှင့်တစ်ပြေးညီစီးဆင်းနေတဲ့ခေတ်မှာ ပြည်သူ များ သတင်းအချက်အလက်ရယူသုံးစွဲတဲ့ အရင်းအမြစ်ပုံသဏ္ဌာန်တွေကလည်း ပုံနှိပ်မီဒီယာထက် Electronic media က Digital Platform တွေဘက်ကို ပိုပြီးတော့ ပြောင်းလဲလာတာကို တွေ့ရှိ ရမှာဖြစ်ပါတယ်။ ကျွန်မကို Power Point အသုံးပြုပြီးတော့ မေးမြန်းခွင့်ပြုဖို့ တင်ပြအပ်ပါတယ်။

လေးစားရပါတဲ့ ဥက္ကဋ္ဌကြီးရှင်။ အခုဆိုရင် ၂၀၂၀ ခုနှစ်အတွင်းမှာပြုလုပ်မယ့် အထွေထွေ ရွေးကောက်ပွဲဟာလည်း တဖြည်းဖြည်းနီးကပ်လာပြီဖြစ်ပါတယ်။ ပြည်သူတွေအနေနဲ့ ပြည်ထောင်စု ရွေးကောက်ပွဲကော်မရှင်ရဲ့ ဆောင်ရွက်ချက်တွေနဲ့ ရွေးကောက်ပွဲဆိုင်ရာအချက်အလက်တွေကို ပိုမို ပြီးတော့ စိတ်ဝင်စားလာတာဖြစ်သလို သတင်းအချက်အလက်တွေ လက်လှမ်းမီဖို့ကလည်း အရေးကြီးလှပါတယ်။ ဒါမှသာ ပြည်ထောင်စုရွေးကောက်ပွဲကော်မရှင်ရဲ့ စံသတ်မှတ်ချက်တွေဖြစ်တဲ့ အများပြည်သူလက်ခံနိုင်တဲ့ ရွေးကောက်ပွဲများရဲ့ စံသတ်မှတ်ချက်ထဲမှာဘာပါလဲဆိုတော့ လွတ်လပ် ခြင်း၊ မျှတခြင်း၊ ပွင့်လင်းမြင်သာခြင်း၊ အများ၏ယုံကြည်မှုရှိခြင်းနဲ့ ပြည်သူ့ဆန္ဒနှင့် ရွေးကောက်ပွဲ ရလဒ်များကိုက်ညီမှုရှိခြင်းဆိုတဲ့ အချက်အလက်တွေနဲ့ ပြည့်ဝပြီးတော့ ဒီအချက်အလက်တွေ ပြည်ထောင်စုရွေးကောက်ပွဲကော်မရှင်ရဲ့ ရည်မှန်းချက်ဖြစ်တဲ့ Creative Election ဖြစ်ရေးကို အထောက်အကူပြုစေမှာဖြစ်ပါတယ်။ ပွင့်လင်းမြင်သာခြင်းဆိုတဲ့အချက်ဟာ သတင်းအချက် အလက် လက်လှမ်းမီခြင်းဆိုတဲ့ အခြေအနေကို ရရှိဖို့လည်းလိုအပ်ပါတယ်။ ဒါကြောင့်မို့လို့ နေ့စဉ်

ယနေ့ခေတ် လူအများအသုံးပြုနေတဲ့ လူမှုကွန်ရက်စာမျက်နှာကနေပြီးတော့ ရွေးကောက်ပွဲ ကော်မရှင်တွေရဲ့သတင်းတွေကို ဒီမှာစောင့်ကြည့်လေ့လာဖြစ်ပါတယ်။ အဲဒီလို လေ့လာကြည့်တဲ့ အခါမှာ ၂၀၁၇ ခုနှစ် ဩဂုတ်လကနေစပြီးတော့ ကော်မရှင်နဲ့ပတ်သက်တဲ့ သတင်းတွေ မတွေ့ရတော့ပါဘူး။ ဒါနဲ့ Facebook မှာပေးထားတဲ့ Link ကနေပြီးတော့တစ်ဆင့် Website ထဲကိုဝင်ကြည့်ဖို့ ကြိုးစားပါတယ်။ ဒီဘက်တစ်ခြမ်းကတော့ Website ပါ။ ဒါပေမဲ့ အဲဒီ Website က Facebook ကပေးထားတဲ့ Link ကနေပြီးတော့ ကျွန်မတို့ဝင်ကြည့်လို့မရပါဘူး။ သီးခြား Google ကနေပဲ ဝင်ကြည့်လို့ရပါတယ်။ Facebook Page ကနေပြီးတော့ ဝင်ကြည့်လိုက်တဲ့ အခါမှာဒီအတိုင်း တွေ့ရပါတယ်။ Domain ကတော့ May Be For Sailed ဆိုပြီးတော့ ဆက်သွားလို့မရတော့ပါဘူး။ အောက်က Link တွေကို ဝင်ကြည့်လိုက်တဲ့အခါမှာလည်း တခြားနိုင်ငံက ရွေးကောက်ပွဲတွေနဲ့ ဆိုင်တာတွေ၊ ကိုယ့်နိုင်ငံရဲ့ရွေးကောက်ပွဲကော်မရှင်ရဲ့ လုပ်ဆောင်ချက်တွေနဲ့ မဆိုင်တဲ့သတင်းတွေ ကိုပဲ ကျွန်မတို့တွေ့ပြီးတော့ Facebook နဲ့ချိတ်ဆက်ထားတဲ့ Website က လုံးလုံး ကျွန်မတို့အတွက် အသုံးမတည့်တာကို တွေ့ရပါတယ်။

လေးစားရပါတဲ့ ဥက္ကဋ္ဌကြီးရှင်။ အထက်မှာဖော်ပြခဲ့သလိုပဲ အများပြည်သူ ယုံကြည်စိတ်ချရတဲ့ ရွေးကောက်ပွဲတစ်ခုရဲ့ အမှတ်အသားတွေထဲက တစ်ခုဖြစ်တဲ့ ပွင့်လင်းမြင်သာရှိမှုနှင့် သတင်းအချက်အလက်အလွယ်တကူရရှိမှုဟာ အခြေခံကျပါတယ်။ မြန်မာနိုင်ငံမှာ သာမန်ပြည်သူတွေ ကြားမှာ Website ကို ဝင်ရောက်ကြည့်ရှုသူ အင်မတန်မှနည်းလှပါတယ်။ ဒီမှာ အချက်အလက်တွေ အရဆိုလို့ရှိရင် မြန်မာနိုင်ငံမှာ အင်တာနက်အသုံးပြုသူ ၁၈ သန်းခန့်ရှိပါတယ်။ အဲဒီအထဲကမှ Facebook အသုံးပြုသူဦးရေဟာ ၁၆ သန်းခန့်ရှိတယ်လို့ ဖော်ပြထားပါတယ်။ လွန်ခဲ့တဲ့ ၂၀၁၅ ခုနှစ် အထွေထွေရွေးကောက်ပွဲကာလတုန်းကတော့ မြန်မာနိုင်ငံမှာ မိုဘိုင်းဖုန်းသုံးစွဲသူ ခုနစ်သန်းခန့်ပဲ ရှိပြီးတော့ ဒီဘက်နှစ်တွေမှာ ၂၁ သန်းခန့်ရှိပြီလို့လည်း ရွေးကောက်ပွဲကော်မရှင်ဥက္ကဋ္ဌကြီးက

ဆိုပါတယ်။ ဒါဆိုလို့ရှိရင် မြန်မာနိုင်ငံက မဲဆန္ဒရှင်အများစု အသုံးပြုနေတဲ့ ဆိုရှယ်မီဒီယာတစ်ခု ဖြစ်တဲ့ တရားဝင် Facebook စာမျက်နှာကို မည်သည့်အတွက်ကြောင့် ဆက်လက်အသုံးမပြုတော့ တာပါလဲ။ မည်သည့်အချိန်မှာ ပြန်လည်အသက်သွင်းသုံးစွဲပါမည်လဲဆိုတာ မေးစရာဖြစ်လာ ပါတယ်။ သို့ဖြစ်ပါ၍ အထွေထွေရွေးကောက်ပွဲနီးကပ်လာသည်နှင့်အမျှ ပြည်ထောင်စုရွေးကောက်ပွဲ ကော်မရှင်၏ တာဝန်ထမ်းဆောင်မှုနှင့်သက်ဆိုင်သည့် သတင်းအချက်အလက်များ၊ ရွေးကောက်ပွဲ ဆိုင်ရာကော်မရှင်အဆင့်ဆင့်၏ ဆောင်ရွက်ချက်များနှင့်ပတ်သက်၍ အများပြည်သူ စိတ်ဝင်စား လာစေရန် လိုအပ်လျက်ရှိခြင်းတို့အပြင် စိတ်ဝင်စားသည့် အများပြည်သူများအတွက်လည်း သတင်း အချက်အလက် လွယ်ကူလျင်မြန်စွာရရှိနိုင်ရေးနှင့် ရွေးကောက်ပွဲကော်မရှင်၏ အခန်းကဏ္ဍမှလည်း ဒီမိုကရေစီစနစ် ရှင်သန်အားကောင်းစေရေးအတွက် အဓိကကျသည့်အခန်းကဏ္ဍတွင်ရှိသည့် အတွက် အထက်ပါမေးခွန်းကို ပြည်သူ့လွှတ်တော်ဥက္ကဋ္ဌကြီးမှတစ်ဆင့် လေးစားစွာမေးမြန်းအပ်ပါ တယ်။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်က ဖြေကြားရန်ဖြစ်ပါတယ်။

ဖြေကြားချက်

ဦးမင်းဆွေ(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါတဲ့ ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ရန်ကုန်တိုင်းဒေသကြီး၊ ရန်ကင်းမဲဆန္ဒနယ် ပြည်သူ့လွှတ်တော်ကိုယ်စားလှယ် ဒေါ်ဇင်မာအောင်ရဲ့ ကြယ်ပွင့်ပြမေးခွန်းနှင့် စပ်လျဉ်း၍ ရှင်းလင်းဖြေကြားသွားမှာဖြစ်ပါတယ်။ ရန်ကုန်တိုင်းဒေသကြီး၊ ရန်ကင်းမဲဆန္ဒနယ် ပြည်သူ့လွှတ်တော်ကိုယ်စားလှယ် ဒေါ်ဇင်မာအောင်ရဲ့ ပြည်ထောင်စုရွေးကောက်ပွဲကော်မရှင်ရဲ့ Facebook လူမှုကွန်ရက်စာမျက်နှာဟာ ၂၀၁၇ ခုနှစ်ကစ၍ အသုံးပြုခြင်းမရှိတဲ့အပေါ် ဘာကြောင့် အသုံးပြုခြင်းမရှိသည်ကို သိရှိလိုခြင်းမေးခွန်းနှင့်စပ်လျဉ်း၍ ဖြေကြားပေးမှာဖြစ်ပါတယ်။

မူကြမ်း

ပြည်ထောင်စုရွေးကောက်ပွဲကော်မရှင်အနေနဲ့ ပြည်သူလူထုအသိပညာပေးလုပ်ငန်းများ၊ မဲဆန္ဒရှင် အသိပညာပေးလုပ်ငန်းများနှင့် ရွေးကောက်ပွဲဆိုင်ရာဆောင်ရွက်မှုသတင်းများကို ပြည်သူ လူထုသိရှိစေရန်အတွက် ကော်မရှင်ရဲ့ လူမှုကွန်ရက်စာမျက်နှာဖြစ်တဲ့ Facebook ကို ၂၀၁၄ ခုနှစ်၊ ဒီဇင်ဘာလ ၂ ရက်နေ့မှာ စတင်ဖွင့်လှစ်အသုံးပြုခဲ့ပါတယ်။ အဲဒီလိုအသုံးပြုခဲ့ရာမှာ လူမှုကွန်ရက် အသုံးပြုမှုဆိုင်ရာ ကြီးကြပ်ရေးအဖွဲ့နဲ့ လုပ်ငန်းအထောက်အကူပြုအဖွဲ့များ ဖွဲ့စည်းဆောင်ရွက်ခဲ့ရမှု မရှိတဲ့အပြင် စံနှုန်းနဲ့ကိုက်ညီတဲ့ စနစ်တကျဆောင်ရွက်ရမယ့်လုပ်ငန်း သတ်မှတ်ထားခြင်းမရှိ သေးခြင်းတို့ကြောင့် မလိုလားအပ်တဲ့ ကိစ္စရပ်များမပေါ်ပေါက်စေရန် Facebook အသုံးပြုမှုကို ယာယီရပ်နားခဲ့ခြင်းဖြစ်ပါတယ်။ သို့ရာတွင် ပြည်ထောင်စုရွေးကောက်ပွဲကော်မရှင်ရဲ့ ဆောင်ရွက်မှု သတင်းများ၊ ရွေးကောက်ပွဲဆိုင်ရာအသိပေးကြေညာချက်များ၊ မဲဆန္ဒရှင်အသိပညာပေးခြင်းနဲ့ သက်ဆိုင်တဲ့ အကြောင်းအရာများကို ပြည်သူလူထုအနေဖြင့် အချိန်နှင့်တစ်ပြေးညီသိရှိစေရန် မူလ သတင်းတွေဖြစ်တဲ့ ကော်မရှင်ရဲ့ Website www.uec.gov.myanmarmmm မှာ လွှင့်တင်ပေးလျက် ရှိပါတယ်။

ပြည်ထောင်စုရွေးကောက်ပွဲကော်မရှင်ရဲ့ Website မှာ ကော်မရှင်ကိုင်တွယ်ကျင့်သုံးနေတဲ့ ဥပဒေ၊ နည်းပဒေများ၊ လုပ်ငန်းလမ်းညွှန်များ၊ ကျင်းပပြီးခဲ့တဲ့ အထွေထွေရွေးကောက်ပွဲများနှင့် ကြားဖြတ်ရွေးကောက်ပွဲများတွင် ပါဝင်ယှဉ်ပြိုင်ခဲ့ကြတဲ့ လွှတ်တော်ကိုယ်စားလှယ်လောင်းများ၊ ရွေးကောက်ပွဲရလဒ်များ၊ နိုင်ငံရေးပါတီနဲ့စပ်လျဉ်းတဲ့ နိုင်ငံရေးပါတီမှတ်ပုံတင်ခြင်း၊ တည်ဆဲ နိုင်ငံရေးပါတီများ၊ မှတ်ပုံတင်ခွင့်ပြုခဲ့တဲ့ နိုင်ငံရေးပါတီများ၊ ပယ်ဖျက်ခဲ့တဲ့နိုင်ငံရေးပါတီများ၊ ရွေးကောက်ပွဲဆိုင်ရာ၊ ရွေးကောက်ပွဲခုံရုံးဆိုင်ရာ ကော်မရှင်ရဲ့ဆောင်ရွက်မှုသတင်းများ အစရှိသည့် ကဏ္ဍစုံအကြောင်းအရာများအလိုက် ဝင်ရောက်ကြည့်ရှုနိုင်ပါတယ်။ ပြည်ထောင်စုရွေးကောက်ပွဲ ကော်မရှင်ဟာ လူမှုကွန်ရက်စာမျက်နှာ Facebook ကိုအသုံးပြုရာမှာ စနစ်တကျရှိစေရေးအတွက်

ဆိုရှယ်မီဒီယာအသုံးပြုမှုကြီးကြပ်ရေးကော်မတီကို ပြည်ထောင်စုရွေးကောက်ပွဲကော်မရှင်ရဲ့ အမိန့်ကြော်ငြာစာအမှတ်(၄၉/၂၀၁၉)ဖြင့် ၂၀၁၉ ခုနှစ်၊ စက်တင်ဘာလ ၂၃ ရက်နေ့မှာ ဖွဲ့စည်းပေးခဲ့ပါတယ်။ ဖွဲ့စည်းပေးပြီးတော့ ဒီကြီးကြပ်ရေးကော်မတီရဲ့ လုပ်ငန်းတာဝန်များကိုလည်းပဲ သတ်မှတ်ပေးခဲ့တာ ရှိပါတယ်။ ၂၀၂၀ ပြည့်နှစ်မှာကျင်းပမယ့် အထွေထွေရွေးကောက်ပွဲကြီးမှာ ရွေးကောက်ပွဲဆိုင်ရာများနှင့်စပ်လျဉ်း၍ ပြည်သူများထံသို့ ဆိုရှယ်မီဒီယာများမှတစ်ဆင့် သတင်းတု၊ သတင်းမှားများ မပြန့်ပွားစေရေးအတွက် ပြည်ထောင်စုရွေးကောက်ပွဲကော်မရှင်အနေဖြင့် Facebook ကုမ္ပဏီတို့နဲ့လည်း တွေ့ဆုံပူးပေါင်းဆောင်ရွက်ထားပြီး ဖြစ်ပါတယ်။ ၂၀၁၅ ခုနှစ်၊ အထွေထွေရွေးကောက်ပွဲကြီးမှာ မြန်မာနိုင်ငံမှာ မိဘိုင်းသုံးစွဲသူအရေအတွက်ဟာ ခုနစ်သန်းခန့်သာရှိပြီး လက်ရှိမှာ ၂၁ သန်းခန့်ရှိပြီဖြစ်ကြောင်း သိရှိရတဲ့အတွက်ကြောင့်မို့လို့ ဆိုရှယ်မီဒီယာများမှတစ်ဆင့် သတင်းတု၊ သတင်းမှားများ၊ အမုန်းစကားများ ပိုမိုများပြားလာနိုင်ဖွယ်ရှိတာလည်းပဲ တွေ့ရှိရပါတယ်။

ဒါကြောင့်မို့လို့ ပြည်ထောင်စုရွေးကောက်ပွဲကော်မရှင်အနေနဲ့ လူမှုကွန်ရက်စာမျက်နှာအသုံးပြုခြင်းဖြင့် ရရှိပေါ်ပေါက်လာမယ့် အကျိုးအပြစ်များကို ထည့်သွင်းစဉ်းစားသုံးသပ်လျက် စနစ်တကျဖြစ်စေရေးအတွက် ကော်မတီများဖွဲ့စည်းပြီးတော့ ဆောင်ရွက်သွားမှာဖြစ်ကြောင်း၊ ဒီအပေါ်မှာသုံးသပ်ပြီးတော့မှ ကော်မတီများဖွဲ့စည်းပြီးတော့ လိုအပ်သလိုဆောင်ရွက်သွားမှာဖြစ်ကြောင်း ရှင်းလင်းဖြေကြားအပ်ပါတယ်။ ပြည်ထောင်စုရွေးကောက်ပွဲကော်မရှင်ရဲ့ လူထုအသိပညာပေးခြင်းလုပ်ငန်းများ၊ မဲဆန္ဒရှင်အသိပညာပေးလုပ်ငန်းများနှင့် ရွေးကောက်ပွဲဆိုင်ရာဆောင်ရွက်မှုသတင်းများကိုတော့ ကျွန်တော်တို့ကော်မရှင်ရဲ့ Website မှာဝင်ရောက်ကြည့်ရှုနိုင်တဲ့အပြင် ပြည်ထောင်စုရွေးကောက်ပွဲကော်မရှင်ရဲ့ သတင်းထုတ်ပြန်ရေးအဖွဲ့က အပတ်စဉ် ဗုဒ္ဓဟူးနေ့တိုင်းမှာ သတင်းမီဒီယာအဖွဲ့များနဲ့တွေ့ဆုံရှင်းလင်းမည့် သတင်းထုတ်ပြန်ချက်များဖြင့်လည်းပဲ

စဉ်ဆက်မပြတ်ထုတ်ပြန်ဆောင်ရွက်သွားမည်ဖြစ်ပါကြောင်း လေးစားစွာ ရှင်းလင်းတင်ပြ ဖြေကြား အပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ မိုက်ပေးပါ။

ဒေါ်ဇင်မာအောင်(ရန်ကင်းမဲဆန္ဒနယ်)။ ။ ဆက်စပ်မေးခွန်း မေးခွင့်ပြုပါရှင်။ ကျွန်မ နားလည်လိုက်တာတော့။ ကော်မတီတစ်ရပ်ဖွဲ့ပြီးတော့ ဒီကော်မတီရဲ့သုံးသပ်ချက်နဲ့အညီ သုံးစွဲမယ်လို့ ဒီလိုပဲနားလည်ပါတယ်။ လောလောဆယ်တော့ Website တွေ၊ တခြားသတင်းဌာန တွေနဲ့ သတင်းထုတ်ပြန်တဲ့ အစီအစဉ်တွေရေးဆွဲပြီးလုပ်နေတယ်လို့ သိရပါတယ်။ ကျွန်မ သိလို တာက ဘယ်အချိန်လောက်မှာများ Facebook Page ကိုပြန်ပြီးတော့ အသက်သွင်းမလဲ။ ဘာဖြစ် လို့လဲဆိုတော့ ကျွန်မဖော်ပြခဲ့တဲ့ ကိန်းဂဏန်းအချက်အလက်တွေလိုပါပဲ။ အများစုက ၁၈ သန်း လောက်ရှိတဲ့အထဲမှာ ၁၆ သန်းလောက်က Facebook ဆီကနေပြီးတော့ သတင်းအချက်အလက် ရရှိနေတာဖြစ်ပါတယ်။ သာမန်ပြည်သူလူထုအများစုကလည်း ဒီကပဲသုံးနေကြတာ ဖြစ်ပါတယ်။ Website ဆိုတာ တကယ့် Professional တွေနဲ့ သက်ဆိုင်ရာအလုပ်လုပ်နေတဲ့ သူတွေလောက်ပဲ Academic တွေလောက်ပဲ ဝင်ဝင်ပြီးတော့ ကြည့်ကြတာများပါတယ်။ တကယ့်တကယ်သာမန် ပြည်သူကတော့ ဒီသတင်းအချက်အလက်ကို Facebook ကနေရယူတာ ဖြစ်ပါတယ်။ ထို့အတူ သတင်းအတုတွေကို ရှောင်ရှားနိုင်ဖို့ဆိုလို့ရှိရင်လည်း UEC ရဲ့ တရားဝင် Facebook Page ဖြစ်တဲ့ Blue Mark ရထားပြီးသားဆီကနေပြီးတော့ ထုတ်ပြန်မယ်ဆိုလို့ရှိရင် ဒါဟာလည်းသတင်းအတု တွေကို ကျွန်မတို့က Counter ပြန်လုပ်ပြီးသားဖြစ်မယ်လို့ ယူဆပါတယ်။ ဒါကြောင့်မို့လို့ ဘယ်အချိန် လောက်မှာများပြန်ပြီးတော့ ရွေးကောက်ပွဲကော်မရှင်ရဲ့ Facebook Page ကို ပြန်ပြီးတော့ အသက်သွင်းမလဲ၊ ပြန်သုံးဖြစ်မယ်လို့ မှန်းဆထားပါသလဲ၊ စီစဉ်ထားပါသလဲဆိုတာ ဆက်စပ်မေးခွန်း အနေနဲ့ မေးမြန်းလိုပါတယ်။

မူကြမ်း

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်က ဖြေကြားရန်ဖြစ်ပါတယ်။

ဦးမင်းဆွေ(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါသော

ဥက္ကဋ္ဌကြီးနှင့် မဲဆန္ဒရှင်လွှတ်တော်ကိုယ်စားလှယ်များခင်ဗျား။ ကျွန်တော်တို့ ခုနကတင်ပြခဲ့တဲ့ အတိုင်းပါပဲ။ မူလကသုံးခဲ့သော်လည်းပဲ Facebook သုံးစွဲတဲ့အရည်အတွက်ဟာ ၂၁ သန်းလောက် ရှိတဲ့အတွက်ကြောင့်မို့လို့ မလိုလားအပ်တဲ့ သတင်းတု၊ သတင်းမှားတွေ ဒီမှာထည့်ပြီးတင်တာတွေ၊ အမုန်းစကားတွေပိုမိုများနိုင်တာတွေကို ဒါတွေရှေ့ရှုပြီးတော့ ကျွန်တော်တို့မှာလည်းပဲ ဒီဟာကို စောင့်ကြည့်နိုင်တဲ့ ကြီးကြပ်ကော်မတီမရှိသေးခင်မှာ ခေတ္တနားခဲ့ခြင်းဖြစ်ပါတယ်လို့ ကျွန်တော် ရှင်းလင်းတင်ပြတဲ့အထဲမှာ ပါပြီးဖြစ်ပါတယ်။

ဒါကြောင့်မို့လို့ ၂၀၁၉ ခုနှစ်၊ စက်တင်ဘာလ ၂၃ ရက်နေ့မှာလည်းပဲ ဒါတွေကို ထိထိ ရောက်ရောက်ဆောင်ရွက်နိုင်ဖို့၊ စနစ်တကျရှိစေဖို့အတွက် ကြီးကြပ်ရေးကော်မတီတွေကိုဖွဲ့စည်းပြီး တော့ တာဝန်ပေးပါပြီဆိုတာလည်း ကျွန်တော်တို့တင်ပြပြီး ဖြစ်ပါတယ်။ အဲဒီကော်မတီရဲ့ လုပ်ငန်း ဆောင်တာထဲမှာလည်းပဲ ပြည်ထောင်စုရွေးကောက်ပွဲကော်မရှင်နဲ့စပ်လျဉ်းတဲ့ ဆိုရှယ်မီဒီယာပေါ်မှ သတင်းအမှားတွေ၊ သတင်းအတုအယောင်တွေ၊ အမုန်းစကားများ၊ အပြုသဘောပြောဆိုခြင်း မဆောင်တဲ့ မှတ်ချက်တွေကို စောင့်ကြည့်နိုင်ဖို့အတွက် ဆိုရှယ်မီဒီယာစောင့်ကြည့်ရေးအဖွဲ့များ ဖွဲ့စည်းဆောင်ရွက်ဖို့နဲ့ သူတို့ရဲ့လုပ်ငန်းတာဝန်များရေးဆွဲဖို့ဆိုပြီးတော့ ဒီလိုတာဝန်တွေလည်း ပါပါတယ်။ ကျွန်တော်တင်ပြချင်တာကတော့ ဒီကြီးကြပ်ကော်မတီဟာ သူရဲ့လုပ်ငန်းတာဝန်မှာပါတဲ့ အချက်များကို စတင်ဆောင်ရွက်နေပြီဖြစ်ပါတယ်။ စတင်ဆောင်ရွက်ပြီးတော့ ဒီအချက်တွေ ပြည့်စုံပြီဆိုလို့ရှိရင် ကျွန်တော်တင်ပြခဲ့သလိုပဲ ဖြစ်ပေါ်လာမယ့်အကျိုးနဲ့ အပြစ်နဲ့ကိုချိန်ဆပြီး ကျွန်တော်တို့ဟာ Facebook ကို ၂၀၂၀ ခုနှစ်၊ ရွေးကောက်ပွဲမတိုင်မီ ကျွန်တော်တို့တွေ ဆောင်ရွက် သွားဖို့ ရည်ရွယ်ချက်နဲ့ ဒီအဖွဲ့အစည်းကို ဖွဲ့စည်းထားတယ်ဆိုတဲ့အကြောင်း ရှင်းလင်းတင်ပြ

အပ်ပါတယ်ခင်ဗျား။ နေ့ရက်အတိအကျ မတင်ပြနိုင်တာကိုတော့ ကျွန်တော့်အနေနဲ့ တောင်းပန် အပ်ပါတယ်။

ဥက္ကဋ္ဌ။ ။ ဆက်စပ်ပြီးမေးတဲ့ မေးခွန်းက ရွေးကောက်ပွဲကော်မရှင်ကနေပြီးမှ Facebook Page ကို ဘယ်အချိန်မှာပြန်သုံးမလဲဆိုတဲ့ မေးခွန်းပဲဖြစ်ပါတယ်။ အဲဒါကြောင့် တကယ်လို့ ဖြေနိုင်မယ်ဆိုလို့ရှိရင်လည်း အဲဒါကို တိုက်ရိုက်ပဲဖြေဖို့ ဖြစ်ပါတယ်။ ထပ်မံပြီးမှ မူလရှင်းပြီးသားကိစ္စကို ထပ်မံရှင်းချင်တယ်ဆိုလို့ရှိရင် အချိန်ကုန်တာပဲ ဖြစ်ပါတယ်။ ပြီးတော့ တိုက်ရိုက်ပဲ ဆက်စပ်မေးတဲ့မေးခွန်းကို မဖြေနိုင်တဲ့အနေအထားမျိုး ဖြစ်သွားမှာကိုလည်း စိုးရိမ် ပါတယ်။ ဒါကြောင့် ဆက်စပ်မေးခွန်းမေးမြန်းတဲ့အချိန်မှာ မေးမြန်းတဲ့မေးခွန်းတွေကို ချက်ချင်း အဖြေပေးနိုင်ရင်လည်း ပေးပါ။ ပေးလို့မရဘူးဆိုလို့ရှိရင်လည်း ပြန်လည်ညှိနှိုင်းပြီးမှ စာဖြင့် ပြန်လည်ဖြေကြားဖို့ ဖြစ်ပါတယ်။ အလားတူပဲ လွှတ်တော်ကိုယ်စားလှယ်များအနေနဲ့လည်း ဆက်စပ်တဲ့မေးခွန်းတွေ မေးတဲ့အချိန်မှာ သက်ဆိုင်ရာဝန်ကြီးဌာနက ဖြေသွားတဲ့အပေါ်မှာ မူတည်ပြီးမှ မိမိတို့နဲ့သက်ဆိုင်တဲ့ကိစ္စ၊ ဖြေသွားတဲ့အပေါ်မှာ မသဲကွဲတဲ့ကိစ္စတွေကိုလည်း မေးမြန်းဖို့ ဖြစ်ပါတယ်။ ဒီမေးခွန်းကို ပြောတာမဟုတ်ပါဘူး။ မေးခွန်းတိုင်းကို ဆက်စပ်မေးခွန်းမေးတဲ့အချိန်မှာ သက်ဆိုင်တဲ့မေးခွန်းနဲ့ပတ်သက်ပြီးမှ မသဲကွဲဘူးဆိုလို့ရှိရင် ဆက်စပ်ပြီးမေးဖို့ပဲ ဖြစ်ပါတယ်။ အစောတုန်းကလို ဆောက်လုပ်ရေးဝန်ကြီးဌာနကနေပြီးမှ သူကတော့ သူ့စံချိန်စံညွှန်းနဲ့ ပြောသွား တယ်။ အဲဒီမှာပြင်ဖို့ ငွေချေးပေးနိုင်သလားဆိုတဲ့ ဆက်စပ်မေးခွန်းကတော့ ဆက်စပ်မဟုတ်ပါဘူး။ ဒါတွေကိုလည်းဂရုစိုက်ဖို့လိုပါတယ်။

International Foundation For Electoral Systems(IFES)မှ ထောက်ပံ့မည့် ကွန်ပျူတာနှင့် ဆက်စပ်ပစ္စည်းများတွင် မည်သည့် Soft Ware မှ ပါဝင်ခြင်းမရှိဘဲ သာမန်ကွန်ပျူတာဖြစ်သည်ကို အာမခံချက်ပေးနိုင်ခြင်းရှိ/မရှိ သိလိုခြင်းနှင့် စပ်လျဉ်းသည့်မေးခွန်း

မူကြမ်း

ဥက္ကဋ္ဌ။ ။ မင်းကင်းမဲဆန္ဒနယ်မှ ဦးမောင်မြင့် မေးမြန်းဖို့ဖြစ်ပါတယ်။

ဦးမောင်မြင့်(မင်းကင်းမဲဆန္ဒနယ်)။ ။ လေးစားအပ်တဲ့ ဥက္ကဋ္ဌကြီးနှင့် အားလုံးမင်္ဂလာပါ ခင်ဗျား။ ကျွန်တော် ဦးမောင်မြင့်ဖြစ်ပြီး ကျွန်တော့်ရဲ့မေးခွန်းအတွက် Power Point သုံးစွဲခွင့်ပြုပါရန် တင်ပြအပ်ပါတယ်။ ကျွန်တော့်ရဲ့မေးခွန်းကတော့ International Foundation For Electoral Systems မှ ထောက်ပံ့မည့် ကွန်ပျူတာနှင့် ဆက်စပ်ပစ္စည်းများမှာ မည်သည့် Spyware၊ Troller Software Trojan အပါအဝင် Window Software တောင်မှ ပါဝင်ခြင်းမရှိဘဲ သာမန်ကွန်ပျူတာ ဖြစ်တယ်ဆိုတာကို အာမခံချက်ပေးနိုင်ခြင်းရှိ/မရှိဆိုတာပဲ ဖြစ်ပါတယ်။ ဒီမေးခွန်းကို ကျွန်တော့်ရဲ့ ကိုယ်ပိုင်ရပ်တည်ချက်အရ မေးမြန်းရတာဖြစ်ပြီးတော့မှ ပါတီနဲ့လည်းသက်ဆိုင်ခြင်းမရှိဘူးဆိုတာ ဦးစွာတင်ပြလိုပါတယ်။ ဘာကြောင့်လဲဆိုတော့ USDP အပါအဝင် ပါတီ ၂၀ ရဲ့ရပ်တည်ချက်က IFES တင်ဒါခေါ်ရာမှာ သမ္မတရုံးရဲ့ညွှန်ကြားချက်(၁/၂၀၁၇)ကို လိုက်နာခြင်းမရှိဘူးလို့ ရပ်တည်ထားပြီးတော့မှ ကျွန်တော်ကတော့ ဒါကို သဘောမတူပါဘူး။ IFES ဟာ INGO အဖွဲ့အစည်းဖြစ်ပြီး တော့မှ ကျွန်တော်တို့နိုင်ငံအစိုးရရဲ့ တင်ဒါခေါ်ရာညွှန်ကြားချက်ကို လိုက်နာစရာမလိုဘူးလို့ ရပ်တည်ပါတယ်။ ဒါကြောင့် IFES ကိုတင်ဒါပြန်ခေါ်ဖို့ မြန်မာ့သတင်းစာမှာ တင်ဒါကြော်ငြာထည့်ဖို့ စသည်အားဖြင့် ကျွန်တော်မပြောလိုပါဘူး။ ဒါပေမဲ့ IFES ဟာ တကယ်တမ်း Credible ဖြစ်တဲ့ အဖွဲ့အစည်းဆိုရင်တော့ တင်ဒါဟာ ပွင့်လင်းမြင်သာဖို့ကောင်းပါတယ်။

သူတို့ရဲ့တင်ဒါကိုကြည့်လိုက်တာနဲ့တင် ဒီအဖွဲ့အစည်းကို လူအများစုက နှာခေါင်းရှုံ့သွားပါတယ်။ ဘာကြောင့်လဲ သူတင်ဒါရစေလိုသူအတွက် အချိန်ကန့်သတ်ပြီးတော့မှ ရည်သန် လုပ်ဆောင် နေတယ်ဆိုတာ သိသာထင်ရှားနေလို့ပါ။ ပိုဆိုးတာကတော့ IFES ဟာ မိမိသဘောအလျောက် တင်ဒါခေါ်ခြင်းသည် မှန်ကန်တဲ့လုပ်ငန်းစဉ်အတွက် ယုံကြည်တယ်ဆိုရင် နိုင်ငံရေးပါတီ ၂၀ က ကြေညာချက်ထုတ်ပြီးတော့ ကန့်ကွက်တာကို ဘာမှသတိပြုစရာမလိုပါဘူး။ သို့သော်လည်း

မူကြမ်း

သူတို့က ၂၀၁၉ ခုနှစ်၊ နိုဝင်ဘာလ ၉ ရက်နေ့သတင်းစာမှာတော့ တင်ဒါအတွက် ဈေးနှုန်း အဆိုပြုလွှာတင်သွင်းရမယ့်ရက်ကို မူလ အောက်တိုဘာလ ၁၈ ရက်နေ့အစား နိုဝင်ဘာလ ၁၉ ရက်နေ့အထိ တစ်လတိုးမြှင့်ပေးခဲ့တဲ့ကိစ္စပဲ ဖြစ်ပါတယ်။ ဒါကိုကြည့်ရင် သူတို့သည် ရပ်တည်ချက် ခိုင်မာပြီးတော့မှ Credible ဖြစ်တဲ့ အဖွဲ့အစည်းဟုတ်/မဟုတ်ဆိုတာ ကျွန်တော်တို့ သုံးသပ်နိုင်ပြီ ဖြစ်ပါတယ်။ UEC ဆိုတာ ကျွန်တော်တို့နိုင်ငံရဲ့ ငါးနှစ်တာအနာဂတ်ကို အဆုံးအဖြတ်ပေးမယ့် ရွေးကောက်ပွဲကြီးတစ်ခုကို ကြီးကြပ်ဆောင်ရွက်နေရတဲ့ ဒိုင်လူကြီးပါ။ ဒိုင်လူကြီးနေရာမှာရပ်တည် တဲ့အဖွဲ့အစည်းဟာ ဒိုင်လူကြီးအင်္ဂါရပ်တွေကို ကိုက်ညီဖို့လိုသလို ဆက်သွယ်ဆက်ဆံတဲ့ သူတွေဟာ လည်းကောင်းသတင်းရှိတဲ့လူတွေဖြစ်ဖို့သင့်ပါတယ်။ မကောင်းသတင်းရှိတဲ့အဖွဲ့အစည်းနှင့် ဆက်သွယ်ဆက်ဆံရင် မိမိရဲ့ဂုဏ်သိက္ခာကိုပါ ထိပါးစေတယ်ဆိုတာ သတိပြုစေလိုပါတယ်။ ၂၀၁၇ ခုနှစ်က ကင်ညာနိုင်ငံရွေးကောက်ပွဲမှာ IFES ရဲ့ကွန်ပျူတာနည်းပညာကို အသုံးပြုပြီးတော့မှ ရွေးကောက်ပွဲရလဒ်ကို ထိခိုက်အောင်လုပ်ဆောင်ခဲ့တယ်ဆိုတာကို နိုဝင်ဘာလ ၁၄ ရက်နေ့က လုပ်ခဲ့တဲ့နိုင်ငံရေးပါတီများ တွေ့ဆုံပွဲမှာ ရွေးကောက်ပွဲကော်မရှင်ဥက္ကဋ္ဌက သိပါတယ်လို့ ဝန်ခံပြီး တော့မှ သိလျက်နှင့်အဲဒီအဖွဲ့နှင့် ပူးပေါင်းဆောင်ရွက်ခြင်းဟာ ရွေးကောက်ပွဲကော်မရှင်အပေါ် ယုံကြည်စိတ်ချရမှုကို ယုတ်လျော့စေတယ်လို့ ကျွန်တော် ပြောကြားလိုပါတယ်။ လမ်းစဉ်ပါတီအစိုးရ ခေတ်က ခေတ်စားတဲ့အသုံးအနှုန်းတစ်ခု ရှိပါတယ်။ အဲဒါကတော့ နောင်ကြိုးမဲ့အကူအညီဆိုတာ ပါပဲ။ အဲဒီနောင်ကြိုးတွေရှိရင် အဲဒီခေတ်က လက်မခံပါဘူး။ အခုကော IFES ကွန်ပျူတာနှင့် ဆက်စပ်ပစ္စည်းတွေရယူခြင်းဟာ ဘာနောင်ကြိုး တွေရှိနေပြီလဲဆိုတာ ပြည်သူတွေနှင့်အတူ ကျွန်တော်တို့က သိချင်နေပါတယ်။ ကျွန်တော့်ရဲ့ မူလ မေးခွန်းမှာပါသလို ကွန်ပျူတာမှာ Spy Ware တွေပါလို့ရှိရင် ဒီကရွေးကောက်ပွဲနှင့်ပတ်သက်သမျှ Data တွေ၊ Information တွေအားလုံးက မလိုလားအပ်တဲ့နေရာကို အချိန်တိုအတွင်းမှာ ရောက်ရှိ သွားမှာဖြစ်ပါတယ်။ ကောင်းပါပြီ။

ကွန်ပျူတာပဲ၊ Printer ပဲ၊ ရိုးရိုးပဲ ဘာ Spy Ware မှမပါဘူးဆိုပေမဲ့ အဲဒီလိုလှူခဲ့တယ်ဆိုတဲ့ Relation နှင့်အတူ ရွေးကောက်ပွဲကို အသိပညာပေးသလိုလိုနဲ့ ဝင်ရောက် စွက်ဖက် လိုသလိုခြယ်လှယ်တာကို ကျွန်တော်တို့ခံရမှာလား။ ဥပမာတစ်ခုတင်ပြပါမယ်။ တရားသူကြီးတစ်ယောက်ကို နှစ်ဖက် တရားပြိုင်မဟုတ်တဲ့ ကြားလူတစ်ယောက်က ထိုက်သင့်သလို လှူဒါန်းပြီးတော့မှ ကြားလူနိုင်စေ လိုတဲ့ဘက်ကို မျက်နှာသာပေး၊ အခွင့်အရေးပေးအောင် တရားသူကြီးကို Leading တယ်ဆိုလို့ရှိရင် တရားမျှတတဲ့ တရားစီရင်မှုရရှိမယ်လို့ မျှော်လင့်ကြပါသလား။ ကျွန်တော်ကတော့ ဘယ်သောအခါမှ မမျှော်လင့်ပါဘူး။ ခုလည်းဒီလိုပါပဲ။ IFES ဟာ လှူဒါန်းမှုကိုအကြောင်းပြုပြီးတော့မှ ရွေးကောက်ပွဲ Process မှာ Technical Assistance ပေးနေအုံးမယ်ဆိုရင်တော့ တရားမျှတတဲ့ ရွေးကောက်ပွဲ ဖြစ်မယ်လို့ UEC က ဘယ်လိုပဲအာမခံစေကာမူ ကျွန်တော်အပါအဝင် ပြည်သူတွေရဲ့ သံသယကို မခြေဖြတ်နိုင်ပါဘူး။

နိုင်ငံတကာအဖွဲ့အစည်းတွေနဲ့ ပူးပေါင်းဆောင်ရွက်မှ တရားမျှတတဲ့ ရွေးကောက်ပွဲဖြစ်မယ် ဆိုတဲ့စကားက INGO တွေအနေနဲ့ သူတို့ပါဝင်ခွင့်ရဖို့ ကိရိယာတစ်ခုအနေနဲ့ သုံးတဲ့လက်သုံးစကား ပါ။ ထိုင်းနိုင်ငံမှာ ဒီမိုကရေစီနိုင်ငံဖြစ်ပြီးတော့မှ ရွေးကောက်ပွဲမှာ INGO ရဲ့ စွက်ဖက်မှုကိုလုံးဝ လက်မခံခဲ့ပါဘူး။ ဘယ် INGO ရဲ့အကူအညီကိုမှ မယူဘဲနဲ့ ရွေးကောက်ပွဲတစ်ခုကို ကျွန်တော်တို့ရဲ့ ရွေးကောက်ပွဲကော်မရှင်အနေနဲ့ အောင်မြင်စွာဆောင်ရွက်နိုင်လိမ့်မယ်လို့ ယုံကြည်ပါတယ်။ ဒါကြောင့်မို့လို့ IFES လှူဒါန်းမှုကို Spyware မပါဘဲ လက်ခံတယ်ဆိုအုံးတော့ IFES onf UEC နှင့် ဝေးဝေးနေပါ။ UEC ရုံးတွေထဲမှာ နယ်ကရုံးတွေပါအပါအဝင် IFES ကလူတွေ ဝင်/ထွက်နေကြမယ် ဆိုရင်တော့ အလှူကိုဗန်းပြပြီးတော့မှ ရွေးကောက်ပွဲကို ဝင်ရောက်စွက်ဖက်ခံနေရပြီလို့ ကျွန်တော် တို့က သုံးသပ်ရမှာဖြစ်ပါတယ်။ ဖြစ်နိုင်ရင် နိုင်ငံတော်က ဘတ်ဂျက်ကိုတောင်းပါ။ အလှူငွေနှင့် ပစ္စည်းဗန်းပြပြီးတော့ စွက်ဖက်တာကို လက်မခံပါဘူး။ ဘတ်ဂျက်မရရင် သတင်းစာတွေကနေ

အလှူခံပါ။ ကျွန်တော်တို့ဝိုင်းပြီးတော့မှ ပြည့်မီအောင် လှူဒါန်းပါမယ်။ နိဂုံးချုပ်အနေနဲ့ကတော့ INGO တွေ၊ အစိုးရအဖွဲ့အစည်းတွေအပါအဝင် ဘယ်သူ့ရဲ့ဖိအားတွေ၊ နှောင်ကြိုးတွေမှမရှိဘဲနဲ့ လွတ်လပ်တဲ့ UEC ကသာလျှင် တရားမျှတတဲ့ရွေးကောက်ပွဲကို ကျင်းပပေးနိုင်မှာဖြစ်ပါကြောင်း လှူဒါန်းတာကို လက်မခံသင့်ပါကြောင်းနှင့် ဘယ်လိုတားလို့မှမရဘဲ လက်ခံဖို့ ကတိကဝတ်တွေ ဖြစ်ခဲ့ပြီးပြီဆိုလို့ရှိရင်လည်း Window Software ကတောင်မှ မတင်ရသေးတဲ့ ကွန်ပျူတာရိုးရိုး၊ Printer ရိုးရိုးပဲလက်ခံပြီးတော့မှ IFES ရဲ့ ဘယ်လိုစွက်ဖက်မှုမျိုးကိုမှ လက်ခံသင့်မှာမဟုတ်ဘူး ဆိုတာကို အာမခံချက်ပေးနိုင်ခြင်းရှိ/မရှိ လွှတ်တော်ဥက္ကဋ္ဌကြီးမှတစ်ဆင့် လေးစားစွာ မေးမြန်း တင်ပြအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်က ဖြေကြားရန်ဖြစ်ပါတယ်။

ဖြေကြားချက်

ဦးမင်းဆွေ(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ကျွန်တော့်အနေနဲ့ စစ်ကိုင်းတိုင်းဒေသကြီး၊ မင်းကင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးမောင်မြင့်ရဲ့ ကြယ်ပွင့်ပြမေးခွန်းနှင့်စပ်လျဉ်း၍ ရှင်းလင်းဖြေကြားမှာဖြစ်ပါတယ်။ စစ်ကိုင်းတိုင်းဒေသကြီး၊ မင်းကင်းမြို့နယ် ပြည်သူ့လွှတ်တော်ကိုယ်စားလှယ် ဦးမောင်မြင့်ရဲ့ IFES မှ ထောက်ပံ့တဲ့ ကွန်ပျူတာ နှင့်ဆက်စပ်ပစ္စည်းများမှာ မည်သည့် Software မှပါဝင်ခြင်းမရှိဘဲ သာမန်ကွန်ပျူတာ ဖြစ်သည်ကို အာမခံချက်ပေးနိုင်ခြင်းရှိ/မရှိ သိလိုခြင်းဖြစ်ပါတယ်။ ယင်းမေးခွန်းနှင့်စပ်လျဉ်းပြီးတော့ လွှတ်တော် ကိုယ်စားလှယ်ကြီးအနေနဲ့ စိုးရိမ်စိတ်ဖြင့် မေးမြန်းခြင်းကို သိရှိနားလည်ပါကြောင်း ယင်းကဲ့သို့ မေးမြန်းတဲ့အတွက်ကြောင့်မို့လို့လည်းပဲ ကျွန်တော်တို့ရွေးကောက်ပွဲကော်မရှင်အနေနဲ့ ပိုမိုပြီးတော့

အလုပ်လုပ်ရာမှာ သတိထားပြီးတော့ ဆောင်ရွက်ရမယ့်အချက်တွေကိုလည်း သိမြင်လာတဲ့အတွက် ကြောင့်မို့လို့ ကျေးဇူးတင်ပါကြောင်း ဦးစွာတင်ပြလိုပါတယ်။

ပြည်ထောင်စုရွေးကောက်ပွဲကော်မရှင်ဟာ International Foundation For Electoral System(IFES) အဖွဲ့အစည်းနှင့် ၂၀၁၄ ခုနှစ်၊ မတ်လ ၂၄ ရက်နေ့မှာ နားလည်မှုစာချွန်လွှာလက်မှတ် ရေးထိုးပြီးတော့ ရွေးကောက်ပွဲဆိုင်ရာလုပ်ငန်းများမှာ ပူးပေါင်းဆောင်ရွက်ခဲ့တာဖြစ်ပါတယ်။ ၂၀၁၅ ခုနှစ် အထွေထွေရွေးကောက်ပွဲမဲစာရင်းပြုစုရာမှာလည်း အသုံးပြုဖို့အတွက် IFES က Laptop Computer ၉၉၃ လုံးနှင့် အခြားဆက်စပ်ပစ္စည်းများ လှူဒါန်းပေးအပ်ခဲ့တာရှိပါတယ်။ ၂၀၁၅ ခုနှစ် အထွေထွေရွေးကောက်ပွဲ တစ်နိုင်ငံလုံးအတိုင်းအတာနှင့် မဲဆန္ဒရှင်စာရင်းပြုစုရာမှာလည်းပဲ အဆိုပါ Laptop Computer များကို အသုံးပြုခဲ့ခြင်းဖြစ်ပါတယ်။ ပြည်ထောင်စုရွေးကောက်ပွဲကော်မရှင် အနေနဲ့ ရွေးကောက်ပွဲလုပ်ငန်းစဉ်များဆောင်ရွက်ရာမှာ ဥပဒေ၊ နည်းဥပဒေများနှင့်အညီသာ ဆောင်ရွက်ခြင်းဖြစ်ပြီးတော့ နည်းပညာအသုံးပြုဆောင်ရွက်ရတဲ့ အီလက်ထရောနစ်နဲ့မဲပေးခြင်း စနစ်၊ မဲရေတွက်ခြင်းစနစ်၊ အီလက်ထရောနစ်စနစ်နှင့် မဲရလဒ်စုစည်းခြင်းစနစ်နှင့် အီလက်ထရောနစ် စနစ်နှင့် ရလဒ်ထုတ်ပြန်ခြင်းစနစ်တို့ကို ဥပဒေအရလည်း ပြဋ္ဌာန်းထားခြင်းမရှိသလို လက်တွေ့မှာ လည်းဆောင်ရွက်ခြင်းမရှိပါကြောင်း တင်ပြအပ်ပါတယ်။

ပြည်ထောင်စုရွေးကောက်ပွဲကော်မရှင်အနေနဲ့ Laptop Computer များကို မဲစာရင်းများ ရိုက်သွင်းခြင်း၊ ပြင်ဆင်ခြင်းများဆောင်ရွက်ရာမှာ အချိန်မီပြီးစီးနိုင်ရေးအတွက် အသုံးပြုဆောင်ရွက် ခြင်းသာဖြစ်ပါတယ်။ ၂၀၁၅ ခုနှစ် အထွေထွေရွေးကောက်ပွဲမှာ အသုံးပြုရန်လှူဒါန်းခဲ့တဲ့ ကွန်ပျူတာ တွေဟာ ကာလကြာရှည်အသုံးပြုပြီးဖြစ်တဲ့အတွက်ကြောင့်မို့လို့ ယခုအခါမှာ ပျက်စီးယိုယွင်းလျက် ရှိပါတယ်။ ဒါကြောင့်မို့လို့ ၂၀၂၀ ပြည့်နှစ် အထွေထွေရွေးကောက်ပွဲအတွက် မဲစာရင်းများပြုစုရာမှာ အချိန်နှင့်တစ်ပြေးညီ ပြီးစီးရေးနှင့် ပြည့်စုံမှန်ကန်တဲ့ မဲစာရင်းရရှိဖို့အတွက် Laptop Computer

များလိုအပ်တဲ့အတွက် ထပ်မံဖြည့်တင်းအစားထိုးဖို့အတွက် IFES က ထပ်မံလှူဒါန်းရန် စီစဉ် ဆောင်ရွက်ခြင်းသာဖြစ်ပါတယ်။ IFES အဖွဲ့မှလှူဒါန်းတဲ့ ကွန်ပျူတာများမှာ Microsoft Window Licenses၊ Microsoft Licenses၊ Microsoft Office Licenses နှင့် Anti-Virus အစရှိတဲ့ တရားဝင်လိုင်စင်နဲ့အသုံးပြုရတဲ့ သာမန်ရုံးလုပ်ငန်း ကွန်ပျူတာစာစီစာရိုက်များနှင့် သက်ဆိုင်တဲ့ Software များသာပါပြီးတော့ ယင်းရုံးလုပ်ငန်းနှင့်မသက်ဆိုင်တဲ့ အခြားလုံခြုံရေးကို ထိခိုက်စေတဲ့ Software များမပါရှိပါကြောင်း တင်ပြအပ်ပါတယ်။

အဲဒီလို သာမန်ရုံးလုပ်ငန်းနှင့် သက်ဆိုင်တဲ့ Software များနှင့်မသက်ဆိုင်တဲ့ လုံခြုံရေးကို ထိခိုက်စေမယ့် Software များ မပါရှိရေးအတွက်လည်းပဲ မူလ Software များ လက်ခံစဉ်ကပင် ကျွမ်းကျင်သူများနှင့် စစ်ဆေးလက်ခံဆောင်ရွက်သွားမှာဖြစ်ကြောင်း ရှင်းလင်းဖြေကြားတင်ပြအပ် ပါတယ်။ အထက်က ကျွန်တော်တင်ပြခဲ့သလိုပဲ Laptop Computer များနှင့် ဆက်စပ်ပစ္စည်းများကို မဲစာရင်းပြုစုတဲ့နေရာမှာ အသုံးပြုခြင်းမှအပ မဲရေတွက်တဲ့စနစ်၊ မဲရလဒ်စုစည်းတဲ့စနစ်၊ မဲရလဒ် ထုတ်ပြန်ကြေညာတဲ့စနစ်တွေမှာ အီလက်ထရောနစ်စနစ်ကို အသုံးပြုမှာမဟုတ်ပါကြောင်း တင်ပြအပ်ပါတယ်။ ဒီစနစ်တွေကိုတော့ မဲရေတွက်တဲ့စနစ်တွေ၊ မဲရလဒ်စုစည်းတဲ့စနစ်တွေ၊ မဲရလဒ် ထုတ်ပြန်ကြေညာတဲ့စနစ်တွေမှာတော့ နည်းဥပဒေ၊ ဥပဒေမှာဖော်ပြတာနဲ့အညီ ပုံစံများကို ဖြည့်စွက်ပြီးတော့ Paper Type နှင့် အသုံးပြုဆောင်ရွက်သွားမှာ ဖြစ်ပါတယ်။ ပုံစံတိုင်းမှာလည်းပဲ သိရှိပြီးဖြစ်သည့်အတိုင်း သက်ဆိုင်ရာတာဝန်ရှိသူတွေ သက်သေများရဲ့ လက်မှတ်များရေးထိုးပြီး ဆောင်ရွက်သွားမှာဖြစ်တဲ့အတွက်ကြောင့်မို့လို့ အထွေထွေရွေးကောက်ပွဲကြီးဟာ လွတ်လပ်၍ တရားမျှတတဲ့ပုံစံကနေ သွေဖည်သွားရန်မရှိပါကြောင်း ရှင်းလင်းတင်ပြအပ်ပါတယ်။ ထို့အပြင် ကျွန်တော်တို့ IFES နှင့် UEC နဲ့ဟာကလည်း ဘာနှောင်ကြိုးမှမရှိဆိုတဲ့အကြောင်းလည်းပဲ ဒီမှာ ကျွန်တော်တာဝန်ခံပြီးတော့ ရှင်းလင်းတင်ပြအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ မိုက်ပေးပါ။

ဦးမောင်မြင့်(မင်းကင်းမဲဆန္ဒနယ်)။ ။ ခုလိုဖြေကြားပေးတဲ့ အဖွဲ့ဝင် ဦးမင်းဆွေကို ကျေးဇူးတင်ပါတယ်ခင်ဗျား။ ကျွန်တော့်အနေနဲ့ ဆက်စပ်မေးခွန်းတစ်ခု မေးလိုပါတယ်။ အဲဒါက တော့ Spyware ဆိုတာဟာ Installation လုပ်ပြီးတာနဲ့ မမြင်ရတော့ပါဘူး။ Spyware သာပါလာ မယ်ဆိုရင် အဲဒီကွန်ပျူတာကို အချိန်ပြည့်တစ်နေရာကနေ ထိန်းချုပ်လို့ရပါတယ်။ Webcam ပါလို့ ရှိရင်ကတော့ Camera ဓာတ်ပုံရိုက်လို့ရတယ်။ Data ဖိုင်တွေကူးလို့ရတယ်။ ပြင်လို့ရတယ်။ ဖျက်လို့ ရတယ်။ Trojan Data Face Software တွေ ကျန်တဲ့ Specialized Software တွေပါမယ်ဆိုရင် အဲဒီကွန်ပျူတာကတစ်ဆင့် သတင်းတွေအကုန်လုံးပေါက်ပါတယ်။ ဒါကြောင့်မို့လို့ အခု လက်ခံမယ့် ကွန်ပျူတာအလုံး ၁၃၀၀ ကို အဲဒါတွေပါ/မပါဆိုတာကို စောစောက ဦးမင်းဆွေတင်ပြသွားတာက တော့ ကျွမ်းကျင်သူတွေနဲ့ စစ်ဆေးတယ်လို့ပြောပါတယ်။ ပွင့်ပွင့်လင်းလင်းပြောရရင် ကျွန်တော်တို့ က မယုံဘူးဗျ။ ဒါကြောင့်မို့လို့ အဲဒါမျိုးကို နိုင်ငံတကာကရော၊ ပြည်တွင်းကရော အသိအမှတ်ပြုတဲ့ မြန်မာနိုင်ငံကွန်ပျူတာအသင်းလို အသိအမှတ်ပြုအဖွဲ့အစည်းကနေပြီးတော့မှ ပညာရှင်တွေနဲ့ စစ်ဆေးပြီးတော့မှ လက်ခံသုံးစွဲတာမျိုးက လုံခြုံရေးအရပိုမိုပြီးတော့မှ စိတ်ချပါလိမ့်မယ်။ ကျွန်တော်တို့လို ပါတီတွေအတွက်လည်း UEC ကို ယုံကြည်စိတ်ချရပါလိမ့်မယ်။ ဒါကြောင့် အဲဒီလို မြန်မာနိုင်ငံကွန်ပျူတာအသင်းက ပညာရှင်နှင့်စစ်ဆေးဖို့အစီအစဉ်ရှိ/မရှိ မေးမြန်းလိုပါတယ်။ ပြောဖို့ လိုသလို ပါတီတွေကိုထိုက်သင့်တဲ့ တန်ဖိုးထားလေးစားမှုလည်း ရှိဖို့လိုပါတယ်။ ဝေဖန်တာကို မခံနိုင်ရင် ဒီမိုကရေစီမရှင်သန်နိုင်ဘူး။ ဒီမိုကရေစီရဲ့ အသက်ကတော့ Freedom of Expression ပါပဲ။ ရွေးကောက်ပွဲကော်မရှင်ရုံးရဲ့စံ(၅)ချက်လည်း စောစောက ဒေါ်ဇင်မာအောင် ပြောသွားပြီးပါပြီ။ လွတ်လပ်ရမယ်၊ မျှတရမယ်၊ ပွင့်လင်းမြင်သာရမယ်၊ အများယုံကြည်လက်ခံနိုင်ရမယ်၊ ရွေးကောက်ပွဲ ရလဒ်နှင့် ပြည်သူ့ဆန္ဒတသားတည်းကြည့်ရမယ်စတဲ့အချက်တွေ ဖြစ်ပါတယ်။

မူကြမ်း

အဲဒီအချက်တွေထဲမှာ INGO တွေနဲ့ ပူးပေါင်းဆောင်ရွက်ရမယ်လို့ ပြဋ္ဌာန်းထားဘူး။ ဒါကြောင့်မို့လို့ INGO နဲ့ပေါင်းမှ အဲဒီ စံ(၅)ချက် ကိုက်ညီမှာလည်းမဟုတ်ဘူးဆိုတာ ပြောချင်ပါတယ်။ ဒါပေမဲ့ ဒုတိယအချက်အနေနဲ့ ကျွန်တော် မေးချင်တာကတော့ဖြင့် အခုသိရ သလောက်ဆိုရင် ဒီ IFES အပြင် IDEA တို့၊ US Aid တို့၊ EU တို့နှင့်လည်း ပေါင်းပြီးဆောင်ရွက်နေတယ်။ အဲဒီလူတွေနဲ့ ကျွန်တော်တို့က ဘယ်လောက်ထိ Binding တွေ၊ commitment တွေရှိနေသလဲဆိုတာကိုလည်း ဖြေကြားပေးဖို့အတွက်လည်း ကျွန်တော်က ဥက္ကဋ္ဌကြီးမှတစ်ဆင့် လေးစားစွာတင်ပြ အပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ ရွေးကောက်ပွဲကော်မရှင်အနေနဲ့လည်း မေးခွန်းနှင့်ပတ်သက်တဲ့ ဆက်စပ်တဲ့ မေးခွန်းတွေပဲ ဖြေဖို့လိုပါမယ်။ တကယ်လို့ အဖြေတိုက်ရိုက်မပေးနိုင်ဘူးဆိုလို့ရှိရင်လည်း ပြန်ပြီးမှ၊ ညှိနှိုင်းတိုင်ပင်ပြီးမှ ပြန်ပေးလို့ရပါတယ်။ အခုဖြေဆိုနိုင်တဲ့အပိုင်းကို ဖြေဆိုပေးပါ။

ဦးမင်းဆွေ(အဖွဲ့ဝင်၊ ပြည်ထောင်စုရွေးကောက်ပွဲကော်မရှင်)။ ။ ဟုတ်ကဲ့ပါ။ လေးစား အပ်ပါတဲ့ လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ခုနတုန်းက လွှတ်တော် ကိုယ်စားလှယ်ကြီး ဆက်စပ်မေးခွန်းထဲမှာ ဒီ Spy Software တွေမပါအောင် စိစစ်တဲ့နည်းကတော့ ခုနတုန်းက ကျွန်တော်တင်ပြခဲ့သလိုပါပဲ။ ဒီ Anti-Virus Software တွေပါမယ်လို့ သိရှိရပါတယ်။ ဒါ့အပြင် ခုနတုန်းက ကိုယ်စားလှယ်ကြီးတင်ပြတဲ့ စိစစ်ပြီးလက်ခံတဲ့အခါမှာလည်းပဲ မြန်မာနိုင်ငံ ကွန်ပျူတာအသင်းရဲ့ ပုဂ္ဂိုလ်တွေက ဆောင်ရွက်နိုင်မှုရှိ/မရှိဆိုတာလည်း ဒါကတော့ ဒါတွေမေးမြန်း ပြီးမှ ပြန်လည်ဖြေကြားနိုင်မှာဖြစ်ပါတယ်။ ခုနတုန်းက ဥက္ကဋ္ဌကြီးရဲ့ မေးခွန်းနှင့်ပတ်သက်တဲ့ ကိစ္စ တွေရော၊ တခြားအဖွဲ့အစည်းတွေနဲ့ ဆက်စပ်လုပ်ကိုင်နေတဲ့ ဒီကိစ္စရပ်တွေရောဟာ ကျွန်တော့်မှာ အဆင်သင့်မပါတဲ့အတွက်ကြောင့်မို့လို့ ဒါကိုတော့ ကျွန်တော်စိစစ်မေးမြန်းပြီးမှ ပြန်လည်ဖြေကြား နိုင်မှာဖြစ်ကြောင်း တင်ပြအပ်ပါတယ်။

ပါတီစုံဒီမိုကရေစီစနစ်ကို လက်ခံကျင့်သုံးနေသည့် နိုင်ငံတော်တွင် နိုင်ငံရေးပါတီများမှတ်ပုံတင်ခြင်း ဥပဒေနှင့်အညီ သတ်မှတ်ထားသော ဝန်ခံချက်များကို စောင့်ထိန်းလိုက်နာခြင်းရှိ/မရှိကို ပြည်ထောင်စုရွေးကောက်ပွဲကော်မရှင်အနေဖြင့် ပါတီများအပေါ်စိစစ်ခြင်းရှိ/မရှိ သိလိုခြင်းနှင့် စပ်လျဉ်းသည့်မေးခွန်း

ဥက္ကဋ္ဌ။ ။ လယ်ဝေးမဲဆန္ဒနယ်မှ ဦးမျိုးဇော်ဦး မေးမြန်းဖို့ဖြစ်ပါတယ်။

ဦးမျိုးဇော်ဦး(လယ်ဝေးမဲဆန္ဒနယ်)။ ။ လေးစားအပ်ပါတဲ့ ပြည်သူ့လွှတ်တော် ဥက္ကဋ္ဌကြီးနှင့် ပြည်ထောင်စုအဆင့်အဖွဲ့အစည်းဝင်များ၊ လွှတ်တော်ကိုယ်စားလှယ်များနှင့် ဧည့်သည်တော်များအားလုံး မင်္ဂလာပါလို့ ဦးစွာပဏာမနှုတ်ခွန်းဆက်သပါတယ်။ ကျွန်တော် ကတော့ လယ်ဝေးမဲဆန္ဒနယ်က ပြည်သူ့လွှတ်တော်ကိုယ်စားလှယ် ဦးမျိုးဇော်ဦးဖြစ်ပါတယ်။ နိုင်ငံရေးပါတီများအနေဖြင့် နိုင်ငံရေးပါတီများမှတ်ပုံတင်ခြင်း၊ ဥပဒေပါဝန်ခံချက်များအပေါ်မှာ စောင့်ထိန်းလိုက်နာခြင်းရှိ/မရှိနှင့်စပ်လျဉ်းပြီး မေးမြန်းသွားမှာဖြစ်ပါတယ်။ လေးစားအပ်တဲ့ ဥက္ကဋ္ဌကြီးခင်ဗျား။ ကျွန်တော်တို့နိုင်ငံဟာ ဒီမိုကရေစီစနစ်ဖြင့် ဖက်ဒရယ်ပြည်ထောင်စုကို ဦးတည် လျှောက်လှမ်းနေတဲ့ နိုင်ငံတစ်နိုင်ငံဖြစ်ပါတယ်။ ပါတီစုံဒီမိုကရေစီစနစ်မှာ နိုင်ငံရေးပါတီများရဲ့ အခန်းကဏ္ဍဟာ အလွန်အရေးပါသကဲ့သို့ ပါတီများအနေဖြင့် နိုင်ငံရေးပါတီများမှတ်ပုံတင်ခြင်း ဥပဒေနှင့်အညီ သတ်မှတ်ထားသော ဝန်ခံချက်များအပေါ် လိုက်နာဆောင်ရွက်မှုရှိခြင်း၊ မရှိခြင်း ကိုလည်း ပြည်ထောင်စုရွေးကောက်ပွဲကော်မရှင်က စဉ်ဆက်မပြတ်စိစစ်နေဖို့လည်း လိုအပ်ပါတယ်။ ဒါဟာ ကျွန်တော်တို့နိုင်ငံရဲ့ ဒီမိုကရေစီစနစ်ရှင်သန်ထွန်းကားလာစေဖို့အတွက် အရေးတကြီး လိုအပ် နေတဲ့အချက်တစ်ချက်လည်းဖြစ်ပါတယ်။ နိုင်ငံရေးပါတီတစ်ရပ်ရပ်ဟာ လူမျိုးရေး သို့မဟုတ် ဘာသာရေး၊ လူတစ်ဦးချင်း သို့မဟုတ် လူအများနှင့်ပတ်သက်၍ ပဋိပက္ခဖြစ်ပေါ်စေနိုင်သည့် သိက္ခာ

မူကြမ်း

နှင့်ကိုယ်ကျင့်တရားကိုထိခိုက်စေနိုင်သည့် ရေးသားမှု၊ ဟောပြောမှုနှင့် စည်းရုံးလှုံ့ဆော်မှုမပြုရေး၊ ဘာသာရေးကို နိုင်ငံရေးအတွက် အလွဲသုံးစားမပြုရေး စသည်တို့ကို စောင့်ထိန်းလိုက်နာရမည် ဖြစ်ကြောင်း နိုင်ငံရေးပါတီများမှတ်ပုံတင်ခြင်းဥပဒေပုဒ်မ ၆ မှာ အတိအလင်းပြဋ္ဌာန်းထားပြီးလည်း ဖြစ်ပါတယ်။

အဆိုပါပုဒ်မ ၆ ပါ ဝန်ခံချက်တစ်ရပ်ရပ်ကို စောင့်ထိန်းလိုက်နာရန်ပျက်ကွက်တဲ့ပါတီများကို နိုင်ငံရေးပါတီအဖြစ်မှ ဆက်လက်ရပ်တည်ပိုင်ခွင့်မရှိစေတဲ့အထိ အရေးယူနိုင်ကြောင်းလည်း နိုင်ငံရေးပါတီများမှတ်ပုံတင်ခြင်းဥပဒေ အခန်း(၃)မှာပြဋ္ဌာန်းထားပြီးလည်း ဖြစ်ပါတယ်။ လေးစား အပ်တဲ့ ဥက္ကဋ္ဌကြီးခင်ဗျား။ ယခင်ကျင်းပပြီးစီးခဲ့တဲ့ရွေးကောက်ပွဲကာလတွေမှာ လူမျိုးရေးနှင့် ဘာသာရေးကိုရောယှက်ပြီး အမုန်းစကားပြောဆိုတာတွေ၊ အမုန်းတရားများဖြန့်ဝေတာတွေ၊ သတင်းအမှားများဖြန့်ဝေပြီး စည်းရုံးလှုံ့ဆော်ကြတာတွေကို နိုင်ငံအနှံ့အပြားမှာ တွေ့မြင်နေရတာ အားလုံးအသိပဲဖြစ်ပါတယ်။ လူတစ်ယောက်ရဲ့ပါးစပ်ထဲကို အဆိပ်ထည့်ခံရရင် လူတစ်ယောက် တည်းပဲ သေစေနိုင်ပါတယ်။ လူတစ်ယောက်ရဲ့နားထဲကို မဟုတ်မမှန်လိမ်လည်ထားတဲ့ ဝါဒမှိုင်းတွေ၊ အမုန်းတရားတွေ ထည့်ခံလိုက်ရပြီဆိုရင်တော့ အဲဒီလူအပါအဝင် သူမိသားစု၊ သူ့ပတ်ဝန်းကျင်နှင့် နိုင်ငံအတွက်ပါ နစ်နာဆုံးရှုံးမှုများစွာကို ဖြစ်ပေါ်စေနိုင်ပါတယ်။

ဒါကြောင့် ဒီမိုကရေစီစနစ်ရှင်သန်လာဖို့ဆိုရင် ဘာသာရေးနှင့်နိုင်ငံရေးကို ရောထွေးပြီး စည်းရုံးလှုံ့ဆော်မှုများ၊ လူတစ်ဦးတစ်ယောက်၏ ဂုဏ်သိက္ခာနှင့် ကိုယ်ကျင့်တရားကို ထိခိုက်စေ နိုင်သည့်၊ ပဋိပက္ခဖြစ်ပေါ်စေနိုင်သည့် စည်းရုံးလှုံ့ဆော်မှုများ မဖြစ်ပေါ်လာစေဖို့အတွက် ပြည်ထောင်စုရွေးကောက်ပွဲကော်မရှင်က တည်ဆဲဥပဒေပါ ပြဋ္ဌာန်းချက်များနှင့်အညီ စောင့်ကြည့် ထိန်းကျောင်းပေးဖို့ လိုပါတယ်။ ဒါမှသာ တိုင်းရင်းသားပြည်သူလူထုတစ်ရပ်လုံးက မျှော်လင့် တောင့်တနေတဲ့ ဒီမိုကရေစီဖက်ဒရယ်ပြည်ထောင်စုကြီးကို တည်ဆောက်နိုင်မှာဖြစ်ပါတယ်။

သို့ဖြစ်ပါ၍ ပါ တီစုံဒီမိုကရေစီစနစ်ကို လက်ခံကျင့်သုံးနေသည့် နိုင်ငံတော်တွင် နိုင်ငံရေးပါတီများ မှတ်ပုံတင်ခြင်း ဥပဒေနှင့်အညီသတ်မှတ်ထားသော ဝန်ခံချက်များကို စောင့်ထိန်းလိုက်နာခြင်းရှိ/မရှိ ကို ပြည်ထောင်စုရွေးကောက်ပွဲကော်မရှင်အနေဖြင့် ပါတီများအပေါ်စိစစ်နေခြင်းရှိ/မရှိ သိလိုခြင်းနှင့် စပ်လျဉ်းသည့်မေးခွန်းကို နိုင်ငံတော်တည်ငြိမ်အေးချမ်းရေးနှင့် ပါတီစုံဒီမိုကရေစီစနစ်အခွန်ရှည် တည်တံ့စေရေးတို့အတွက်ရည်ရွယ်ပြီးမှ ပြည်သူများကိုယ်စား သိရှိလိုပါသဖြင့် ပြည်သူ့လွှတ်တော် ဥက္ကဋ္ဌကြီးမှတစ်ဆင့် လေးစားစွာဖြင့်မေးမြန်းရခြင်းဖြစ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ ပြည်ထောင်စုရွေးကောက်ပွဲကော်မရှင်က ဖြေကြားရန်ဖြစ်ပါတယ်။

ဖြေကြားချက်

ဦးမင်းဆွေ(အဖွဲ့တင်၊ ပြည်ထောင်စုရွေးကောက်ပွဲကော်မရှင်)။ ။ လေးစားအပ်ပါတဲ့ ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များခင်ဗျား။ ကျွန်တော့်အနေနဲ့ မန္တလေးတိုင်းဒေသကြီး၊ လယ်ဝေးမဲဆန္ဒနယ် ပြည်သူ့လွှတ်တော်ကိုယ်စားလှယ် ဦးမျိုးဇော်ဦးရဲ့ ကြယ်ပွင့်ပြမေးခွန်းနှင့်စပ်လျဉ်း၍ အောက်ပါအတိုင်း ရှင်းလင်းဖြေကြားသွားပါမယ်။ မန္တလေးတိုင်း ဒေသကြီး၊ လယ်ဝေးမဲဆန္ဒနယ် ပြည်သူ့လွှတ်တော်ကိုယ်စားလှယ် ဦးမျိုးဇော်ဦးရဲ့မေးခွန်းဟာ ပါတီစုံဒီမိုကရေစီစနစ်ကို လက်ခံကျင့်သုံးနေတဲ့နိုင်ငံမှာ နိုင်ငံရေးပါတီများမှတ်ပုံတင်ခြင်းဥပဒေ နှင့်အညီ သတ်မှတ်ထားတဲ့ဝန်ခံချက်များကို စောင့်ထိန်းလိုက်နာခြင်းရှိ/မရှိ ပြည်ထောင်စုရွေး ကောက်ပွဲကော်မရှင်အနေဖြင့် ပါတီများအပေါ်စိစစ်ခြင်းရှိ/မရှိနဲ့ ရှိပါက မည်သို့ဆောင်ရွက်နေသည် ကို သိလိုခြင်းဟူ၍ ဖြစ်ပါတယ်။ ပြည်ထောင်စုရွေးကောက်ပွဲကော်မရှင်ရဲ့အခန်း(၄)ကော်မရှင်ရဲ့ တာဝန်နှင့် လုပ်ပိုင်ခွင့်များ ပုဒ်မ ၁၀ ပုဒ်မခွဲ(၄)မှာ နိုင်ငံရေးပါတီများမှတ်ပုံတင်ခြင်းဥပဒေနှင့်အညီ နိုင်ငံရေးပါတီများကိုမှတ်ပုံတင်ခြင်း၊ ကြီးကြပ်ခြင်းနှင့် ကြီးကြပ်စေခြင်းဟု ပြဋ္ဌာန်းထားတဲ့အတွက်

နိုင်ငံရေးပါတီများဆောင်ရွက်ချက်များနှင့်စပ်လျဉ်း၍ ဥပဒေနှင့်အညီ ကြီးကြပ်ရမယ့်တာဝန်ဟာ ပြည်ထောင်စုရွေးကောက်ပွဲကော်မရှင်ရဲ့တာဝန်တစ်ရပ်ဖြစ်ပါတယ်။

နိုင်ငံရေးပါတီမှတ်ပုံတင်ခြင်းဥပဒေပုဒ်မ ၆ မှာအောက်ပါအတိုင်း ပြဋ္ဌာန်းထားပါတယ်။ ပုဒ်မ ၆ အောက်ပါအချက်များအား စောင့်ထိန်းလိုက်နာမည်ဖြစ်ကြောင်းဝန်ခံချက်ကို ပုဒ်မ ၅ အရ နိုင်ငံရေးပါတီမှတ်ပုံတင်ပေးရန် လျှောက်ထားသည့်လျှောက်လွှာတွင် ဖော်ပြရမည်။ (က) ပြည်ထောင်စု မပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေးနှင့် အချုပ်အခြာအာဏာတည်တံ့ခိုင်မြဲရေးကို ထိန်းသိမ်းစောင့်ရှောက်ရေး၊ (ခ) တရားဥပဒေစိုးမိုးရေးနှင့် အေးချမ်းသာယာရေးကို ထိန်းသိမ်းစောင့်ရှောက်ရေး၊ (ဂ) ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေကို လေးစားလိုက်နာရေး၊ (ဃ) လူမျိုးရေး သို့မဟုတ် ဘာသာရေး သို့မဟုတ် လူတစ်ဦးချင်း သို့မဟုတ် လူအများနှင့်ပတ်သက်၍ သိက္ခာ၊ ကိုယ်ကျင့်တရားကိုထိခိုက်စေနိုင်သည့် ရေးသားမှု၊ ဟောပြောမှု သို့မဟုတ် စည်းရုံးလှုံ့ဆော်မှုမပြုလုပ်ရေး၊ (င) ဘာသာရေးကို နိုင်ငံရေးအတွက် အလွဲသုံးစားမပြုရေး၊ (စ) နိုင်ငံခြားတိုင်းပြည်တစ်ခုခုရဲ့ အစိုးရ သို့မဟုတ် ဘာသာရေးအဖွဲ့အစည်း သို့မဟုတ် တခြားအဖွဲ့အစည်း သို့မဟုတ် ပုဂ္ဂိုလ်တစ်ဦးဦးထံမှ ငွေကြေး၊ ပစ္စည်း၊ တခြားအထောက်အပံ့တွေကို တိုက်ရိုက်ဖြစ်စေ၊ သွယ်ဝိုက်၍ဖြစ်စေ ရယူသုံးစွဲခြင်း သို့မဟုတ် ယင်းတို့၏ဩဇာခံယူခြင်းမပြုရေးဆိုပြီးတော့ ပါရှိပါတယ်။

နိုင်ငံရေးပါတီတစ်ရပ်ရပ်တည်ထောင်ခွင့်စတင်လျှောက်ထားတဲ့အချိန်ကစပြီးတော့ ပုဒ်မ ၆ ပါ ဖော်ပြချက်များကို လိုက်နာမည်ဖြစ်ကြောင်း ဝန်ခံလက်မှတ်ရေးထိုး၍ တင်ပြရပါတယ်။ လျှောက်လွှာပါအချက်များနှင့် ကတိဝန်ခံပြုချက်များ၊ အခြားလိုအပ်တဲ့အချက်အလက်များကို စိစစ်ပြီးတော့ ဥပဒေပါ ပြဋ္ဌာန်းချက်များနှင့်ကိုက်ညီမှသာလျှင် ပါတီတည်ထောင်ခွင့်၊ မှတ်ပုံတင်ခွင့်ပြုပါတယ်။ နိုင်ငံရေးပါတီများရဲ့ရုံးခန်းများဖွင့်လှစ်ခြင်း၊ ပါတီဆိုင်းဘုတ်တင်ခြင်း၊ ပါတီရုံးခန်းများမှာ ပါတီဆိုင်ရာ မူဝါဒ

လမ်းစဉ်၊ ဟောပြောပွဲများ ပြုလုပ်ခြင်း၊ သင်တန်းပေးခြင်းတို့နှင့်စပ်လျဉ်းပြီးတော့ သက်ဆိုင်ရာ ရွေးကောက်ပွဲကော်မရှင်အဖွဲ့ခွဲသို့ အသိပေးရန်ကိုလည်းကောင်း၊ ပါတီရုံးခန်းပြင်ပမှာ ဟောပြောခြင်း၊ တွေ့ဆုံစည်းရုံးခြင်း၊ စုရုံးခြင်းတို့နှင့်စပ်လျဉ်းပြီးတော့ သက်ဆိုင်ရာတည်ဆဲဥပဒေများနှင့်အညီ သက်ဆိုင်ရာအဖွဲ့အစည်းများသို့ တင်ပြဆောင်ရွက်ကြရန်ကိုလည်းကောင်း၊ ညွှန်ကြားချက်များ ထုတ်ပြန်ပြီးတော့ ကြီးကြပ်ဆောင်ရွက်လျက်ရှိပါတယ်။ အဆိုပါဆောင်ရွက်ချက်များနှင့်အညီ အလေးထားလိုက်နာဆောင်ရွက်စေရေးအတွက်လည်း မိမိတို့ဒေသတွင်းရှိ နိုင်ငံရေးပါတီများကို ထပ်ဆင့်အကြောင်းကြား အသိပေးကြပ်မတ်ပေးရန်အတွက် ရွေးကောက်ပွဲကော်မရှင်အဖွဲ့ခွဲ အဆင့်ဆင့်ကိုလည်း လမ်းညွှန်ထားပြီးဖြစ်ပါတယ်။ ပြည်ထောင်စုရွေးကောက်ပွဲကော်မရှင်ဟာ နိုင်ငံရေးပါတီများရဲ့ ပါတီတွင်းကိစ္စရပ်များမှာ ဝင်ရောက်စွက်ဖက်တဲ့ အပြုအမူသဘောမျိုး မသက်ရောက်စေဘဲနဲ့ နိုင်ငံရေးပါတီများရဲ့ ပါတီတွင်းစည်းရုံးဟောပြောရေး၊ ပါတီမူဝါဒရှင်းလင်း ခြင်း၊ ပါတီများရဲ့မူဝါဒသဘောထားထုတ်ပြန်ကြေညာခြင်း၊ မဲဆွယ်စည်းရုံးခြင်းတို့ကိုဆောင်ရွက် ရာမှာ တည်ဆဲဥပဒေပြဋ္ဌာန်းချက်များနှင့်အညီ အလေးထားလိုက်နာဆောင်ရွက်ကြရန်နှင့် တည်ဆဲ ဥပဒေတစ်ရပ်ရပ်ကိုလိုက်နာရန် ပျက်ကွက်ကြောင်း၊ ဖောက်ဖျက်ကျူးလွန်ကြောင်း စစ်ဆေးတွေ့ရှိ ပါ က နိုင်ငံရေးပါတီများမှတ်ပုံတင်ခြင်းနှင့်အညီ နိုင်ငံရေးပါတီအဖြစ် မှတ်ပုံတင်ထားခြင်းကို ယာယီ ရပ်ဆိုင်းခြင်း၊ ကာလသတ်မှတ်၍ ညွှန်ကြားခြင်း၊ ညွှန်ကြားချက်အတိုင်း လိုက်နာရန်ပျက်ကွက်သည့် ပါတီအား နိုင်ငံရေးပါတီအဖြစ်မှတ်ပုံတင်ခြင်းကိုပယ်ဖျက်၍ ပါတီကိုလည်းဖျက်သိမ်းတဲ့အထိ ဥပဒေနဲ့အညီအရေးယူဆောင်ရွက်မည်ဖြစ်ကြောင်း နိုင်ငံရေးပါတီအားလုံးသို့လည်း ညွှန်ကြားထားပြီး ဖြစ်ပါတယ်။ နိုင်ငံရေးပါတီအဖြစ် မှတ်ပုံတင်ထားခြင်းကို ယာယီရပ်ဆိုင်းထားတဲ့ နိုင်ငံရေးပါတီ ခြောက်ပါတီရှိပြီးတော့ ညွှန်ကြားချက်အတိုင်း လိုက်နာဆောင်ရွက်ခဲ့တဲ့အတွက်ကြောင့်မို့လို့ ပါတီလုပ်ငန်းများကို ဆက်လက်လုပ်ဆောင်ခွင့်ပြုခဲ့တဲ့ နိုင်ငံရေးပါတီနှစ်ပါတီ၊ ညွှန်ကြားချက်ကို

မလိုက်နာ၍ ဖျက်သိမ်းလိုက်သည့်နိုင်ငံရေးပါတီတစ်ပါတီနှင့် ယာယီရပ်ဆိုင်းထားတဲ့နိုင်ငံရေးပါတီ သုံးပါတီရှိပါတယ်။ ပြည်ထောင်စုရွေးကောက်ပွဲကော်မရှင်ဟာ မှတ်ပုံတင်ထားတဲ့နိုင်ငံရေးပါတီများရဲ့ ဆောင်ရွက်ချက်များနှင့်စပ်လျဉ်း၍ ဖြစ်စဉ်များအပါအဝင် မိမိတို့နယ်မြေအတွင်းပြုလုပ်တဲ့ ပါတီ လှုပ်ရှားမှုများကို အချိန်နှင့်တစ်ပြေးညီတင်ပြရန် သက်ဆိုင်ရာရွေးကောက်ပွဲကော်မရှင်အဖွဲ့ခွဲများ အဆင့်ဆင့်သို့လည်း ညွှန်ကြားထားရှိပါတယ်။ ကော်မရှင်အဖွဲ့ခွဲအဆင့်ဆင့်ကတင်ပြလာတဲ့ ပါတီ များရဲ့လှုပ်ရှားဆောင်ရွက်မှုများကို မှတ်တမ်းတင်ထားရှိပြီးတော့ ဝန်ခံချက်များအပေါ် လိုက်နာခြင်း ရှိ/မရှိစိစစ်ဆောင်ရွက်လျက်ရှိပါတယ်။ လိုအပ်ပါက သက်ဆိုင်ရာပါတီမှ တာဝန်ရှိသူများကို ခေါ်ယူ တွေ့ဆုံခြင်း၊ အသိပေးဆွေးနွေးခြင်း၊ ဝန်ခံကတိလက်မှတ်ရေးထိုးစေခြင်း၊ မှတ်ပုံတင်ထားခြင်းကို ကာလသတ်မှတ်၍ ယာယီရပ်ဆိုင်းခြင်း၊ ယာယီရပ်ဆိုင်းထားတဲ့ကာလအတွင်း လိုအပ်သည်များကို လိုက်နာဆောင်ရွက်ရန် အချိန်ကာလသတ်မှတ်၍ ညွှန်ကြားခြင်းစတဲ့ နိုင်ငံရေးပါတီများ မှတ်ပုံတင်ခြင်းဥပဒေနှင့်အညီလည်းပဲ ကြီးကြပ်ဆောင်ရွက်လျက်ရှိပါတယ်။ နိုင်ငံရေးပါတီ မှတ်ပုံတင်ခြင်းဥပဒေပုဒ်မ ၆ ပါ ခံဝန်ချက်များလေးစားလိုက်နာရန် သက်ဆိုင်ရာနိုင်ငံရေးပါတီမှ တာဝန်ရှိသူများကို ခေါ်ယူတွေ့ဆုံသတိပေးဆောင်ရွက်ခဲ့ရသည့် နိုင်ငံရေးပါတီနှစ်ပါတီရှိခဲ့ပြီးတော့ ပုဒ်မ ၆ ကို စောင့်ထိန်းလိုက်နာရန်ပျက်ကွက်ခြင်းကြောင့် ပုဒ်မ ၁၂ အရဖျက်သိမ်းရတဲ့ပါတီ မရှိသေးပါကြောင်း ရှင်းလင်းတင်ပြအပ်ပါတယ်။ သို့ဖြစ်ပါ၍ ပြည်ထောင်စုရွေးကောက်ပွဲကော်မရှင် ဟာ နိုင်ငံတော်အတွင်းမှာ နိုင်ငံရေးပါတီများရှင်သန်တိုးတက်လာစေရေး၊ နိုင်ငံသားများအတွင်းမှာ ဒီမိုကရေစီအလေ့အကျင့်များ တိုးတက်လာစေရေးတို့အတွက် အဓိကအခန်းကဏ္ဍတစ်ခုမှာပါဝင် နေတဲ့ နိုင်ငံရေးပါတီများရဲ့ ဆောင်ရွက်ချက်များကို တည်ဆဲနိုင်ငံရေးပါတီမှတ်ပုံတင်ခြင်းဥပဒေ၊ နည်းဥပဒေများပါ ပြဋ္ဌာန်းချက်များနှင့်အညီ ကြီးကြပ်ဆောင်ရွက်လျက်ရှိပါကြောင်း ရှင်းလင်း တင်ပြဖြေကြားအပ်ပါတယ်ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ ဒီကနေ့အတွက် မေးခွန်းများ မေးမြန်း၊ ဖြေကြားခြင်းအစီအစဉ်ပြီးပါပြီ။ အစည်းအဝေးကို ၃၀ မိနစ်ခန့် ခေတ္တရပ်နားမှာ ဖြစ်ပါတယ်။

အချိန်၊ ၁၁:၃၀။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံးထွက်ခွာနိုင်ပါပြီခင်ဗျား။

[အစည်းအဝေး မိနစ် ၃၀ ခန့်ခေတ္တရပ်နားပါသည်။]

အချိန်၊ ၁၂:၀၀။

အခမ်းအနားမှူး။ ။ ပြည်သူ့လွှတ်တော်ကိုယ်စားလှယ်များနှင့် ဧည့်သည်တော်များ ခင်ဗျား။

အခမ်းအနားမှူး။ ။ အစည်းအဝေးပြန်လည်စတင်တော့မှာဖြစ်ပါတယ်။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ကြွရောက်လာပါပြီခင်ဗျား။

အခမ်းအနားမှူး။ ။ အားလုံးထိုင်နိုင်ပါပြီခင်ဗျား။

အမျိုးသားလွှတ်တော်က ပြင်ဆင်ချက်ဖြင့် ပြန်လည်ပေးပို့လာသော မြန်မာနိုင်ငံ ဘူမိသိပ္ပံကောင်စီ ဥပဒေကြမ်းကို လက်ခံရရှိကြောင်းနှင့် ပြင်ဆင်ချက် အဆိုတင်သွင်း လိုသည့် လွှတ်တော်ကိုယ်စားလှယ်များအမည်စာရင်း တင်သွင်းနိုင်ကြောင်း လွှတ်တော်သို့ အသိပေးတင်ပြခြင်း

ဥက္ကဋ္ဌ။ ။ အစီအစဉ် ၆ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်မှ စတင်ဆွေးနွေး၍ ပြင်ဆင်ချက်ဖြင့်အတည်ပြုခဲ့ပြီး အမျိုးသားလွှတ်တော်သို့ ပေးပို့ထား သော မြန်မာနိုင်ငံဘူမိသိပ္ပံကောင်စီ ဥပဒေကြမ်းကို ၆-၁၂-၂၀၁၉ ရက်နေ့မှာ အမျိုးသားလွှတ်တော်က ပြင်ဆင်ချက်ဖြင့်ပြန်လည်ပေးပို့လာပါတယ်။ ပြင်ဆင်ချက်မိတ္တူကိုလည်း ကိုယ်စားလှယ်များထံ ဖြန့်ဝေထားပြီးဖြစ်ပါတယ်။ ယင်းဥပဒေကြမ်းနှင့်စပ်လျဉ်းပြီး ပြင်ဆင်ချက်အပေါ် ဆွေးနွေးရန် အဆိုတင်သွင်းလိုသူများအနေနဲ့ ဆွေးနွေးလိုသည့် ဥပဒေကြမ်း၏ အပိုဒ်၊ အပိုဒ်ခွဲ၊ အကြောင်းအရာ ကိုတိတိကျကျ ဖော်ပြ၍ ၂၀-၁၂-၂၀၁၉ ရက် (သောကြာနေ့) ညနေ ၄ နာရီနောက်ဆုံးထားပြီး ပြည်သူ့လွှတ်တော်ရုံး၊ ညွှန်ကြားရေးမှူးချုပ်ထံ အမည်စာရင်း တင်သွင်းရန်ဖြစ်ကြောင်း အသိပေး ကြေညာပါတယ်။

ပြည်သူ့လွှတ်တော် ပညာရေးမြှင့်တင်မှုကော်မတီရဲ့ နှစ်ပတ်လည်အစီရင်ခံစာကို

လွှတ်တော်ကိုယ်စားလှယ်များက ဆွေးနွေးခြင်း

ဥက္ကဋ္ဌ။ ။ အစီအစဉ် ၇ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၂)ရက်မြောက်နေ့တွင် တင်သွင်းခဲ့တဲ့ ပညာရေးမြှင့်တင်မှုကော်မတီရဲ့ နှစ်ပတ်လည်အစီရင်ခံစာနှင့်စပ်လျဉ်းပြီး ဆွေးနွေးလိုကြောင်းလွှတ်တော်ကိုယ်စားလှယ်လေးဦးက အမည်စာရင်းတင်သွင်းလာပါတယ်။

ဥက္ကဋ္ဌ။ ။ ပထမဦးစွာ ကသာမဲဆန္ဒနယ်မှ ဦးမြင့်ကြည်ကို ဆွေးနွေးရန် ဖိတ်ခေါ်ပါတယ်။

ဦးမြင့်ကြည်(ကသာမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် အားလုံးမင်္ဂလာပါခင်ဗျား။ ကျွန်တော်ကတော့ ကသာမဲဆန္ဒနယ်က ပြည်သူ့လွှတ်တော်ကိုယ်စားလှယ် ဦးမြင့်ကြည်ဖြစ်ပါတယ်။ ပညာရေးမြှင့်တင်မှုလုပ်ငန်းများ ဖွံ့ဖြိုးတိုးတက်ရေးအတွက် ပညာရေး မူကြမ်း

လိုအပ်ချက်များကိုဆောင်ရွက်ရာတွင် အောက်ပါအတိုင်းကဏ္ဍခွဲခြား၍ သက်ဆိုင်ရာပြည်ထောင်စု ဝန်ကြီးဌာနနှင့်ညှိနှိုင်းဆောင်ရွက်လျက်ရှိပါသည်ဆိုတဲ့ အစီရင်ခံစာရဲ့အပိုဒ် ၁၁ အပိုဒ်ခွဲ(ခ)မှာပါတဲ့ ကျောင်းဆောင်သစ်ဆောက်လုပ်ခြင်းဆိုတဲ့ ခေါင်းစဉ်ငယ်အောက်မှာ (၁)အန္တရာယ်ရှိကျောင်း ဆောင်များအသစ်ပြန်လည်ဆောက်လုပ်ခြင်း၊ (၂) ဥပဓိရုပ်မကောင်းသော ကျောင်းဆောင်များ အသစ်ဆောက်လုပ်ခြင်း၊ (၃) သဘာဝဘေးအန္တရာယ်ကြောင့် ကျောင်းများပြောင်းရွှေ့ဆောက်လုပ် ခြင်းဆိုတဲ့ ကဏ္ဍကို ကျွန်တော်ဆွေးနွေးမှာဖြစ်ပါတယ်။

ဥက္ကဋ္ဌကြီးခင်ဗျား။ ကျွန်တော်တို့ကျောင်းတွေဆောက်တယ်ဆိုတာက သားတွေ၊ သမီးတွေ၊ မြေးတွေ၊ မြစ်တွေမရှိမဖြစ်ပါ။ အဲဒီတော့ကျွန်တော်စဉ်းစားမိတာက ကျွန်တော်တို့ငယ်ငယ်တုန်းက နေခဲ့တဲ့ ကျောင်းတွေဟာ ကျွန်တော်တို့မမွေးခင်ကတည်းက ပြောရမယ်ဆိုရင်တော့ လွတ်လပ်ရေး မရခင်ကတည်းက ဆောက်ထားတဲ့ကျောင်းတွေအများကြီး ရှိပါတယ်။ အဲဒီကျောင်းတွေဟာ အခု အချိန်အထိအောင်ကိုမှ အကောင်းပကတိ အများကြီးရှိပြီးတော့မှ မြို့နယ်တိုင်း၊ မြို့နယ်တိုင်း ကြည့်ရင်လည်း ဒို့မြို့နယ်ကကျောင်းအားဖြင့် အနှစ် ၅၀ ပြည့် ရွှေရတုသဘင်၊ ၇၅ နှစ်မြောက် ရွှေရတုသဘင်၊ အနှစ် ၁၀၀ ပြည့် ရွှေရတုသဘင်စသည်ဖြင့် ကျွန်တော်တို့ကျင်းပနိုင်လောက်အောင် ခိုင်ခိုင်ခံ့ခံ့ကောင်းကောင်းမွန်မွန်နှင့် အများကြီးရှိပါတယ်။ သို့သော် ကျွန်တော်တို့ နောက်ပိုင်း ကျောင်းတွေမှာကျတော့ အခြေအနေက တော်တော်များများမြို့နယ်တိုင်းလိုလိုမှာလည်း အသံတွေ ထွက်နေတယ်။ လွှတ်တော်မှာလည်း။ ကျွန်တော်တို့ Power Point တွေနှင့် ခဏခဏပြတယ်။ ဆိုတော့ အရည်အသွေးအတော်ညံ့ဖျင်းပြီးတော့ စေတနာမဲ့စွာ ဆောက်သွားတဲ့ကျောင်းတွေရှိတယ် ဆိုတော့ ကျွန်တော် Power Point နှင့် တင်ပြခွင့်ပြုပါခင်ဗျား။

အဲဒီတော့ နောက်ပိုင်းမှာဆောက်သွားတဲ့ ကျွန်တော်တို့မြို့နယ်က ကျောင်းတစ်ကျောင်းပါ။ ကျောင်းခန်းထဲက သမံတလင်းခင်းထားတဲ့ အနေအထားအခုဒီလိုဖြစ်နေပါပြီ။ ဒါ တံခါးမကြီးနှင့်

စာရွေးကိုက်ပုံစံမျိုးလေးပေါ့ဗျာ။ အပေါ်ကားအောက်ရှုလေး လိမ်ဖယ်၊ လိမ်ဖယ်လေးပါ။ အဲဒီတော့ ကျွန်တော်တို့က ဒီလိုတွေဘာကြောင့်ဖြစ်နေကြသလဲဆိုတော့ ဥပဒေနှင့်ကွပ်ညှပ်မှုဆိုတာ တကယ်ကို လိုနေပါပြီ။ အဲဒီတော့ကျွန်တော်တို့က ဒီတင်ဒါအောင်တဲ့ ကုမ္ပဏီတွေရှိမယ်။ တင်ဒါအောင်တဲ့ ကုမ္ပဏီတွေကို ဆောက်ခွင့်ပေးလိုက်တယ်။ ဆောက်သွားတယ်။ ပြီးတော့ ဒီအတိုင်းဖြစ်တဲ့ ကျောင်းတွေအများကြီးပါပဲ။ တစ်ပြည်လုံးမှာဆိုတော့ အဲဒီကုမ္ပဏီတွေကို တချို့ကလည်းပြန်ပြီး တော့ ဆက်သွယ်လို့ရတယ်။ တချို့ကလည်း ဘယ်ရောက်လို့ရောက် သွားမှန်းမသိဘူးဆိုတော့ဒီကိစ္စ တွေကို ကျွန်တော်တို့ ဖြေရှင်းဖို့အတွက် နံပါတ်(၁) တင်ဒါစိစစ်တဲ့အဖွဲ့ ဒီအဖွဲ့မှာလည်းပဲ တာဝန်ရှိတယ်။ နောက်တစ်ခါ သက်ဆိုင်ရာမြို့နယ်ပညာရေးမှူးတွေမှာ ကိုယ့်မြို့နယ်သူမြို့နယ် အလိုက် ဘယ်ကျောင်းတွေကဖြင့် ကိုယ့်မြို့နယ်ထဲမှ မြို့ပေါ်ကဘယ်ကျောင်းတွေ၊ ရွာတွေက ဘယ်ကျောင်းတွေကဖြင့် ဒီလို အနေအထားရှိတယ်ဆိုပြီးတော့ စာရင်းကောက်ပြီးတော့မှ ဓာတ်ပုံနှင့် တကွ သက်ဆိုင်ရာတိုင်းဒေသကြီးပညာရေးမှူးရုံးကို ပို့ထားမယ်ဆိုလို့ရှိရင် နောက်လာမည့်နှစ်တွေမှာ တင်ဒါဆွဲမယ်ဆိုလို့ရှိရင် ဒီကုမ္ပဏီ၊ ဒီကုမ္ပဏီတွေကဖြင့် ဒီလိုဒီလိုကျောင်းတွေဆောက်သွားတယ် ဆိုပြီးတော့မှ တင်ဒါရွေးချယ်ရေးအဖွဲ့တွေနှင့် ဆက်သွယ်ပြီးတော့မှ နောက်ထပ်ဆောက်လုပ်ခွင့် မပေးဖို့ ဒီလိုဟာမျိုးတွေ။ အခုတော့ ကျွန်တော်တို့က ဘာမှလည်းကျွန်တော်တို့ ဆောက်ပြီးတော့ ပစ်သွားတယ်။ သူတို့ပိုက်ဆံယူပြီးထွက်သွားတယ်။ Blacklist သွင်းလိုက်တယ်လို့ပြောတယ်။ Blacklist သွင်းလိုက်လည်းဒီလူတွေကဂရုမစိုက်ဘူး။ Blacklist မသွင်းလည်းဒါပဲ။ Blacklist သွင်းလိုက်လည်း ဒါကလည်း ဂရုစိုက်မှာမဟုတ်ပါဘူး။ အဲဒီတော့ ခုနက ဆောက်လုပ်ရေး ဒုတိယ ဝန်ကြီးဖြေသွားတဲ့ ကိစ္စလေးရှိပါတယ်။ ဆောက်လုပ်ရေးကဏ္ဍတစ်ခုလုံး လွှမ်းခြုံနိုင်တဲ့ အဆောက် အဦနှင့်ဆောက်လုပ်ရေး ကဏ္ဍဖွံ့ဖြိုးတိုးတက်ရေးဥပဒေကိုလည်း အမြန်ဆုံးအကောင်အထည် ပေါ်လာနိုင်ပါစေလို့ ဆုတောင်းပါတယ်။ ဒါမှသာလျှင် ဒီကိစ္စတွေကို ဖြေရှင်းလို့ရမယ်လို့ ယူဆပါ

တယ်။ လောလောဆယ် ဖြစ်စေချင်တာကတော့ သက်ဆိုင်ရာမြို့နယ်ပညာရေးမှူးများကလည်း ကိုယ့်မြို့နယ်သူမြို့နယ်မှာရှိတဲ့ ဘယ်ကျောင်းတွေ၊ ဘယ်ကျောင်းတွေ ဘယ်လိုအရည်အသွေးတွေ မမီဘဲနဲ့တင်ဒါစည်းကမ်း မရှိဘဲနဲ့မညီဘဲနဲ့ ဖြစ်သွားပါတယ်။ အဲဒီဥစ္စာဘယ်ကုမ္ပဏီတွေက တာဝန်ယူဆောက်ပါတယ်ဆိုတဲ့ ဥစ္စာလေးတွေစာရင်းပြုစုပြီးတော့မှ တခြားလူတွေပြုစုလို့မရဘူး။ သက်ဆိုင်ရာ မြို့နယ်ပညာရေးမှူးကတစ်ဆင့် သူတို့ပဲလုပ်နိုင်တယ်။ အဲဒီစာရင်းလေးကို သက်ဆိုင် ရာ တိုင်းပညာရေးရုံးကိုပို့လိုက်လို့ရှိရင်ဖြင့် သက်ဆိုင်ရာ တိုင်းပညာရေးရုံးကလည်း တင်ဒါ ရွေးချယ်ရေးအဖွဲ့တွေနှင့် ဆက်သွယ်ပြီးတော့ ဒီကုမ္ပဏီတွေကတော့ ဒီလိုဖြစ်သွားပါတယ်။ ကျွန်တော်တို့မြို့နယ်မှာလည်း တော်တော်ကြီးစုတ်စုတ်ပြတ်ပြတ်ဖြစ်သွားတဲ့ ကုမ္ပဏီတချို့က ဒီနှစ်၂၀၁၉-၂၀၂၀ မှာတောင် ဆက်ပါနေတယ်။ အဲဒီလိုတွေဖြစ်နေတော့ ဒီဒဏ်တွေကိုက ကျွန်တော် တို့ သားတွေ၊ သမီးတွေ၊ မြေးတွေ၊ မြစ်တွေခံရမှာပါ။ အဲဒီတော့ လိုရင်းတိုရှင်းပြောရရင်တော့ ဒီဆောက်လုပ်ရေးနှင့်ပတ်သက်ပြီးတော့ အစီရင်ခံစာမှာပါတဲ့ ကျောင်းသစ်တွေဆောက်လုပ်တဲ့ကိစ္စ မှာ ဒီအကြံပြုချက်လေးတစ်ခုတော့ အကြံပြုရင်းနဲ့ ဒီအစီရင်ခံစာကို ထောက်ခံဆွေးနွေးပါတယ် ခင်ဗျား။ ကျေးဇူးတင်ပါတယ်။

ဥက္ကဋ္ဌ။ ။ မြင်းခြံမဲဆန္ဒနယ်မှ ဦးစိန်မြင့်ကို ဆွေးနွေးရန်ဖိတ်ခေါ်ပါတယ်။

ဦးစိန်မြင့်(မြင်းခြံမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် အားလုံးပဲမင်္ဂလာပါ။ ကျွန်တော်ကတော့ မန္တလေးတိုင်းဒေသကြီး၊ မြင်းခြံမဲဆန္ဒနယ်က ပြည်သူ့ လွှတ်တော်ကိုယ်စားလှယ် ဦးစိန်မြင့် ဖြစ်ပါတယ်။ ပြည်သူ့လွှတ်တော် ပညာရေးမြှင့်တင်မှု ကော်မတီလုပ်ငန်းအစီရင်ခံစာ(၁/၂၀၁၉)ကို ဆွေးနွေးသွားမှာဖြစ်ပါတယ်။ အဲဒီတော့ ဒီအစီရင်ခံစာ မှာ အပိုဒ် ၂၁ ပိုဒ်နဲ့တင်ပြထားပါတယ်။ အပိုဒ် ၂ မှာ ရည်ရွယ်ချက်လေးချက်ဖြစ်ပြီးတော့ ရည်ရွယ်ချက်(ဂ)နှင့်(ဃ)တို့မှာ ပြည်သူလူထုရဲ့ဆန္ဒနဲ့အညီ ပညာရေးဆိုင်ရာလိုအပ်ချက်များ

ကိုလေ့လာ၍ ကော်မတီဆောင်ရွက်ပေးနေမှုကို ပြည်သူများသိရှိစေဖို့ဆိုတဲ့အချက်မှာ ပြည်သူ့ဆန္ဒဆိုတာမှာ တစ်နိုင်ငံလုံးမှာရှိတဲ့ လူတန်းစားအလွှာအသီးသီးက လူထုဆန္ဒဖြစ်ဖို့လိုပါတယ်။ ဒေသအနည်းငယ်ကိုအခြေခံတဲ့ လူထုဆန္ဒမဖြစ်ဖို့လည်း လိုပါတယ်။ အဲဒီတော့ ပညာရေးမြှင့်တင်မှုကော်မတီရဲ့လုပ်ဆောင်ချက်တွေကို ပြည်သူအများသိရှိဖို့ ဒေသအသီးသီးက မိဘ၊ ဆရာအသင်းတွေ၊ ကျောင်းအကျိုးတော်ဆောင်တွေ၊ ဒေသခံလူထုများနဲ့ တွေ့ဆုံပွဲများကျင်းပပေးဖို့လိုပါတယ်။ ပညာရေးမြှင့်တင်ကော်မတီမှာမပါသော်လည်းဘဲ သက်ဆိုင်ရာမဲဆန္ဒနယ်အသီးသီးမှာရှိနေတဲ့ လွှတ်တော်ကိုယ်စားလှယ်တွေရဲ့အကူအညီနဲ့ လူထုတွေ့ဆုံပွဲများ ပညာရေးနှင့်ပတ်သက်၍ ရှင်းလင်းပြပြီး လူထုရဲ့ဆန္ဒခံယူဖို့လိုကြောင်း အကြံပြုအပ်ပါတယ်။

ပညာရေးဝန်ကြီးဌာနနဲ့ KG၊ Grade-1၊ Grade-2 မျိုးဆက်သစ်များရဲ့ပညာရေးအတွက် အခြေခံဆရာဆရာမများရဲ့ ကျွမ်းကျင်မှုနဲ့ လေ့ကျင့်သင်ကြားမှုအစီရင်ခံစာနှင့်ပတ်သက်ပြီး လွှတ်တော်ကိုယ်စားလှယ်များရဲ့ဆွေးနွေးချက်တွေ၊ တင်ပြချက်တွေ၊ အဲဒါတွေကို လက်တွေ့အကောင်အထည်ဖော်နိုင်ဖို့ရာအတွက် သက်ဆိုင်ရာပညာရေးဝန်ကြီးဌာနကိုတင်ပြပြီး လက်တွေ့ဆောင်ရွက်မှုရှိ/မရှိတို့ကိုလည်း လေ့လာသုံးသပ်သင့်ပါတယ်။ သုံးသပ်ချက်ကိုလည်း လွှတ်တော်သို့ တင်ပြဖို့လိုပါတယ်။ ပညာရေးမြှင့်တင်မှုကော်မတီကိုပေးပို့တဲ့ တိုင်ကြားစာ၊ အသနားခံစာ၊ အကြံပြုစာ ဒါကတော့ ကော်မတီရဲ့တာဝန်ခြောက်ရပ်မှာ (စ)မှာပါတဲ့ဟာ ဖြစ်ပါတယ်။ အဲဒီတော့ စုစုပေါင်းဟာ ၂၃၁ စောင် အနက် ၁၆၆ စောင်ကို သက်ဆိုင်ရာပညာရေးဝန်ကြီးဌာနကို လွှဲပြောင်းဖြေရှင်းပေးခဲ့တယ်လို့ဖော်ပြပါတယ်။ အဲဒီတော့ တင်ပြစာတွေ၊ တိုင်ကြားစာတွေ၊ အသနားခံစာစသည်တို့ရဲ့ တစ်ခုစီရဲ့အရေအတွက်မှာလည်း ဒီအစီရင်ခံစာမှာ တိတိကျကျဖော်ပြပေးသင့်ကြောင်း အကြံပြုပါတယ်။

ပညာရေးမြှင့်တင်မှုလုပ်ငန်းများ ဖွံ့ဖြိုးတိုးတက်ရေးအတွက် ဆောင်ရွက်တဲ့အခါမှာ ကဏ္ဍ သုံးခုခွဲလိုက်ပါတယ်။ ဒါလည်းအင်မတန်မှကောင်းပါတယ်။ ကျောင်းအဆင့်တိုးမြှင့်တာတို့၊ သဘာဝ ဘေးကြောင့်မို့ ပျက်သွားတဲ့ကျောင်းတွေ ပြန်ပြုပြင်တာတို့ ဒါနဲ့ပတ်သက်လို့ ဝန်ကြီးဌာနနဲ့ ညှိနှိုင်းဆောင်ရွက်တာကိုတော့ ကြိုဆိုအပ်ပါတယ်။ ကော်မတီရဲ့ပညာရေးနှီးနှောဖလှယ်ပွဲများကို ကျင်းပပြုလုပ်တဲ့အခါမှာ အဲဒီဟာတွေကိုလည်း ဒီနှီးနှောဖလှယ်ပွဲတွေကိုလည်း ထောက်ခံပါတယ်။ အဲဒီတော့ ဒါပေမဲ့ ပညာရေးနှီးနှောဖလှယ်ပွဲမှ ဆွေးနွေးချက်တွေ၊ ဆောင်ရွက်ချက်တွေကို ပညာ ရေးမှာ လက်တွေ့အကောင်အထည်ဖော်နေတဲ့ ဆရာဆရာမများကို သက်ဆိုင်ရာဝန်ကြီးဌာနမှ တစ်ဆင့် အသိပေးဖြန့်ဖြူးပေးဖို့ဆောင်ရွက်သင့်ကြောင်း အကြံပြုပါတယ်။ ပြည်ပခရီးစဉ်များမှာ ပညာရေးနဲ့ပတ်သက်ပြီးတော့ သွားရောက်လေ့လာခဲ့တဲ့တွေ့ဆုံဆွေးနွေးခဲ့တဲ့အချက်တွေကို မိမိ နိုင်ငံမှာကျင့်သုံးနေတဲ့ ပညာရေးမူဝါဒနဲ့လျော်ညီတဲ့ကဏ္ဍတွေကို ဒါတွေကို သက်ဆိုင်ရာ ပြည်ထောင်စုဝန်ကြီးဌာနတွေကို တင်ပြသင့်ကြောင်း အကြံပြုအပ်ပါတယ်။

ဒုတိယအကြိမ် ပြည်သူ့လွှတ်တော် ၂၁-၆-၂၀၁၈ မှ ၁၉-၉-၂၀၁၉ ထိ ပညာရေးမြှင့်တင်မှု ကော်မတီရဲ့ အစည်းအဝေးကျင်းပမှုအခြေပြဇယားမှာ ၃၄ ကြိမ်တိတိကျင်းပခဲ့ကြောင်းနဲ့ အခြေခံ ဥပဒေကြမ်းနဲ့ပတ်သက်ပြီးတော့ ၁၀ ကြိမ်တိတိကျင်းပကြောင်းသိရ၍ ပညာရေးမြှင့်တင်မှုလုပ်ငန်း အတွက် အကျိုးသက်ရောက်မှုရှိနိုင်ပါတယ်။ ပညာရေးမြှင့်တင်မှုကော်မတီများရဲ့ အရည်အသွေး တိုးတက်လာမှုကြောင့် ပညာရေးပြုပြင်ပြောင်းလဲမှုကို အောင်မြင်အောင်ဆောင်ရွက်နိုင်သဖြင့် ၎င်းအမျိုးသားပညာရေးမဟာဗျူဟာစီမံကိန်း(NESP) အဲဒီမှာ KG+12 ပညာရေးစနစ် အကောင်အထည်ဖော်မှုအောင်မြင်စေရန် ဝိုင်းဝန်းဆောင်ရွက်မှုတွေကိုကြိုဆိုပါကြောင်း ဆွေးနွေး အပ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။

။ မင်းတုန်းမဲဆန္ဒနယ်မှ ဒေါ်ခင်သန်းနု ဆွေးနွေးဖို့ဖိတ်ခေါ်ပါတယ်။

မူကြမ်း

ဒေါ်ခင်သန်းနု(မင်းတုန်းမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်

ဥက္ကဋ္ဌကြီးနှင့် လွှတ်တော်အတွင်းရောက်ရှိနေသူများ အားလုံးပဲမင်္ဂလာပါရှင်။ ကျွန်မကတော့ မကွေးတိုင်းဒေသကြီး၊ မင်းတုန်းမဲဆန္ဒနယ်က ပြည်သူ့လွှတ်တော်ကိုယ်စားလှယ် ဒေါ်ခင်သန်းနု ဖြစ်ပါတယ်။ ပညာရေးမြှင့်တင်မှုကော်မတီရဲ့နှစ်ပတ်လည်အစီရင်ခံစာကို အကြံပြုဆွေးနွေးသွားမှာ ဖြစ်ပါတယ်။ ကော်မတီအစီရင်ခံစာမှာ သင်ကြားရေးအပိုင်းရဲ့အားနည်းချက်၊ အားသာချက်များကို အမှန်အကန် ကူညီဖြည့်ဆည်းပေးမယ်ဆိုလို့ အထူးကျေးဇူးတင်ဝမ်းမြောက်မိပါတယ်။ ကျွန်မရဲ့ မဲဆန္ဒနယ်မြေက အခြေခံပညာအထက်တန်းကျောင်းနှစ်ကျောင်းဟာ ၂၀၁၇-၂၀၁၈ ပညာသင်နှစ်နဲ့ ၂၀၁၈-၂၀၁၉ ပညာသင်နှစ် နှစ်နှစ်ဆက်တိုက်ဆိုသလို အခြေခံပညာအထက်တန်းအောင်ချက် ရာနှုန်း ၀ ဖြစ်ခဲ့ပါတယ်။ ဒါဘာကြောင့်လဲလို့ လက်တွေ့ကြားနာသုံးသပ်လိုက်တဲ့အခါ ကျွန်မတို့ မြို့ငယ်လေးက နယ်ကျောင်းတွေရဲ့အားနည်းချက်မှာ ပထဝီ၊ သမိုင်းနဲ့ ဘွဲ့ရထားတဲ့ဆရာဆရာမများက Chemistry နဲ့ Physics ကို သင်ယူနေတာတွေရှိသလို ဆရာတစ်ဦးတည်းနဲ့ နှစ်ဘာသာ၊ သုံးဘာသာတွဲသင်နေရသူတွေလည်းရှိပါတယ်။ ဒီလိုသင်ကြားမှုအပိုင်းမှာအားနည်းချက်ရှိတဲ့ဒေသများအတွက် ဘာသာနဲ့ကိုက်ညီပြီး ပိုင်နိုင်စွာသင်ကြားပေးနိုင်တဲ့ ဆရာဆရာမရှိဖို့နဲ့ သင်ကြားရေးအတွက် ဆရာဆရာမများ ပြည့်စုံလုံလောက်စွာခန့်ထားပေးဖို့လိုသလို ဆရာဆရာမများ ရောက်တဲ့အရပ်မှာ ပျော်ရွှင်စွာစာသင်ကြားနိုင်ရေးအတွက် ဝန်ထမ်းအင်အားများတည်ဆောက်ပေးဖို့ လိုအပ်ပါတယ်။

ပြီးနောက် စာသင်ကျောင်းများကို အဆင့်တိုးပေးတဲ့အပိုင်းပဲဖြစ်ပါတယ်။ ရန်ကုန်တိုင်းဒေသကြီး ပြည်သူ့လွှတ်တော်ကိုယ်စားလှယ်တစ်ဦးက စာသင်ကျောင်းတွေမှာကျောင်းသားနည်းပြီး ဆရာဆရာမပေါများနေလို့ ကျောင်းတွေကိုပေါင်းပေးဖို့ မေးခွန်းမေးခဲ့တာ ကြားခဲ့မိပါတယ်။ ရန်ကုန်လိုမြို့ကြီးတွေမှာ လမ်းပန်းဆက်သွယ်ရေးလွယ်ကူလို့ ပေါင်းဖို့လိုအပ်နေပေမဲ့ လမ်းပန်းဆက်သွယ်

ရေးခက်ခဲတဲ့ ကျွန်မတို့လိုနယ်မြို့တွေမှာတော့ ကျောင်းအဆင့်တိုးပေးဖို့အလွန်လိုအပ်နေပါတယ်။ ဒါမှ လူတိုင်းအခြေခံပညာကို သင်ယူနိုင်ကြမှာဖြစ်ပါတယ်။ ဒီနေရာမှာ အဆင့်အတိုးသင့်ဆုံးကတော့ ကိုယ့်အားကိုယ်ကိုးကျောင်းများကို မူလတန်းခွဲအဆင့်သို့လည်းကောင်း၊ မူလတန်းခွဲကျောင်းများကို မူလတန်းအဆင့်သို့လည်းကောင်း၊ မူလတန်းကျောင်းများကို မူလတန်းအဆင့်သို့လည်းကောင်း မဖြစ်မနေအဆင့်တိုးသင့်ပါတယ်။ ဒါမှ လူမမယ်ကလေးများအတွက် ကျောင်းနေဖို့အဆင်ပြေမှာ ဖြစ်ပြီး လူတိုင်းအခြေခံပညာကို လွယ်ကူစွာသင်ယူနိုင်မှာဖြစ်လို့ ကျောင်းသားဦးရေနည်းပါးသော် လည်း သွားလာရခက်ခဲသောဒေသများကို မဖြစ်မနေအဆင့်တိုးပေးသင့်ပါတယ်။

ပြီးနောက် ကျောင်းဆောင်များ ဆောက်လုပ်ရေးအပိုင်းပဲဖြစ်ပါတယ်။ ယခု မူလတန်း ကျောင်းဆောင်များဆောက်လုပ်ခွင့်ပေးရာမှာ (၆၀x ၃၀) ပေ တစ်ထပ်ကျောင်းဆောင်များသာ ချပေးလျက်ရှိပါတယ်။ (၆၀x ၃၀) ပေကို အခန်းသုံးခန်းခွဲထားတာတွေ့ရပါတယ်။ ဒီနေရာမှာ ကျွန်မ ဆွေးနွေးလိုတာက အခုလာမယ့် ၂၀၂၀-၂၀၂၁ ခုနှစ် ပညာရေးစနစ်ရဲ့မူလတန်းကျောင်းတစ်ကျောင်း ကို KG ကစပြီး Grade-5 အထိ KG၊ Grade-1၊ Grade-2၊ Grade-3၊ Grade-4 နှင့် Grade-5 ဆိုပြီး အတန်းခြောက်တန်းရှိတော့မှာ ဖြစ်ပါတယ်။ ယခုနိုင်ငံတော်အစိုးရပေးထားတာ အခန်းသုံးခန်းပဲ ဖြစ်နေပြီး တကယ်လိုအပ်တာ အခန်းခြောက်ခန်းဖြစ်ပါတယ်။ ဒါဟာ ဆရာဆရာမများတွေရဲ့ ရုံးခန်း မပါသေးပါဘူးရှင်။ ဒါကြောင့် မူလတန်းကျောင်းများဆောက်ဖို့ချပေးတဲ့ (၆၀x ၃၀) ပေ တစ်ထပ် ကျောင်းဆောင်မူကိုပြင်ရမယ်လို့ အကြံပြုဆွေးနွေးလိုပါတယ်။

နောက်ဆုံးအကြံပြုလိုတာက လက်တွေ့မှာ အမျိုးသမီးကျောင်းဆရာမရာခိုင်နှုန်းများတဲ့ အတွက် ဒီကော်မတီမှာဆရာမများကို ကိုယ်စားပြုပေးနိုင်မယ့်အမျိုးသမီးကော်မတီဝင်များ ပါသင့် တယ်လို့ အကြံပြုလိုပါတယ်။ ဒါတွေဖြည့်ဆည်းပေးနိုင်ဖို့ ကော်မတီအနေနဲ့ မှန်ကန်တဲ့စစ်တမ်း

ကောက်ပြီး ပညာရေးဝန်ကြီးဌာနကို ဆွေးနွေးညွှန်ကြားပေးစေလိုပါသဖြင့် အကြံပြုဆွေးနွေးလိုက်ရခြင်းဖြစ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ တပ်မတော်သား ပြည်သူ့လွှတ်တော်ကိုယ်စားလှယ် ဒုတိယဗိုလ်မှူးကြီး ထင်လင်းဦးဆွေးနွေးရန် ဖိတ်ခေါ်ပါတယ်။

ဒုတိယဗိုလ်မှူးကြီးထင်လင်းဦး(တပ်မတော်သားကိုယ်စားလှယ်)။ ။ အားလုံးမင်္ဂလာပါခင်ဗျား။ ကျွန်တော် ဒုတိယဗိုလ်မှူးကြီးထင်လင်းဦး ဖြစ်ပါတယ်။ ပညာရေးမြှင့်တင်မှုကော်မတီရဲ့ လုပ်ငန်းအစီရင်ခံစာအပေါ်မှာ အကြံပြုဆွေးနွေးမှာ ဖြစ်ပါတယ်။ Power Point သုံးစွဲခွင့်ပြုပါရန် တင်ပြအပ်ပါတယ်။ ဥက္ကဋ္ဌကြီးခင်ဗျား။ အစီရင်ခံစာရဲ့ရည်ရွယ်ချက်အပိုဒ် ၂ အပိုဒ်ခွဲ(က)မှာ အမျိုးသားပညာရေးမဟာဗျူဟာစီမံကိန်းနှင့် စဉ်ဆက်မပြတ်ဖွံ့ဖြိုးမှုပန်းတိုင်အမှတ်စဉ်(၄)ကို အကောင်အထည်ဖော်ရာမှာ အောင်မြင်အောင် ပူးပေါင်းဆောင်ရွက်ရန်လို့ ဖော်ပြထားပါတယ်။ ဒီနေရာမှာ လွှတ်တော်ကော်မတီတစ်ခုရဲ့အခန်းကဏ္ဍဖြစ်တဲ့ အပြန်အလှန်ထိန်းကျောင်းမှုစနစ် (Parliamentary Oversight)ကို ဘယ်လိုချမှတ်ထားပါသလဲ၊ ဘယ်လိုဆောင်ရွက်နေသလဲဆိုတာတွေကို လွှတ်တော်ကိုတင်ပြပေးရန် လိုအပ်မှာဖြစ်ပါတယ်။ Plan Reviews လုပ်ဖို့ဖြစ်ပါတယ်။ ကော်မတီအနေနဲ့ အမျိုးသားပညာရေးမဟာဗျူဟာစီမံကိန်းလုပ်ငန်းအစီအစဉ် ၉၉ ခုအပေါ် ဝန်ကြီးဌာနက အကောင်အထည်ဖော်ဆောင်ရွက်နေမှုတွေကို Oversight လုပ်ပြီး အစီရင်ခံစာမှာ ထည့်သွင်းဖော်ပြသင့်ပါတယ်။

ဒါ့အပြင် ၂၀၁၈-၂၀၁၉ ဘဏ္ဍာရေးနှစ်အပြီး ရလဒ်လျာထားချက်တွေ ပြီးမြောက်အောင်မြင်မှုရှိ/မရှိ စောင့်ကြည့်နေရမှာဖြစ်ပါတယ်။ ဥပမာအားဖြင့်တင်ပြရရင် ၂၀၂၀-၂၀၂၁ ပညာသင်နှစ်မှာ အသစ်ပြဋ္ဌာန်းတော့မယ့် သင်ရိုးသစ်တွေကိစ္စ၊ Polytechnic ကျောင်း ၁၁ ကျောင်းဖွင့်လှစ်နိုင်ဖို့ကိစ္စ စတဲ့လျာထားချက်တွေပြီးမြောက်ရဲ့လား၊ အခက်အခဲတွေရှိနေလား၊ လိုအပ်ချက်တွေက ဘာတွေ

ဖြစ်နေလဲစသဖြင့် စောင့်ကြည့်သုံးသပ်ဖို့ လိုမှာဖြစ်ကြောင်း အကြံပြုတင်ပြပါတယ်။ သို့မှသာ အမျိုးသားပညာရေးမဟာဗျူဟာစီမံကိန်းအကောင်အထည်ဖော်ဆောင်ရွက်ရာမှာ လွှတ်တော်များနဲ့ လွှတ်တော်ကိုယ်စားလှယ်များကပါ လိုအပ်ချက်တွေရှိရင် အကြံပြုထောက်ပြဆွေးနွေးနိုင်မှာဖြစ်ပါတယ်။ ဒါဟာ လွှတ်တော်ရဲ့အပြန်အလှန်ထိန်းကျောင်းခြင်းတာဝန်ကိုဆောင်ရွက်ခြင်းလည်း ဖြစ်ပါတယ်။

ဥက္ကဋ္ဌကြီးခင်ဗျား။ အစီရင်ခံစာရဲ့အပိုဒ် ၈ မှာ မျိုးဆက်သစ်များ၏ပညာရေးအတွက် အခြေခံပညာဆရာဆရာမများရဲ့ကျွမ်းကျင်မှုနဲ့ လေ့ကျင့်သင်ကြားမှုဆိုင်ရာစုံစမ်းလေ့လာမှုအစီရင်ခံစာတင်သွင်းနိုင်ခဲ့တဲ့အတွက် ကြိုဆိုပါတယ်။ အစီရင်ခံစာရဲ့နောက်ဆက်တွဲ(ခ) စဉ်(၁၄)မှာ အမျိုးသားပညာရေးမဟာဗျူဟာစီမံကိန်းရဲ့ကာလဝက်ပြန်လည်သုံးသပ်ခြင်း NESP Mid-Term Review(MTR) နှင့်စပ်လျဉ်းလို့ စီမံကိန်းပါအချက်များ အကောင်အထည်ဖော်ဆောင်ရွက်ရာတွင် အောင်မြင်တဲ့ အချက်တွေ၊ မအောင်မြင်တဲ့အချက်တွေ၊ ရပ်တန့်နေတဲ့လုပ်ငန်းတွေ စတာတွေကို ဖော်ထုတ်ပြီး တော့ သီးသန့်အစီရင်ခံစာတစ်စောင် ထုတ်ပြန်ပေးသင့်ကြောင်း တင်ပြအပ်ပါတယ်။ ဒါ့အပြင် အမျိုးသားပညာရေးမဟာဗျူဟာစီမံကိန်းရဲ့ ရည်မှန်းချက်ပန်းတိုင်နဲ့ မဟာဗျူဟာမြောက်အပြောင်းအလဲကိုးရပ်နဲ့စပ်လျဉ်းလို့ ကဏ္ဍအလိုက်အစီရင်ခံစာတွေ တင်သွင်းသင့်ပါတယ်။ တချို့နိုင်ငံများရဲ့ ပညာရေးဆိုင်ရာ လွှတ်တော်ကော်မတီများအနေနဲ့ ဆရာအသစ်များခန့်ထားခြင်း၊ ကျောင်းကောင်စီများ၊ သင်ရိုးများ၊ ပညာရေးအဆင့်ဆင့်ကိုဆန်းစစ်တဲ့အစီရင်ခံစာများ စတဲ့ကဏ္ဍအလိုက် အစီရင်ခံစာအမျိုးမျိုးပြုစုပြီး လွှတ်တော်ကို တင်ပြလျက်ရှိကြတာကို လေ့လာတွေ့ရှိရပါတယ်။

ဥက္ကဋ္ဌကြီးခင်ဗျား။ အစီရင်ခံစာ၏အပိုဒ် ၁၁ မှာ ပညာရေးမြှင့်တင်မှုလုပ်ငန်းများ ဖွံ့ဖြိုးတိုးတက်ရေးအတွက် ပညာရေးလိုအပ်ချက်တွေကို ဆောင်ရွက်ရာမှာ ကဏ္ဍများခွဲခြား၍

သက်ဆိုင်ရာပြည်ထောင်စုဝန်ကြီးဌာနနှင့် ညှိနှိုင်းဆောင်ရွက်လျက်ရှိပါတယ်။ ကျောင်းအဆင့် တိုးခြင်း၊ ကျောင်းအသစ်ဆောက်ခြင်း၊ ဆရာဆရာမလိုအပ်ချက်ဖြည့်ဆည်းခြင်းအပိုင်းတွေ ပါဝင် ပါတယ်လို့ဖော်ပြထားပေမဲ့ အသေးစိတ်ဖော်ပြချက်မပါရှိတာကို တွေ့ရှိရမှာဖြစ်ပါတယ်။ လွှတ်တော် ကိုယ်စားလှယ်များအနေနဲ့ လွှတ်တော်အတွင်းမှာ ဒီကဏ္ဍတွေနဲ့စပ်လျဉ်းလို့ မေးခွန်းမေးမြန်း တောင်းဆိုခြင်းများ မကြာခဏရှိနေပါတယ်။ ကိုယ်စားလှယ်များရဲ့တောင်းဆိုချက်တွေ၊ မြို့နယ် တွေရဲ့လိုအပ်ချက်တွေကို ဝန်ကြီးဌာနအနေနဲ့ ဘယ်လောက်ဖြည့်ဆည်းပေးခဲ့တယ်၊ ဘာတွေ ကတိကဝတ်ပြုခဲ့တယ်၊ ဘာတွေကိုတော့ ဆောင်ရွက်ပေးနိုင်ခြင်းမရှိခဲ့ဘူး စတဲ့အချက်တွေကို ရာခိုင်နှုန်းနဲ့တကွ ကော်မတီကသုံးသပ်ဖော်ပြပေးဖို့လိုမှာဖြစ်ပါတယ်။ အစိုးရ၏အာမခံချက်များ၊ ကတိများနှင့် တာဝန်ခံချက်များ စိစစ်ရေးကော်မတီက လုပ်နေပေမဲ့လည်း ဒီကော်မတီကလည်း ပူးပေါင်းဆောင်ရွက်ရမှာဖြစ်ပါတယ်။ လွှတ်တော်ရဲ့ပညာရေးဆိုင်ရာဆောင်ရွက်ချက်တွေအပေါ် Government Response ကိုဆန်းစစ်ဖို့ဖြစ်ပါတယ်။

ဒါ့အပြင် ကော်မတီဟာ ပြည်တွင်းပြည်ပနိုင်ငံတကာအဖွဲ့အစည်းများနှင့် စုစုပေါင်း ၁၇ ကြိမ် တွေ့ပြီးတော့ ပညာရေးဆိုင်ရာကိစ္စရပ်တွေ ဆွေးနွေးခဲ့တယ်လို့ ဖော်ပြထားတာတွေ့ရပါတယ်။ ဘယ်အချက်တွေဟာ အမျိုးသားပညာရေးမဟာဗျူဟာစီမံကိန်း အကောင်အထည်ဖော်ရာမှာ အထောက်အကူပြုနိုင်တယ်၊ ဘယ်အချက်တွေဟာပညာရေးစနစ်ပြောင်းလဲမှုကို အထောက်အကူ ပြုနိုင်တယ်၊ ဘယ်အချက်တွေဟာ တွေ့ဆုံဆွေးနွေးမှုများရဲ့အနှစ်ချုပ်ဖြစ်တယ်ဆိုတာတွေကို ဖော်ပြ ပေးရင် လွှတ်တော်ကိုယ်စားလှယ်များအတွက်ပါ ပိုမိုအကျိုးရှိမှာဖြစ်ကြောင်း တင်ပြလိုပါတယ်။ ကော်မတီဟာ နိုင်ငံခြားခရီးစဉ်အဖြစ် တောင်အာဖရိက Western Cape ပြည်နယ်လွှတ်တော်ကို လေ့လာရေးခရီးသွားရောက်ခဲ့ပါတယ်။ ကော်မတီအတွင်းရေးမှူးနှင့် အဖွဲ့ဝင်ကိုးဦးသွားရောက်ခဲ့ပြီး တော့ ဘယ်ကဏ္ဍတွေကိုလေ့လာခဲ့တယ်၊ ပညာရေးနဲ့စပ်လျဉ်းလို့

ဘာတွေကိုလေ့လာခဲ့တယ်၊ ဘယ်လောက်အကျိုးဖြစ်ထွန်းခဲ့တယ်ဆိုတာတွေကို အစီရင်ခံစာမှာ ထည့်သွင်းဖော်ပြသင့်ပါတယ်။

ဒါ့အပြင် နောက်ဆက်တွဲ(ဂ) ပြည်ပခရီးစဉ်သွားရောက်ခဲ့မှုစာရင်းရဲ့ စဉ်(၃)မှာ ဒေါက်တာ မောင်သင်းရဲ့မဲဆန္ဒနယ်ကို ဖလမ်းလို့ မှားယွင်းဖော်ပြထားတဲ့အတွက် ပြန်လည်ပြင်ဆင်ပေးဖို့ လိုအပ် မှာဖြစ်ပါတယ်။ အပိုဒ် ၂၀ ပါအကြံပြုချက်နဲ့စပ်လျဉ်းလို့ နည်းဥပဒေများရေးဆွဲပြဋ္ဌာန်းရေးဟာ ဝန်ကြီးဌာနရဲ့တာဝန်သာဖြစ်တဲ့အတွက် ဝိုင်းဝန်းဆောင်ရွက်သင့်ကြောင်း အကြံပြုတာထက် သက်ဆိုင်ရာဝန်ကြီးဌာနကိုသာ ထိထိရောက်ရောက်တိုက်တွန်းရမှာဖြစ်ပါတယ်။ ကော်မတီအနေနဲ့ တည်ဆဲပညာရေးဆိုင်ရာဥပဒေများကိုလည်း Legislative Review လုပ်ဖို့ အစီရင်ခံစာများမှာ ထည့်သွင်းဖော်ပြပေးဖို့ အကြံပြုပါတယ်။

အခြားသောကော်မတီတွေရဲ့အစီရင်ခံစာအများစုဟာ တစ်နှစ်တာကာလဆောင်ရွက်ချက် တွေအတွက် နှစ်ပတ်လည်အစီရင်ခံစာအနေနဲ့ တင်သွင်းခဲ့တာဖြစ်ပြီးတော့ ပညာရေးမြှင့်တင်မှု ကော်မတီကတော့ တစ်နှစ်နဲ့သုံးလခန့်အတွင်းကာလက ဆောင်ရွက်ချက်တွေကို လုပ်ငန်း အစီရင်ခံစာအနေနဲ့ တင်ပြလာတာဖြစ်တာကို တွေ့ရှိရပါတယ်။

ဥက္ကဋ္ဌကြီးခင်ဗျား။ နိဂုံးချုပ်တင်ပြလိုတာကတော့ ကမ္ဘာကြီးဟာ Information Technology (IT)ကို အခြေခံပြောင်းလဲလာတဲ့ 3rd Industrial Revolution ကနေ အခုအခါမှာ Artificial Intelligence၊ Robotics၊ 3D Printing၊ Nano Technology၊ Biotechnology၊ Virtual Reality၊ Block Chain Technology အစရှိတာတွေပါဝင်တဲ့ Disruptive Technology ကိုအခြေခံတဲ့ 4th Industrial Revolution ခေတ်ကိုကူးပြောင်းနေပြီဖြစ်တဲ့အတွက် တာဝန်ရှိသူ(Stake-holders)များက သတိပြု မိဖို့လိုအပ်မှာဖြစ်ပါတယ်။

အဆင့်ဆင့်ပြောင်းလဲတိုးတက်နေတဲ့ခေတ်စနစ်နှင့်အညီ ပညာရေးမှာနောက်ကျမကျန်ခဲ့စေဖို့ အတွက် ကော်မတီအနေနဲ့ အမြဲတမ်းသုံးသပ်လေ့လာနေရမှာဖြစ်ပြီး တာဝန်ရှိအဖွဲ့အစည်းများကို တွန်းအားပေးခြင်း၊ အကြံပြုထောက်ပြခြင်း၊ အစီရင်ခံစာရေးသားထုတ်ပြန်ခြင်းများ ဆောင်ရွက်နေရမှာဖြစ်ပါတယ်။ သို့မှသာ နိုင်ငံတော်ရဲ့ပညာရေးစနစ်အကူးအပြောင်းလုပ်ငန်းများ၊ ပညာရေးဆိုင်ရာ ဆောင်ရွက်ချက်များအပေါ် လွှတ်တော်၏ထိန်းကျောင်းမှု ပိုမိုထိရောက် အောင်မြင်စေမှာဖြစ်ကြောင်း တင်ပြအပ်ပါတယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ ပညာရေးမြှင့်တင်မှုကော်မတီမှ ပြန်လည်ရှင်းလင်းရန်ရှိက ရှင်းလင်းဖို့ဖြစ်ပါတယ်။

ဦးစောကျော်ဝင်းမောင်(အဖွဲ့ဝင်၊ ပညာရေးမြှင့်တင်မှုကော်မတီ)။ ။ ပြည်သူ့လွှတ်တော် ဥက္ကဋ္ဌကြီးနှင့် လွှတ်တော်ကိုယ်စားလှယ်များအားလုံးမင်္ဂလာပါခင်ဗျား။ ပြည်သူ့လွှတ်တော် ပညာရေးမြှင့်တင်မှုကော်မတီရဲ့နှစ်ပတ်လည်အစီရင်ခံစာနဲ့ပတ်သက်တဲ့ ဆွေးနွေးချက်များအပေါ် ကော်မတီအဖွဲ့ဝင်မွန်ပြည်နယ်၊ ကျိုက်မရောမြို့နယ်မှ ကျွန်တော်စောကျော်ဝင်းမောင်က ပြန်လည် ဆွေးနွေးသွားမှာ ဖြစ်ပါတယ်။ ကသာမဲဆန္ဒနယ်မှ ဦးမြင့်ကြည်ရဲ့ဆွေးနွေးချက်အရ ကျောင်း အဆောက်အဦတွေပေါ်မှာဖြစ်ခဲ့တာကတော့ အရင်စနစ်ဟောင်းကြောင့်သာဖြစ်ခဲ့ရခြင်း ဖြစ်ပါတယ်။ အခုနောက်ပိုင်းမှာဆိုလို့ရှိရင် ပွင့်လင်းမြင်သာမှုရှိရှိနဲ့ ကျွန်တော်တို့ ဆောင်ရွက်နေတာကို တွေ့ရမှာ ဖြစ်ပါတယ်။ ဒီလိုအကြံပြုတာကိုလည်း တန်ဖိုးထားပြီးဆောင်ရွက်သွားမှာ ဖြစ်ပါတယ်။ မြင်းခြံ မဲဆန္ဒနယ်မှ ဦးစိန်မြင့်ရဲ့ပညာရေးဆိုင်ရာလူထုတွေ့ဆုံပွဲများကို လွှတ်တော် ကိုယ်စားလှယ်များနဲ့ ညှိနှိုင်းဆောင်ရွက်ဖို့၊ သုံးသပ်ချက်၊ တင်ပြချက်၊ အကြံပြုချက်များကို ထင်သာမြင်သာရှိအောင် ကော်မတီအနေနဲ့တင်ပြပေးဖို့၊ ပညာရေးဆိုင်ရာဆွေးနွေးချက်များကို ဖြန့်ဝေပေးဖို့၊ နိုင်ငံခြားသွား တာတွေလည်း ဘာအကျိုးသက်ရောက်မှုရှိတယ်ဆိုတာ

တင်ပြပေးဖို့ကိစ္စတွေနဲ့ပတ်သက်ပြီးတော့ လည်း ကျွန်တော်တို့အကြံပေးတာကို ကော်မတီက နေပြီးလက်ခံ တန်ဖိုးထားပြီးတော့ ဆက်လက် ဆောင်ရွက်သွားမှာဖြစ်ပါတယ်။ မင်းတုန်းမြို့နယ်မ ှဒေါ်ခင်သန်းနုက သူတို့နယ်မှာဆရာမတွေ အပြည့်အဝခန့်ထားဖို့၊ ဝန်ထမ်းအိမ်ရာတွေ ခ်ဆောက်ပေးဖို့၊ မြို့နယ်တွင်းမှာကျောင်းအဆင့် တိုးမြှင့်ပေးတာတွေလုပ်ပေးဖို့ တင်ပြတာတွေ ကိုလည်း ကျွန်တော်တို့အမျိုးသားပညာရေးမူဝါဒ ကော်မရှင်ကို မူချမှတ်ဖို့အတွက်ပြန်ပြီး တိုက်တွန်းပြီးတော့ ဝန်ကြီးဌာနနဲ့ ပူးပေါင်းဆောင်ရွက်သွားမှာဖြစ်ပါတယ်။ ဒုတိယဗိုလ်မှူးကြီး ထင်လင်းဦး၊ တပ်မတော်သားကိုယ်စားလှယ်ရဲ့ ဆွေးနွေးချက် များကိုလည်း အကြံပြုသွားတာကို ကော်မတီအနေနဲ့အများကြီးကျေးဇူးတင်ရှိပါတယ်။

ကျွန်တော်တို့ဒီဌာနဆိုင်ရာက ဝန်ကြီးဌာနကလုပ်ကိုင်ဆောင်ရွက်တာတွေကို အစီရင်ခံဖို့၊ ထိန်းကျောင်းဖို့၊ နောက်တစ်ခါကျောင်းအဆောက်အဦများနဲ့ပတ်သက်ပြီးတော့ ပွင့်လင်းမြင်သာမှုရှိရှိ ဆောင်ရွက်ဖို့၊ နိုင်ငံခြားအဖွဲ့အစည်းများနဲ့တွေ့ဆုံတာတွေ၊ နိုင်ငံခြားကိုခရီးသွားတာတွေနဲ့ ပတ် သက်ပြီးတော့ တိုင်းပြည်အတွက်အကျိုးရှိမယ့်ကိစ္စတွေကိုဆောင်ရွက်ပေးဖို့၊ ဘာတွေတိုးတက်လာ တယ်၊ ဘာအသိပညာတွေရရှိတယ်၊ အစီရင်ခံစာတွေတင်သွင်းဖို့ပြောသွားတာကိုလည်း အထူး ကျေးဇူးတင်ရှိပါတယ်။ ဒီဟာကိုလည်း ကျွန်တော်တို့ကော်မတီအနေနဲ့ တန်ဖိုးထားပြီးလိုက်နာ ဆောင်ရွက်သွားမှာဖြစ်ပါတယ်။ ဖလန်းဆိုပြီးတော့ဒေါက်တာမောင်သင်းနေရာမှာရိုက်ခဲ့တာကတော့ ကျွန်တော်တို့ရိုက်ချက်မှားတာရယ် ကျွန်တော်တို့ရဲ့ဆန်းစစ်မှုပေါ်လျော့သွားတာဖြစ်ပါတယ်။ ဒါဟာ ရည်ရွယ်ချက်ရှိရှိနဲ့မှားသွားခြင်းမဟုတ်ဘဲနဲ့ သာမန်ရိုးသားစွာမှားယွင်းကြောင်းတင်ပြလိုပါတယ်။ ကျွန်တော်တို့ပညာရေးကော်မတီအနေနဲ့ ဒီလွှတ်တော်ကိုယ်စားလှယ်ကြီးများရဲ့ အကြံပြုချက် အားလုံးကိုလက်ခံပြီးတော့ ကျွန်တော်တို့အကောင်းဆုံးဖြစ်အောင် ဆောင်ရွက်သွားမယ်လို့ ပြောကြားရင်းနိဂုံးချုပ်ပါတယ်။

ပြည်သူ့လွှတ်တော်ပညာရေးမြှင့်တင်မှုကော်မတီ၏ နှစ်ပတ်လည်အစီရင်ခံစာကို

သဘောတူလက်ခံရန် အဆိုတင်သွင်းခြင်းနှင့် လွှတ်တော်၏

အတည်ပြုချက်ရယူခြင်း

ဥက္ကဋ္ဌ။ ။ အစီအစဉ် ၈ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော်ပညာရေးမြှင့်တင်မှုကော်မတီရဲ့ နှစ်ပတ်လည်အစီရင်ခံစာကို လွှတ်တော်ကိုယ်စားလှယ်လေးဦးက ဆွေးနွေးခဲ့ပြီးဖြစ်ပါတယ်။ ယခုအစီရင်ခံစာနှင့်စပ်လျဉ်း၍ လွှတ်တော်ကသဘောတူလက်ခံရန် အဆိုတင်သွင်းခြင်းနှင့် အတည်ပြုချက်ရယူခြင်းများဆောင်ရွက်မှာဖြစ်ပါတယ်။ အဆိုတင်သွင်းရန် ပညာရေးမြှင့်တင်မှုကော်မတီကိုဖိတ်ခေါ်ပါတယ်။

ဦးသန်းအောင်(အဖွဲ့ဝင်၊ ပညာရေးမြှင့်တင်မှုကော်မတီ)။ ။ ပြည်သူ့လွှတ်တော်ဥက္ကဋ္ဌနှင့်အားလုံးမင်္ဂလာပါခင်ဗျား။ ကျွန်တော်ကတော့ ပညာရေးမြှင့်တင်မှုကော်မတီအဖွဲ့ဝင်ဖြစ်တဲ့ ငပုတောမဲဆန္ဒနယ်က ဦးသန်းအောင်ဖြစ်ပါတယ်။ ဒုတိယအကြိမ် ပြည်သူ့လွှတ်တော်(၁၄)ကြိမ်မြောက်ပုံမှန်အစည်းအဝေး (၁၂)ရက်မြောက်နေ့၊ ၂၀၁၉ခုနှစ်၊ ဒီဇင်ဘာလ ၆ ရက်နေ့က လွှတ်တော်သို့တင်သွင်းခဲ့တဲ့ ကော်မတီရဲ့လုပ်ငန်းအစီရင်ခံစာကို ပြည်သူ့လွှတ်တော်ကိုယ်စားလှယ်လေးဦးက အပြုသဘောဖြင့်ထောက်ပြအကြံပြုဆွေးနွေးသွားတဲ့အပေါ် ကော်မတီအဖွဲ့ဝင်ဦးစောကျော်ဝင်းမောင်မှ ပြန်လည်ရှင်းလင်းဆွေးနွေးခဲ့ပြီးဖြစ်ပါတယ်။ ဒါ့ကြောင့် ပညာရေးမြှင့်တင်မှုကော်မတီရဲ့လုပ်ငန်းအစီရင်ခံစာကို ပြည်သူ့လွှတ်တော်ဆိုင်ရာ နည်းဥပဒေ ၁၀၀ (ဃ)နှင့်အညီ လွှတ်တော်ကသဘောတူလက်ခံပေးနိုင်ပါရန် လေးစားစွာအဆိုတင်သွင်းအပ်ပါတယ်။ အားလုံးကိုလေးစားပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အစီရင်ခံစာကိုအတည်ပြုနိုင်ဖို့ လွှတ်တော်ရဲ့သဘောထားရယူပါမယ်။ ပြည်သူ့လွှတ်တော်ပညာရေးနှင့်တင်မှုကော်မတီရဲ့ နှစ်ပတ်လည်အစီရင်ခံစာကို အတည်ပြုရန်လွှတ်တော်ကသဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်ကသဘောတူပါသည်။]

ဥက္ကဋ္ဌ။ ။ လွှတ်တော်ကသဘောတူတဲ့အတွက် ပညာရေးနှင့်တင်မှုကော်မတီရဲ့ နှစ်ပတ်လည်အစီရင်ခံစာကို လွှတ်တော်ကအတည်ပြုကြောင်းကြေညာပါတယ်။

ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေး ကော်မတီ၏ နှစ်ပတ်လည်အစီရင်ခံစာကို လွှတ်တော်ကိုယ်စားလှယ်များက ဆွေးနွေးခြင်း

ဥက္ကဋ္ဌ။ ။ အစီအစဉ် ၉ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယအကြိမ်ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၂)ရက်မြောက်နေ့တွင် တင်သွင်းခဲ့တဲ့ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီ၏ အစီရင်ခံစာနှင့်စပ်လျဉ်းပြီး ဆွေးနွေးလိုကြောင်း လွှတ်တော်ကိုယ်စားလှယ်ငါးဦးကအမည်စာရင်းတင်သွင်းထားပါတယ်။ ပထမဦးစွာ ဒဂုံမြို့သစ်(မြောက်ပိုင်း) မဲဆန္ဒနယ်မှ ဒေါက်တာခင်မောင်မောင် ဆွေးနွေးရန်ဖိတ်ခေါ်ပါတယ်။

ဒေါက်တာခင်မောင်မောင်(ဒဂုံမြို့သစ်(မြောက်ပိုင်း)မဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်အားလုံးကို မင်္ဂလာပါ လို့ရှေးဦးစွာနှုတ်ခွန်းဆက်သအပ်ပါတယ်။ ကျွန်တော်ကတော့ ဒဂုံမြို့သစ်(မြောက်ပိုင်း) မဲဆန္ဒနယ် ပြည်သူ့လွှတ်တော်ကိုယ်စားလှယ် ဒေါက်တာခင်မောင်မောင်ဖြစ်ပါတယ်။ ကျွန်တော်ဆွေးနွေးမှာကတော့ ပြည်သူ့လွှတ်တော်မှာတင်သွင်းတဲ့ စိုက်ပျိုးရေး၊ မွေးမြူရေးနှင့်ကျေးလက်လူမှုဘဝ

ဖွံ့ဖြိုးတိုးတက်ရေးကော်မတီရဲ့အစီရင်ခံစာကို အကြံပြုဆွေးနွေးသွားမှာဖြစ်ပါတယ်။ ကျွန်တော် ပြောချင်တာက ကျွန်တော်တို့လွှတ်တော်ရဲ့တာဝန်ကသုံးရပ်ရှိပါတယ်။ ဥပဒေပြုအာဏာ၊ နောက် တစ်ခုကကိုယ်စားပြုမှုနဲ့ Check and Balance လို့ခေါ်တဲ့ အပြန်အလှန်ထိန်းကျောင်းရေးကိစ္စပဲ ဖြစ်ပါတယ်။ အဲဒီနေရာမှာ ကျွန်တော်တို့လွှတ်တော်ကြီးရဲ့အောက်မှာ ဒီကော်မတီတွေဖွဲ့စည်းထား တယ်။ ဒီကော်မတီတွေက လွှတ်တော်ငယ်လေးတွေ ဖြစ်ပါတယ်။ အဲဒီတော့ ကျွန်တော်တို့ လွှတ်တော်ရဲ့ကိုယ်စား ဒီကော်မတီတွေကသက်ဆိုင်ရာဝန်ကြီးဌာနတွေကို ထိန်းကျောင်းဖို့တာဝန်ရှိ ပါတယ်။ အဲဒီတော့ ကျွန်တော်တို့ဒီကော်မတီရဲ့အောက်မှာ ဘာရှိလဲဆိုလို့ရှိရင် စိုက်/မွေး/ဆည် လို့ခေါ်တဲ့ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနရှိပါတယ်။ အဲဒီအောက်မှာပဲ တက္ကသိုလ်တွေရှိတယ်။ အဲဒီတက္ကသိုလ်ကတော့ စိုက်ပျိုးရေးတက္ကသိုလ်နှင့် မွေးမြူရေးဆိုင်ရာ ဆေး ပညာတက္ကသိုလ်ဖြစ်ပါတယ်။ အဲဒီမှာ ပြီးခဲ့တဲ့နှစ်၊ ၂၀၁၈ ခုနှစ်တုန်းက ပညာရေး၊ အမျိုးသားပညာ ရေးမူဝါဒကော်မရှင် အစီရင်ခံစာအမှတ်(၄)မှာ အကြံပြုခဲ့တယ်။ ဘာပြုခဲ့လဲဆိုတော့ ဒီမှာ ကျောင်း သားတွေ Practical လုပ်ဖို့အတွက် တစ်ပိုင်တစ်နိုင်မွေးမြူရေးခြံလေးသာရှိတဲ့အတွက် Commercial Farm တွေတည်ဆောက်ဖို့ဆိုပြီးတော့ ခုအကြံပြုထားပါတယ်။ ဒါနဲ့ပတ်သက်ပြီးတော့ ကျွန်တော် မေးခွန်းမေးခဲ့ပါတယ်။ စိုက်ပျိုးရေးဝန်ကြီးဌာနက ဒုတိယဝန်ကြီးလာရောက်ဖြေကြားပါတယ်။ ဖြေကြားတဲ့အခါမှာ အဲဒီမှာမြေဧက ၂၀၀ လောက်ရှာဖို့အကြံပြုထားတဲ့အတွက် အဲဒီမြေ ဧက ၂၀၀ ရှာတဲ့ကိစ္စနဲ့ပတ်သက်ပြီး ဘယ်လိုအခြေအနေရှိလဲလို့မေးမြန်းတဲ့အခါမှာ ဘာဖြေသွားလဲဆိုတော့ အဲဒီမြေဧက ၂၀၀မရသေးတဲ့အတွက်မလုပ်နိုင်သေးပါဘူးဆိုတဲ့သဘောမျိုးဖြေသွားပါတယ်။ ဆိုချင်တဲ့ အဓိပ္ပါယ်က ကျွန်တော်တို့ဒီမြန်မာပြည်အလယ်ပိုင်းဖြစ်တဲ့ တပ်ကုန်းတို့၊ ပျဉ်းမနားတို့၊ လယ်ဝေး တို့မှာ မြေလွတ်မြေရိုင်းပလပ်မြေတွေအများကြီးရှိတယ်။ မွေးမြူရေးနဲ့လည်းရှိတယ်။ အဲဒီမှာ ဒီတက္ကသိုလ်အတွက် မြေဧက ၂၀၀ရှာမရဘူးဆိုတဲ့ဆင်ခြေကတော့ ဝန်ကြီးဌာနပေးတာ

အင်မတန် လွဲမှားတယ်လို့ကျွန်တော်အနေနဲ့ ယူဆပါတယ်။ ဒီလိုကိစ္စမျိုးကို အခုကျွန်တော်တို့ ဆွေးနွေးနေတဲ့ ကော်မတီဖြစ်တဲ့ စိုက်ပျိုးရေး၊ မွေးမြူရေးနှင့် ကျေးလက်လူမှု ဘဝဖွံ့ဖြိုးတိုးတက်ရေးကော်မတီ ကနေပြီးတော့ ထိန်းကျောင်းသင့်ပါတယ်။ ဒီလိုထိန်းကျောင်းမှ သာလျှင် ကျွန်တော်တို့ နိုင်ငံရဲ့ မွေးမြူရေးဆိုင်ရာပညာတိုးတက်လာမယ်။ တိုးတက်လာတဲ့အခါ လူတွေရဲ့လူနေမှုဘဝတွေ မြင့်မား လာမှာ။ အဲဒီတော့ ဒီတက္ကသိုလ်မှာ Practical လုပ်ဖို့မရှိဘဲနဲ့ဒီကျောင်းသားတွေက အတတ်ပညာရှင် ဘယ်လိုဖြစ်လာမလဲ။ ဘယ်လိုမှ ဖြစ်မလာနိုင်ဘူး။ သီအိုရီလိုခေါ်တဲ့စာတွေ ချည်းပဲအားအား ရှိသင့်တယ်။ စာတွေသင်တယ်။ Practicsal လုပ်ဖို့ ကျောင်းသား ၁၂၀၀ ရှိတဲ့ကျောင်းမှာ နွားလေး ၁၅ ကောင်လောက်ရှိတယ်။ အသားစားကြက် ၁၀၀၀ကျော်။ ဥစားကြက် ၁၀၀၀ ကျော်လောက်။ ဒါလောက်လေးရှိတဲ့ခြံနဲ့ ဒီဆေးပညာဘွဲ့ကြီးတွေကို ပေးနေတယ်ဆိုတာက အင်မတန်မသင့် လျော်တဲ့ကိစ္စဖြစ်တယ်။ ဒါကိုသက်ဆိုင်ရာဝန်ကြီးဌာနကိုလည်း ပညာရေးကော်မရှင်က အကြံပြု ထားပြီးတာကိုတောင် အကောင်အထည်မဖော်ဘဲတစ်နှစ်ကြာတယ်။ အဲဒီတော့ ဝန်ကြီးဖြေသွားတဲ့ အထဲမှာ ဘာပါလဲဆိုတော့ သူက ရေ၊ မီးအစုံရှိတဲ့နေရာမျိုးကိုရှာ နေတာမရတဲ့အတွက် မလုပ်နိုင် သေးပါဘူးလို့ဖြေသွားတဲ့ သဘောဖြစ်တဲ့အတွက် ရေ၊ မီးအစုံရမှပဲလုပ်မယ်ဆိုရင် ဘယ်တော့မှ လုပ်ဖြစ်တော့မှာမဟုတ်တဲ့အတွက် ကော်မရှင်အနေနဲ့ ကျွန်တော်တို့ကော်မတီအနေနဲ့ ဒီကော်မရှင် ရဲ့အကြံပြုချက်ကိုထိန်းကျောင်းပေးဖို့ ကျွန်တော်အနေနဲ့ တိုက်တွန်းဆွေးနွေးအပ်ပါတယ်။ ကျေးဇူး တင်ပါတယ်။

ဥက္ကဋ္ဌ။ ။ တုံတေးမဲဆန္ဒနယ်မှ ဦးမြင့်လွင် ဆွေးနွေးဖို့ ဖြစ်ပါတယ်။

ဦးမြင့်လွင်(တုံတေးမဲဆန္ဒနယ်)။ ။ အားလုံးပဲမင်္ဂလာပါ။ ကျွန်တော်တို့နိုင်ငံဟာ စိုက်ပျိုးရေးနိုင်ငံ ဖြစ်ပါတယ်။ ဒါကြောင့်မို့လို့ ဒီကော်မတီက အင်မတန်အရေးကြီးတဲ့ကော်မတီ

ဖြစ်ပါတယ်။ အဲဒီတော့ အရေးကြီးတဲ့ကော်မတီဖြစ်တာနဲ့အညီ အများကြီးအလုပ်တွေလုပ်တာလည်း ကျွန်တော်တို့တွေ့ရပါတယ်။ အစီရင်ခံစာမှာ Forum တွေလုပ်တယ်။ Workshop တွေလုပ်တယ်။ နိုင်ငံခြားခရီးစဉ်တွေသွားတယ်။ နောက်ပြီးတော့ ဥပဒေတွေကို လေ့လာသုံးသပ်တယ်။ ဒါတွေ အများကြီးလုပ်ပါတယ်။ သို့သော် ဒါတွေက အခုက နှစ်ပတ်လည်အစီရင်ခံစာဖြစ်တော့ ဒါက Formal အစီရင်ခံစာပါ။ ကျွန်တော်ကတော့ ကော်မတီတွေ၊ အထူးသဖြင့် ဒီလိုကော်မတီတွေကို Informal လုပ်ငန်းအစီရင်ခံစာသဘောမျိုး ကျွန်တော်ကတော့ တင်ပြစေချင်ပါတယ်။ ဘာကြောင့်လဲဆိုတော့ ကျွန်တော်တို့နိုင်ငံမှာ စိုက်ပျိုးရေးနိုင်ငံဖြစ်တယ်။ ပြည်သူလူထုရဲ့ ၇၀ ရာခိုင်နှုန်းကျော်က ကျေးလက်နေပြည်သူတွေဖြစ်တယ်။ အဲဒီတော့ သူတို့ရဲ့ဘဝနဲ့ပတ်သက်ပြီးတော့ ဖွံ့ဖြိုးတိုးတက် အောင်ဆိုပြီးတော့ တာဝန်တွေလည်းပါပါတယ်။ ဒီကော်မတီရဲ့ရည်ရွယ်ချက်မှာလည်း နံပါတ်(၁)က တောင်သူလယ်သမားများရဲ့ စိုက်ပျိုးမွေးမြူရေးကဏ္ဍများ ခေတ်မီနည်းပညာများအသုံးပြု၍ ပိုမို တိုးတက်အောင်ဆောင်ရွက်ပေးနိုင်ရန်ဆိုပြီးတော့ ဒါက ရည်ရွယ်ချက်(၁)ပါ။ နောက်တစ်ခုက ကျေးလက်နေပြည်သူများရဲ့လူမှုဘဝဖွံ့ဖြိုးတိုးတက်စေရန်ဆိုတာ နံပါတ်(၂)။ နံပါတ်(၃)ကတော့ မြေယာအငြင်းပွားမှုများကို ကူညီဖြေရှင်းပေးရန်ဆိုတာ နံပါတ်(၃)ပါ။ အဲဒီတော့ မြေယာ အငြင်းပွားမှု ဆိုတာတွေကတော့ ရှည်လျားပါတယ်။ မြေ/စစ်ကိစ္စတွေရော၊ လယ်/စိုက်ကိစ္စတွေရော ကျွန်တော်တို့က ဆွေးနွေးနေတော့ ဒီကိစ္စကတော့ ကျွန်တော်တို့က မဆွေးနွေးတော့ပါဘူး။ အဓိကဒီမှာ ကျွန်တော်တို့ တိုင်းပြည်မှာ လယ်ယာစိုက်ပျိုးရေးနဲ့ပတ်သက်ပြီးတော့ Issue တွေအများကြီးရှိပါတယ်။ ဒီ Issue တွေထဲက နည်းနည်းထင်ရှားတဲ့ Prominent Issue လေးတွေ။ ဒါနဲ့ပတ်သက်ပြီးတော့ ကော်မတီ အနေနဲ့ သေချာလေ့လာသုံးသပ်ပြီးတော့ အမြင်တွေ့၊ နောက်တစ်ခါ ဝန်ကြီးဌာနကို အကြံပြုချက် တွေတင်ပြဖို့။ ဒီလိုတင်ပြနိုင်ဖို့အတွက် အစီရင်ခံစာတွေပြုစုဖို့ လိုအပ်တယ်လို့ ကျွန်တော်ယူဆ ပါတယ်။ ဥပမာ တစ်ခုကတော့

စားကျက်မြေ။ စားကျက်မြေဆိုတာ အင်္ဂလိပ်ခေတ်ကတည်းက ရှိခဲ့တယ်။ အခုချိန်မှာတော့ ကျွန်တော်တို့က နည်းနည်းစက်မှုလက်မှုလုပ်ငန်းတွေက စက်မှုပစ္စည်း တွေကဖြစ်လာတဲ့ အခါကျတော့ နည်းနည်းတော့လျော့သွားတယ်။ သို့သော် စားကျက်မြေမှာ ပြဿနာတွေ အများကြီးရှိပါတယ်။ စားကျက်မြေကျူးကျော်ခံရတာ။ စားကျက်မြေမှာ ရွာတွေတည် ထားတာ။ စားကျက်မြေကို အာဏာပိုင်တွေနဲ့ပေါင်းပြီးတော့ သိမ်းပိုက်ထားတာ။ အဲဒီတော့ ငါးကန် တွေတူးထားတာ။ ဒါတွေနဲ့ပတ်သက်ပြီးတော့ ဘယ်လိုအခြေအနေတွေရှိလဲ တစ်ပြည်လုံးက စားကျက်မြေတွေ။ ဒါနဲ့ပတ်သက်ပြီးတော့ ရှိနေတဲ့ဥပဒေနဲ့ ယှဉ်တွဲသုံးသပ်ပြီးတော့ အစီရင်ခံစာရေး သင့်ပါတယ်။

နောက်တစ်ခုက ပုံစံ(၇)တွေ။ ပုံစံ(၇)ပြဿနာကလည်း အခုအချိန်မှာ အများကြီးတက်နေပါ တယ်။ တကယ်အလုပ်လုပ်တဲ့သူက ပုံစံ(၇)မရှိဘူး။ အလုပ်မလုပ်တဲ့သူတွေလက်ထဲမှာ ပုံစံ(၇) ရောက်နေတယ်။ ဒါတွေဟာ ဘယ်လိုအခြေအနေကြောင့်လဲ။ ဒါတွေ အမှားကို အမှန်ပြန်ဖြစ်သွား အောင် ဘယ်လိုအခြေအနေတွေရှိတယ်။ ဘယ်လိုလုပ်ပေးသင့်တယ်ဆိုတဲ့ အကြံဉာဏ်တွေကိုလည်း ဒီအစီရင်ခံစာထဲမှာ ထည့်သွင်းပြီးတော့ ရေးသားပြုစုသင့်ပါတယ်။ နောက်တစ်ခုကတော့ လောလောဆယ် ကျွန်တော်တို့လွှတ်တော်ကိုယ်စားလှယ်တွေ ကြုံနေရတာ ကျေးလက်ဖွံ့ဖြိုး တိုးတက်ရေးကိစ္စ။ လမ်းတွေဖောက်မယ်ဆိုလို့ရှိရင် လူ ၃၀ ရှိရင် ၂၉ ယောက်က သဘောတူတယ်။ တစ်ယောက်တည်းက သဘောမတူဘူး။ အဲဒါနဲ့ အဲဒီလမ်းကြီးကို ဖောက်လို့မရဘူးဖြစ်နေတယ်။ ဒီလိုကိစ္စတွေကို ကျွန်တော်တို့က ကျေးလက်ဖွံ့ဖြိုးရေးဥပဒေတွေနဲ့ ဘယ်လိုညှိနှိုင်းပြီးတော့ ကျွန်တော်တို့ကူညီပေးနိုင်မလဲ။ ဒါတွေကိုလည်း အစီရင်ခံစာမှာ ထည့်ရေးရင်တော့ ဝန်ကြီးဌာနက အများကြီးအသုံးဝင်မယ်ထင်ပါတယ်။ အများကြီးကျေးဇူးလည်းတင်မှာပါ။ နောက်တစ်ခုက ကျေးလက်မှာ အမှိုက်ပြဿနာ အခုတော်တော်ကြီးနေပါတယ်။ မြို့မှာကတော့ စည်ပင်ကရှိတယ်။

စည်ပင်ရှိတဲ့အခါကျတော့ အမှိုက်ပုံးတွေရှိတယ်။ စည်ပင်ကားတွေက လာသိမ်းတယ်။ သိမ်းပြီးတော့ အမှိုက်ကျင်းမှာ သွားပုံတယ်။ အခုဆိုလည်း ထိန်ပင်တို့ ဘာတို့ဆိုရင်တောင် စက်ရုံတွေ၊ ဘာတွေ လုပ်ဖို့ဆိုတာ မြို့မှာကတော့ သိပ်ပြဿနာမရှိပါဘူး။ သို့သော် ကျေးလက်မှာလည်း လူတွေနေနေ တာပါ။ အဲဒီတော့ ကျေးလက်မှာလည်း အမှိုက်တွေအများကြီးထွက်နေပါတယ်။ အဲဒီတော့ ထွက်နေတဲ့ မီးဖိုချောင်အမှိုက်တွေ၊ ပလတ်စတစ်အမှိုက်တွေ ဒါတွေကို သူတို့က ဘာမှစည်းမျဉ်း စည်းကမ်းမရှိဘဲနဲ့ စွန့်ချင်သလို စွန့်နေကြတဲ့အခါကျတော့ အဲဒါတွေအကုန်လုံးက ရေတွေထဲ ရောက် မျော။ တစ်ချိန်မှာ ကျန်းမာရေးအရလည်းပဲ ပိတ်ဆို့ပြီးတော့ နံစော်နေတာတွေ ကျွန်တော်တို့ မကြာမကြာတွေ့ရပါတယ်။ နောက်တစ်ခါ အချိန်မတန်မီ ချောင်းတွေ၊ မြောင်းတွေကောကုန်တာ။ အမှိုက်တွေပိတ်ဆို့ပြီးတော့။ ဒါတွေနဲ့ပတ်သက်ပြီးတော့လည်း ဘယ်လိုမူဝါဒတွေ၊ ကျေးလက် ဆိုင်ရာအမှိုက်မူဝါဒ ဘယ်လိုထားသင့်တယ် ဒါမျိုးတွေကိုလည်း အစီရင်ခံစာမှာ ထည့်သွင်းသုံးသပ် ပြီးတော့ အကြံပြုမယ်ဆိုရင် အင်မတန်အဖိုးတန်မှာပါ။

နောက်တစ်ခုက ခေတ်မီနည်းပညာနဲ့ပတ်သက်ပြီးတော့ ၂၀၀၅ ခုနှစ်က ကျွန်တော် ထိုင်းနိုင်ငံကို ရောက်သွားဖူးပါတယ်။ အဲဒီတော့ ထိုင်းမှာ လေး၊ ငါး၊ ခြောက်ဧကကွက်တွေဆိုတာ မရှိတော့သလောက်ပါ။ အဲဒီတုန်းကတည်းက၊ လွန်ခဲ့တဲ့ ၁၄၊ ၁၅ နှစ်ကတည်းက။ သူတို့မှာ ဧက ရာ၊ ထောင်ချီတဲ့အကွက်ကြီးတွေနဲ့၊ စက်ယန္တရားကြီးတွေနဲ့ စိုက်ပျိုးနေပါတယ်။ ကျွန်တော်တို့ဆီမှာ အခုထိ လေး၊ ငါး၊ ခြောက်ဧက၊ ခုနစ်ဧကအကွက်ကလေးတွေနဲ့ စိုက်နေသေးတယ်။ နည်းပညာနဲ့ ကျွန်တော်တို့က ပေါင်းစပ်ပြီးတော့ Contract Farming တွေလုပ်ဖို့။ ဒါလည်း အခုအစိုးရက ကြိုးစား နေတယ်။ ဝန်ကြီးဌာနက ကြိုးစားနေတယ်ဆိုတာလည်း ကျွန်တော်တို့သိပါတယ်။ သို့သော်လည်း လက်ရှိမှာ ဘယ်ကိစ္စတွေက ဒါကို နှောင့်နှေးအောင်တုံ့ဆွဲထားသလဲ။ ဒါတွေကိုလည်း ကျွန်တော်တို့ ကော်မတီကနေပြီးတော့ လေ့လာသုံးသပ်ပြီးတော့ အစီရင်ခံစာထဲမှာ ထည့်သွင်းရေးသားသင့်ပါ

တယ်။ နောက်တစ်ခုကတော့ လန(၃၉)မရှိဘဲနဲ့ လုပ်ထားတဲ့ကိစ္စတွေရော။ အဲဒါတွေက အထူးသဖြင့် တော့ ငါးကန်တွေပေါ့။ ကျွန်တော့်မြို့နယ်တစ်ခုတည်းမှာ ငါးကန်ဧကပေါင်း ၃၅၀၀၀ ကျော်ကျော် ရှိပါတယ်။ အဲဒါ အများစုတွေကတော့ တရားမဝင် လန(၃၉)မရှိဘဲနဲ့ တူးထားတဲ့ဟာတွေ။ ဒါလည်း ကျွန်တော် ဝန်ကြီးဌာနကို မေးခွန်းတစ်ခုမေးပြီးပါပြီ။ ဒါနဲ့ပတ်သက်ပြီးတော့ လန(၃၉)မရှိတဲ့အခါ ကျတော့ တရားမဝင်ဘူး။ တရားမဝင်တော့ အဲဒီငါးကန်ပိုင်ရှင်တွေက ဘဏ်တွေကနေ ငွေချေးလို့ မရဘူး။ အဲဒီတော့ အတိုးကြီးတဲ့ဆီကနေ ချေးရတယ်။ ချေးပြီးတော့ သူတို့က တဖြည်းဖြည်းနဲ့ လှော်ရင်းနစ်သလို ဖြစ်နေတယ်။ ဒီကြားထဲမှာ အုပ်ချုပ်ရေးပိုင်းကအာဏာပိုင်တွေ အပိုင်းကလူတွေ ကလည်း အဲဒီလန(၃၉)မရှိတာကို အကြောင်းပြုပြီးတော့ သူတို့ကို ဆက်ကြေးကောက်တာတွေ ရှိတယ်။ အဲဒီတော့ ကျွန်တော့်မေးခွန်းထဲမှာ မေးခဲ့တဲ့အတိုင်းပါပဲ။ တကယ်တော့ နိုင်ငံတော်သည်လည်း အခွန်တွေမရောက်ဘူး။ တကယ့်ငါးကန်လုပ်ငန်းရှင်တွေကလည်း ကြီးပွားသင့်သလောက် မကြီးပွားဘူး။ ကြားထဲက လူတွေကပဲ တိုက်ဆောက်၊ ကားစီးဖြစ်နေတယ်။ ဒါနဲ့ ပတ်သက်ပြီးတော့ လည်း မူဝါဒတစ်ခုပေါ့။ အကြံဉာဏ်တစ်ခုကိုပေးပြီးတော့ ဒီလိုအစီရင်ခံစာထဲမှာ ထည့်သွင်း ရေးသားပြုစုမယ်ဆိုလို့ရှိရင်တော့ နောင်လာမယ့်အစီရင်ခံစာဟာ ပိုပြီးတော့ ပြည့်ဝပြီးတော့၊ ပိုပြီး တော့ အဖိုးတန်တဲ့၊ အကျိုးရှိတဲ့အစီရင်ခံစာဖြစ်လိမ့်မယ်လို့ ကျွန်တော်အကြံပြုရင်းနဲ့ နိဂုံးချုပ်ပါ တယ်။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ စလင်းမဲဆန္ဒနယ်မှ ဦးကံဦး ဆွေးနွေးဖို့ဖိတ်ခေါ်ပါတယ်။

ဦးကံဦး(စလင်းမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီး နှင့် အားလုံးမင်္ဂလာပါခင်ဗျား။ ကျွန်တော်ကတော့ မကွေးတိုင်းဒေသကြီး၊ စလင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးကံဦးဖြစ်ပါတယ်။ ပြည်သူ့လွှတ်တော် စိုက်ပျိုးရေး၊ မွေးမြူရေး

နှင့်ကျေးလက်လူမှုဘဝဖွံ့ဖြိုးတိုးတက်ရေးကော်မတီ၏ အစီရင်ခံစာအပိုဒ် ၁၅ တွင် ကော်မတီမှ ကော်မတီမှ တိုင်ကြားစာများ၊ အသနားခံစာများကို ကူညီဖြေရှင်းပေးနေကြောင်း သိရတဲ့အတွက် ကျွန်တော့်မဲဆန္ဒနယ်ပြည်သူတွေရဲ့ ကြုံတွေ့နေရတဲ့ အခက်အခဲကို ကော်မတီအနေဖြင့် ကူညီဖြေရှင်းပေးပါရန် ကျွန်တော့်ပြည်သူတွေရဲ့ကိုယ်စား အကူအညီတောင်းခံဆွေးနွေးသွားမှာဖြစ်ပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ ၂၀၁၅ ခုနှစ်က မင်းဘူးခရိုင်၊ စလင်းမြို့နယ်၊ ဇီးဖြူကွင်းကျေးရွာအုပ်စု သူတောရွာပြည်သူများနှင့် မကွေးခရိုင်၊ ချောက်မြို့နယ်၊ လက်ပံတွင်းကျေးရွာအုပ်စု ကျွန်းသစ်ရွာပြည်သူတို့ မြေနုကျွန်းမြေချထားခြင်းနှင့်ပတ်သက်၍ မကွေးတိုင်းဒေသကြီး၊ မကွေးခရိုင်၊ မင်းဘူးခရိုင်၊ ချောက်မြို့နယ်၊ စလင်းမြို့နယ်တို့ရှိ လယ်ယာမြေစီမံခန့်ခွဲရေးနှင့်စာရင်းအင်းဦးစီးဌာန၊ လယ်/အင်းဦးစီးမှူးတို့သည် မမှန်မကန်၊ မမျှမတသော ဆုံးဖြတ်ချက်များ ခွဲဝေပေးမှုကြောင့်၊ ဆုံးဖြတ်ခွဲဝေပေးမှုကြောင့် နှစ်ဖက်ပြည်သူတွေခိုက်ရန်ဖြစ်ပွားခဲ့ကြပါတယ်။ ဒီတောရွာပြည်သူ ၃၅ ဦး ညောင်ဦးအချုပ်ထဲထည့်ပြီးတော့ တရားဝင်နယ်မြေမျဉ်း၏ အနောက်ဘက် စလင်းမြို့နယ်ဘက်အခြမ်းကို မိတာ ၇၅၀ ကျော်ခန့်တိုးပြီးတော့ နယ်ခြားမျဉ်းသတ်မှတ်သည့်အတွက် နှစ်ဖက်ပြည်သူတွေခိုက်ရန်ဖြစ်ရခြင်းဖြစ်ပါတယ်။ အထက်ပါ တိုင်းဒေသကြီး၊ ခရိုင်၊ မြို့နယ်တို့ရှိ လယ်/အင်းဦးစီးမှူးတို့၏ မမှန်မကန်၊ မမျှမတ ဆုံးဖြတ်ပေးမှုကြောင့် ကျူတောရွာ၊ ဘိုကုန်းရွာရှိ ပြည်သူတွေမြေနုကျွန်းမြေ လုပ်ကိုင်စားခွင့်မရကြတော့ပါဘူး။ ၂၀၁၆ ခုနှစ်၊ ဧပြီလ ၁၀ ရက်နေ့က ကျူတောရွာပြည်သူများက ကျွန်တော့်ကို ၎င်းကိစ္စလာရောက်ဖြေရှင်းပေးပါရန် တင်ပြလာသည့်အတွက် အချင်းဖြစ်မြေပေါ်တွင် ကွင်းဆင်းပြီး မကွေးတိုင်းဝန်ကြီးချုပ် ဒေါက်တာအောင်မိုးညိုထံ ရှင်းလင်းတင်ပြခဲ့ပါတယ်။ ဝန်ကြီးချုပ်မှ တိုင်းဒေသကြီး၊ ခရိုင်၊ လယ်/အင်း အဖွဲ့တို့ခြောက်မြို့နယ်နှင့် စလင်းမြို့နယ် နယ်ခြားမျဉ်းကို တိုင်းတာပြီးတော့ မကွေး

တိုင်းအစိုးရထံ တင်ပြရန် ညွှန်ကြားခဲ့သော်လည်းပဲ လယ်/အင်းအဖွဲ့သည် သူတို့၏ မမှန်မကန် ဆောင်ရွက်ထားသော မြေပုံကိုသာလျှင် တင်ပြခဲ့ပါတယ်။

လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးခင်ဗျား။ ကျွန်တော့်ကို Power Point ပြသပေးပါရန် ရိုသေစွာတင်ပြအပ်ပါတယ်။ ဒါက မြေပုံအမှန်ဖြစ်ပါတယ်။ မြေပုံ ၂၀၉၄၀၉ ဆိုတဲ့ မြေပုံအမှန်ဖြစ်ပါတယ်ခင်ဗျား။ ဒါကဒီမြေပုံအမှန်ပေါ်မှာ မကွေးခရိုင်နှင့်မင်းဘူးခရိုင်တို့ရဲ့ နယ်ခြား မျဉ်းအစစ်အမှန်ပါရှိတဲ့ မြေပုံဖြစ်ပါတယ်။ ဒါက Slide 3 နှင့် Slide 4 တို့က မြေပုံအသေးကနေ ပြီးတော့ အကြီးချဲ့ထားတာ ဖြစ်ပါတယ်။ ဒါကလည်းပဲ နယ်ကြားမျဉ်းအစစ်အမှန်ပါတဲ့ မြေပုံအစစ် ဖြစ်ပါတယ်ခင်ဗျား။ ဒါကတော့ မကွေးခရိုင်၊ မင်းဘူးခရိုင်နှင့် လယ်/အင်းအဖွဲ့တို့ ဆွဲထားတဲ့သူတို့ မှတ်တိုင်စိုက်ထားတဲ့ မမှန်မကန်စိုက်ထားတဲ့ မြေပုံဖြစ်ပါတယ်။ အဲဒါက သူတို့ကိုယ်တိုင် လက်မှတ် ထိုးပြီးတော့ မကွေးအစိုးရထံတင်ပြထားတဲ့မြေပုံဖြစ်ပါတယ်။ အဲဒါကတော့ နည်းနည်းအကျဉ်းချ ထားတဲ့နေရာဖြစ်ပါတယ်။ သူတို့နယ်ခြားမျဉ်းသတ်မှတ်ထားတဲ့မျဉ်းပေါ်မှာ အမှတ်(A)ဆိုတဲ့ Point တစ်ခုရှိပါတယ်။ အဲဒါက သူ့ရဲ့ Coordinate တွေကတော့ နံပါတ်(A)ရဲ့ Coordinate တွေဖော်ပြ ထားတာ ဖြစ်ပါတယ်။ No.7က မြေပုံအမှန်ပေါ်မှာရှိနေတဲ့ နယ်ခြားမျဉ်းအမှန်ပေါ်မှာရှိနေတဲ့ အမှတ်(B) Coordinate တွေဖြစ်ပါတယ်။ အဲဒီ Slide No.8ကတော့ မြေပုံအမှန်ပေါ်မှာရှိနေတဲ့ နယ်ခြားမျဉ်း အမှန်ပေါ်မှာရှိနေတဲ့ အမှတ်(B)နဲ့လယ်/အင်းအဖွဲ့များရဲ့ မမှန်မကန်ဆွဲသားထားတဲ့ နယ်ခြားမျဉ်းပေါ်မှာရှိတဲ့အမှတ်(A) Point ဖြစ်ပါတယ်။ ဒီနေရာမှာ Coordinate က တောင်မြောက် ကိုအတူထားပြီးတော့ အရှေ့အနောက်ရဲ့ကွဲပြားခြားနားမှုကို တွက်ထားတဲ့မြေပုံဖြစ်ပါတယ်။ အဲဒီ တော့ ဒီမှာဆိုရင် အရှေ့အနောက်ကွာခြားချက်ဟာ မီတာ ၇၅၀ ကျော်ရှိပါတယ်။ ဆိုလိုတာကတော့ နယ်ခြားမျဉ်းအမှန်ရဲ့ အနောက်ဘက် စလင်းမြို့နယ်ဘက်ခြမ်းမှာ မှတ်တိုင်စိုက်ထားတာဖြစ်ပါ တယ်။ ဒါကတော့ သူတို့ဆွဲထားတဲ့မြေပုံရဲ့ Coordinate တွေကို ကျွန်တော်ဒီနယ်ခြား မြေပုံ

အမှန်ပေါ်မှာတင်ပြီးတော့ ဆွဲထားတဲ့အခါကျတော့ အချင်းဖြစ်မြေသည် သူတို့ချောက်မြို့နယ်လို့ သတ်မှတ်ထားတဲ့မြေသည် နယ်ခြားမျဉ်းအမှန်ရဲ့အနောက်ဘက်မှာ ရှိကြောင်းကိုဖော်ပြတဲ့မြေပုံ ဖြစ်ပါတယ်။ ဒါကတော့ ၂၀၁၅ ခုနှစ်တုန်းက ဟိုဘက်ပြည်သူ၊ ဒီဘက်ပြည်သူတွေက တစ်ခါတည်း တုတ်၊ ဓား၊ လက်နက်တွေနဲ့ ဖြေရှင်းနေတဲ့ကိစ္စဖြစ်ပါတယ်။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးခင်ဗျား။ မကွေးတိုင်းဝန်ကြီးချုပ်သည် ဆရာဝန်တစ်ဦးသာဖြစ်ပြီး မြို့ပြအင်ဂျင်နီယာမဟုတ်သည့်အတွက် မြေတိုင်းပညာရပ်ကိုမသိနိုင်ပါ။ သို့ဖြစ်၍ မကွေးတိုင်းဒေသကြီး၊ တိုင်းအရာရှိများ၏မမှန်မကန်တင်ပြချက်များကိုသာ အမှန်ဟုယူဆ ပြီးတော့ ဆုံးဖြတ်ရသဖြင့် တိုင်းအစိုးရ၏ဆုံးဖြတ်ချက်သည်လည်း မှန်ကန်သော၊ တရားမျှတသော ဆုံးဖြတ်ချက်များမပေးနိုင်ခဲ့ပါ။ မကွေးတိုင်းဝန်ကြီးချုပ် ဒေါက်တာအောင်မိုးညို ရိုးသားမှုနှင့် အရာရှိ တွေ ရဲ့အပေါ်မှာ ယုံကြည်မှုကိုအလွဲသုံးစားပြုပြီးတော့ မကွေးတိုင်းဒေသကြီးအစိုးရအဖွဲ့ကို လယ်/အင်းအဖွဲ့တို့တွင် မမှန်မကန်တင်ပြတဲ့အချက်ပေါ်မှာတူတည်ပြီးတော့ ဆုံးဖြတ်ရတာဖြစ်တဲ့ အတွက် မကွေးတိုင်းဒေသကြီးအစိုးရအဖွဲ့ရဲ့ဆုံးဖြတ်ချက်တွေသည် မှန်ကန်တဲ့ဆုံးဖြတ်ချက်များ မရခဲ့တဲ့အတွက် ပြည်သူတွေကိုမြေခွဲပေးတဲ့နေရာမှာ မှန်ကန်တဲ့အနေအထားမရှိတဲ့အတွက် ဒါကို ကော်မတီအနေနဲ့ ဖြေရှင်းပေးဖို့၊ မှန်ကန်တဲ့ဆုံးဖြတ်ချက်များရအောင်ဖြေရှင်းပေးဖို့ အကူအညီ တောင်းတဲ့ ဆွေးနွေးချက်ဖြစ်ပါတယ်။ အားလုံးကိုကျေးဇူးတင်ပါတယ်ခင်ဗျား။

ဥက္ကဋ္ဌ။ ။ အင်းတော်မဲဆန္ဒနယ်မှ ဒေါက်တာဒေါ်ပြုံး ဆွေးနွေးဖို့ဖိတ်ခေါ်ပါတယ်။

ဒေါက်တာဒေါ်ပြုံး(အင်းတော်မဲဆန္ဒနယ်)။ ။ မင်္ဂလာပါရှင်။ ကျွန်မကတော့ အင်းတော်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဖြစ်ပါတယ်။ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီ၏ နှစ်ပတ်လည်အစီရင်ခံစာကို အကြံပြုဆွေးနွေး မှာဖြစ်ပါတယ်။ ကော်မတီရဲ့ ရည်ရွယ်ချက်များကတော့ တောင်သူလယ်သမားများရဲ့ စိုက်ပျိုးရေး၊

မွေးမြူရေးကဏ္ဍများမှာ ခေတ်မီနည်းပညာအသုံးပြုပြီး တိုးတက်စေရန်နှင့် ကျေးလက်ပြည်သူများ ရဲ့လူမှုဘဝဖွံ့ဖြိုးတိုးတက်စေရန်၊ မြေယာအငြင်းပွားမှုများကူညီဖြေရှင်းရန်ဆိုပြီး သုံးချက်တွေ့ရှိရပါတယ်။

ဥက္ကဋ္ဌကြီးရှင်း။ ကျွန်မဆွေးနွေးလိုတာကတော့ အထက်ပါရည်ရွယ်ချက်များကို အကောင်အထည်ဖော်ပေးနေတဲ့ စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာနရှိ သမဝါယမဦးစီးဌာနမှ တာဝန်ယူဆောင်ရွက်ပေးနေသော ပြည်ပချေးငွေတစ်ခုဖြစ်တဲ့ Export/Import Bank of China EXIM Bank ချေးငွေနဲ့ ကျေးလက်လူထုဖြစ်ပါတယ်။ ဥက္ကဋ္ဌကြီးရှင်း။ EXIM Bank မှ US ဒေါ်လာ သန်း ၄၀၀ ကို နှစ်ရစ်ခွဲပြီးတော့ ချေးယူခဲ့တာဖြစ်ပါတယ်။ ၂၀၁၃ ခုနှစ်၊ ပြည်ထောင်စုလွှတ်တော်ရဲ့ အတည်ပြုချက်အရ ပထမအကြိမ်၊ ပထမအရစ် US ဒေါ်လာ သန်း ၅၀ ကို ၂၈-၁၂-၂၀၁၃ ခုနှစ်မှာ ချေးယူခဲ့ပြီး ဒုတိယအရစ် သန်း ၅၀ ကိုတော့ ၈-၄-၂၀၁၄ ခုနှစ်မှာ ချေးယူခဲ့တာ ဖြစ်ပါတယ်။ ကျန် US ဒေါ်လာ သန်း ၃၀၀ ကို ၂၆-၅-၂၀၁၅ ခုနှစ်မှာ ချေးယူခဲ့တာဖြစ်ပါတယ်။ ချေးငွေအနေနဲ့ကတော့ ဆိုင်းငံ့ကာလနှစ်နှစ်၊ ပြန်ဆပ်ကာလရှစ်နှစ် စုစုပေါင်းဆယ်နှစ်ဖြစ်ပြီး ချေးယူခဲ့တဲ့အတိုးက ၄.၅ ရာခိုင်နှုန်း ဖြစ်ပါတယ်။ လယ်သမားများကို ၁၈ ရာခိုင်နှုန်းနဲ့ထုတ်ချေးတဲ့ အတွက် အမြတ်ဟာ ၁၃ ရာခိုင်နှုန်းရှိပါတယ်။ ကျွန်မ အင်းတော်မြို့ရဲ့ EXIM Bank အခြေအနေကို တင်ပြရမယ်ဆိုရင် ၆-၁-၂၀၁၄ ခုနှစ်မှာစတင်ထုတ်ချေးခဲ့ပါတယ်။ သန်းပေါင်း ၇၂၅.၀၀၅၃၇၅ သန်းကျော် စတင်ချေးခဲ့ပါတယ်။ အဲဒီတုန်းက အသင်းသား ၇၀၀၀ ကျော်ရှိပါတယ်။ စတင်ချေးယူခဲ့တဲ့ ၂၀၁၄ ခုနှစ် အတိုးဟာ တစ်ကျပ်ခွဲတိုးဖြစ်ပါတယ်။ ခြောက်လတစ်ခါအတိုးရောအရင်းရော ကျွန်မတို့ ပြန်ဆပ်ရပါတယ်။ အဲဒီ တစ်ကျပ်ခွဲ ပြားတစ်ရာငါးဆယ်မှာ EXIM Bank အတွက် ၃၇.၉၂ ပြား၊ ဗဟို သမဝါယမအသင်းအတွက် ၂၃.၅ ပြား၊ ငွေကြေးအပြောင်းအလဲအတွက် ၃၄.၄၉ ပြားနှင့် တိုင်းအသင်းစုချုပ်၊ တိုင်းသမဝါယမအတွက် ၅.၂၅ ပြား မြို့နယ်အသင်းစုသမဝါယမအတွက် ၂၄.၄၇

ပြားနဲ့ အခြေခံသမဝါယမအသင်း၊ ကျေးလက်အသင်းများအတွက် ၂၄.၄၇ ပြား စုစုပေါင်း အတိုး ၁၅၀ ပြားဖြစ်ပါတယ်။ အဲတော့ ကျွန်မတို့ကျေးရွာ ဥပမာ-လယ်သမား ၁၀၀၊ သိန်း ၁၀၀ ချေးမယ်ဆိုရင် ခြောက်လပြည့်လို့ရှိရင် အတိုးရောအရင်းရောဟာ ၁၀၉ သိန်းပြန်ဆပ်ရပါတယ်။ သိန်း ၁၀၀ ရဲ့ ဆယ်ရာခိုင်နှုန်းဖြစ်တဲ့ ၁၀သိန်းကို စုဆောင်းငွေအဖြစ်နဲ့ချေးရပါတယ်။ အဲဒီအပေါ်မှာ တစ်ကျပ် တိုးပေးပါတယ်။ အဲဒီတော့ ခြောက်လပြည့်လို့ရှိရင် ၁၀ သိန်းနဲ့ ခြောက်သောင်း လယ်သမားများက စုပြီးထားတာဖြစ်ပါတယ်။ ပြည်ပချေးငွေကိုချေးယူခဲ့စဉ်က တောင်သူများကို ဒီအသေးစားချေးငွေပေး ခြင်းဖြင့် ငွေကြေးလိုအပ်ချက်ကို တစ်ဖက်တစ်လမ်းကဖြည့်ဆည်းပေးမယ်၊ ဒီလိုမှမချေးပေးရင်လည်း တောင်သူများဟာ အပြင်ကနေအတိုးကြီးကြီးနဲ့ချေးယူမှပဲ အနည်းဆုံး ၁၀ကျပ်တိုးနဲ့ချေးဦး၊ အခု သမဝါယမကချေးပေးတဲ့ တစ်ကျပ်ခွဲနှုန်းဟာအလွန်သင့်တော်ပြီး သက်သာလှတဲ့အတွက် အကျိုးရှိပါတယ်လို့ဆိုပါတယ်။ တကယ့်လက်တွေ့မှာ ဒီလိုမဟုတ်ပါဘူး။ အခက်အခဲများစွာဖြင့် ကြုံတွေ့နေရပါတယ်။

ဥက္ကဋ္ဌကြီးရှင်း။ အရှင်းဆုံးပြောရရင်တော့ သမဝါယမဟာ လူထုယုံကြည်မှုအလွန်ကျဆင်း နေတဲ့အဖွဲ့အစည်းတစ်ခုဖြစ်ပါတယ်။ စချေးစဉ်တုန်းကတော့ ငါးနှစ်ပြည့်ရင်ထွက်ခွင့်ရမယ်။ စုဆောင်းငွေနဲ့အတိုးကို ပြန်ထုတ်ပေးမယ်။ ဆက်စုမယ်ဆိုရင်လည်းနောက်ငါးနှစ်ကို စုဆောင်းငွေ မထားရတော့ဘဲနဲ့ ကိုယ့်ငွေနဲ့ကိုယ်ပြန်ပြီးရင်းနှီးမြှုပ်နှံရမယ်။ ၁၀နှစ်ပြည့်ရင်တော့ သိန်း ၁၀၀ကနေ အနည်းဆုံး သိန်း ၄၀၀ ကျော်လောက် ကိုယ့်လက်ထဲမှာအရင်းအနှီးရှိမယ်ဆိုပြီးတော့ ချေးခဲ့တာ ဖြစ်ပါတယ်။ ဒါပေမဲ့လို့ တကယ့်တကယ် ခြောက်လပြည့်လို့ပြန်ဆပ်ကြမယ်ဆိုရင်တော့ လက်ထဲမှာ အဆင်သင့်မရှိတဲ့အတွက် အတိုးကြီးကြီးနဲ့ကျွန်မတို့ ၁၀ ကျပ်တိုး၊ ၁၅ ကျပ်တိုးနဲ့ အပြေးအလွှား ချေးကြရပါတယ်။ ဒီလိုထုတ်ချေးပေးနေတဲ့ ၁၀ ကျပ်တိုး၊ ၁၅ ကျပ်တိုးဟာ အပြင်ကမိတ်ဆွေ ဖြစ်သလို သမဝါယမမိတ်ဆွေများလည်းဖြစ်နိုင်ပါတယ်။ အဲဒီတော့ဒါလူထုရဲ့အထဲမှာ ကျွန်မတို့

ယုံကြည်မှုတွေ၊ မယုံကြည်မှုတွေ၊ သံသယတွေဘယ်လိုတက်နေလဲဆိုတော့ သူတို့တွေစုဆောင်းထားတဲ့ သိန်း ၁၀၀ မှာ ခြောက်လပြည့်လို့ရှိရင် ဒီ ၁၀ သိန်းနဲ့ ခြောက်သောင်းဟာ ဘယ်နေရာမှာထားလိုက်တာလဲသူတို့မသိဘူးပေါ့။ တကယ်လို့ ဒီ ၁၀ သိန်းကို နောက်လူအသစ်တွေကိုချေးမယ်ဆိုရင်လည်း ဒါတို့ငွေနဲ့ပဲပြန်ပြီးတော့သူတို့က လုပ်စားနေတာပဲဆိုတဲ့ မယုံကြည်မှုတွေနဲ့ ကျွန်မတို့က ဒီအခက်အခဲပေါင်းများစွာကို EXIM Bank နဲ့ပတ်သက်ပြီး ကျွန်မတို့ဖြေရှင်းနေရပါတယ်။ ဒါကြောင့်မို့ကျွန်မ ဒီနေ့ကော်မတီကို အကြံပြုလိုတာက အခုဆိုရင်ဒီချေးငွေရဲ့သက်တမ်းဟာ ခြောက်နှစ်၊ ခုနစ်နှစ်ကိုရောက်လာပါပြီ။ တကယ်လို့ ၁၀နှစ်ပြည့်လို့ စောစောကပြောသလို ဒီစကားကလည်းအရင်သမဝါယမဝန်ကြီးဦးကျော်ဆန်း ပြောခဲ့ခြင်းဖြစ်ပါတယ်။ ဒီလိုချေးငွေဟာ သိန်း ၁၀၀ စုလိုက်မယ်၊ အခု ၁၀နှစ်ပြည့်ရင် သိန်း ၄၀၀ ကျော်သွားမယ်ဆိုရင် ဒါကိုဘယ်လိုဆက်ပြီးတော့ ကျွန်မတို့ တောင်သူလယ်သမားတွေအတွက် ဘယ်လိုစီမံခန့်ခွဲမလဲဆိုတဲ့ အဖြေမျိုးကိုဒီကော်မတီက နေတစ်ဆင့်ဝန်ကြီးဌာနနဲ့ပူးပေါင်းပြီးတော့ ကျွန်မတို့ကိုစာတမ်းတစ်စောင်တင်ပေးဖို့ မေတ္တာရပ်ခံရင်းနဲ့ကျွန်မ ကော်မတီရဲ့အစီရင်ခံစာကိုထောက်ခံဆွေးနွေးပါတယ်ရှင်။ ကျေးဇူးတင်ပါတယ်။

ဥက္ကဋ္ဌ။ ။ တပ်မတော်သားပြည်သူ့လွှတ်တော်ကိုယ်စားလှယ် ဒုတိယဗိုလ်မှူးကြီး မိုးမြင့်အောင် ဆွေးနွေးဖို့ဖိတ်ခေါ်ပါတယ်။

ဒုတိယဗိုလ်မှူးကြီးမိုးမြင့်အောင်(တပ်မတော်သားကိုယ်စားလှယ်)။ ။ မင်္ဂလာပါ။ ကျွန်တော် ဒုတိယဗိုလ်မှူးကြီးမိုးမြင့်အောင် ဖြစ်ပါတယ်။ ကော်မတီ၏နှစ်ပတ်လည်အစီရင်ခံစာကို အကြံပြုဆွေးနွေးသွားမှာ ဖြစ်ပါတယ်။ Power Point ဖြင့်တင်ပြခွင့်ပြုပါ။ ဥက္ကဋ္ဌကြီးခင်ဗျား။ ကော်မတီနဲ့ သက်ဆိုင်တဲ့ဝန်ကြီးဌာနက စိုက်ပျိုးရေး၊ မွေးမြူရေးနှင့်ဆည်မြောင်းဝန်ကြီးဌာန ဖြစ်ပါတယ်။ ယခုတင်သွင်းခဲ့တဲ့အစီရင်ခံစာ ကော်မတီရဲ့တတိယမြောက်နှစ်ပတ်လည်အစီရင်ခံစာဖြစ်ပြီး ပထမနှစ်ပတ်လည်အစီရင်ခံစာ၊ ဒုတိယနှစ်ပတ်လည်အစီရင်ခံစာတွေ တင်သွင်းခဲ့တာကို မှတ်တမ်းများ

အရသိရှိရပါတယ်။ အစီရင်ခံစာရဲ့သုံးသပ်ချက်၊ အကြံပြုချက်အပိုင်းတွေ ကော်မတီသက်တမ်းသုံးနှစ် အတွင်း Stakeholder များ၊ ပြင်ပအဖွဲ့အစည်းများနှင့် တွေ့ဆုံဆွေးနွေးခြင်းများကြောင့် ပကတိ အခြေအနေများကိုသိရှိရပြီး ဆက်လက်လုပ်ဆောင်သင့်သည်ဟု အကြံပြုထားသည်မှာ အလွန် ကောင်းမွန်ပါတယ်။ ပြည်သူများမှလာရောက်ကွင်းဆင်းကြည့်ရှုရန် ဖိတ်ခေါ်စာများရရှိသည်ဟု ဖော်ပြထားသော်လည်း ကွင်းဆင်းဆောင်ရွက်မှုများကို အစီရင်ခံစာသုံးခုလုံးတွင် မတွေ့ရပါ။ သို့သော် ပြည်ပနိုင်ငံများသို့ သွားရောက်ခြင်းကို ခေါင်းစဉ်တစ်ခုအနေနဲ့ တင်ပြထားပါတယ်။ အစီရင်ခံစာတွင် သုံးနှစ်ပြည့်ပြီးဖြစ်သောကြောင့် ပိုမိုထိရောက်အောင် ဆောင်ရွက်လာနိုင်ပြီလို့ ဖော်ပြထားသည်မှာ မေးခွန်းထုတ်စရာပင်ဖြစ်ပါတယ်။ ကော်မတီ၏ဦးဆောင်မှု Committee Leadership ကို ဒီထက် ကောင်းမွန်အောင် ဆောင်ရွက်ဖို့အကြံပြုလိုပါတယ်။

ကော်မတီဝင်ပိုမိုများပြားလာခြင်းကြောင့် ကော်မတီ၏လုပ်ငန်းတာဝန်များကို ယခုထက်ပိုမို ထိရောက်စွာဆောင်ရွက်နိုင်မယ်လို့ မျှော်လင့်ကြောင်းအစီရင်ခံစာတွင် တင်ပြထားပါတယ်။ လွှတ်တော်ဆိုင်ရာသုတေသနစာတမ်းများတွင် ကော်မတီတစ်ခုအတွင်း ပါတီတစ်ခု၏ကိုယ်စားပြု အဖွဲ့ဝင်များပြားလာခြင်းဟာ Check and Balance စနစ်ကိုအားနည်းစေသလို ဝန်ကြီးဌာနအပေါ် Parliamentary Oversight လျော့နည်းစေပါတယ်။ ၆-၃-၂၀၁၈ ရက်နေ့တွင် မြန်မာနိုင်ငံဆန်စပါး အသင်းချုပ်မှ အခြေခံစပါးဈေးနှုန်းကို ငါးသိန်းနဲ့ဝယ်ယူဖို့သတ်မှတ်ခဲ့ပါတယ်။ အခြေခံစပါးဈေးနှုန်း ကြောင့် တောင်သူလယ်သမားအပေါ်အကျိုးသက်ရောက်မှု အားနည်းလာတာကြောင့် နိုင်ငံတော် အစိုးရမှ ပူးပေါင်းဆောင်ရွက်ပေးရန်လိုအပ်ကြောင်း ဆန်စပါးအသင်းချုပ်မှအကြံပြုခဲ့ပါတယ်။ ကျေးဇူးရှင်တောင်သူကြီးများရဲ့အရေးကို အလေးပေးတဲ့အနေနဲ့ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီ နှင့် တောင်သူလယ်သမားနှင့် အလုပ်သမားရေးရာ ကော်မတီတို့တွင် အရေးတကြီးကိစ္စရပ်အဖြစ် မတင်ပြတာဟာ ဝမ်းနည်းစရာကောင်းလှပါတယ်။

ဝန်ကြီးဌာနအနေနဲ့ စိုက်ပျိုးရေး၊ ဖွံ့ဖြိုးတိုးတက်ရေး၊ ရင်းနှီးမြှုပ်နှံမှုမဟာဗျူဟာနှင့် ရင်းနှီးမြှုပ်နှံမှု စီမံကိန်းကို ရေးဆွဲအကောင်အထည်ဖော်နေပြီ ဖြစ်ပါတယ်။ ADS ၏ အနာဂတ် လားရာ မျှော်မှန်းချက်က ကျေးလက်နေပြည်သူများ၏ လူမှုဘဝမြင့်မားလာစေရန်နှင့် နိုင်ငံစီးပွားဖွံ့ဖြိုး တိုးတက်စေရန် ဖြစ်ပါတယ်။ မဏ္ဍိုင်အလိုက် ADS ရင်းနှီးမြှုပ်နှံမှုစီမံကိန်း လျာထားချက် အနှစ်ချုပ်မှာ တင်ပြပါအတိုင်း ဖြစ်ပါတယ်။ ADS ပထမနှစ် ၂၀၁၈-၂၀၁၉ ဘဏ္ဍာရေးနှစ်တွင် ပြီးမြောက်ရမည့် Quick Win များ အကောင်အထည်ဖော်ဆောင်ရွက်ပြီးစီးမှုရှိ/မရှိကို ကော်မတီမှ စောင့်ကြည့်ထိန်းညှိဆန်းစစ်ပေးဖို့ လိုအပ်ကြောင်း အကြံပြုဆွေးနွေးလိုပါတယ်။ သို့မှသာ ဝန်ကြီး ဌာနရဲ့အကောင်အထည်ဖော်မှုဟာ တာဝန်ခံမှု၊ တာဝန်ယူမှုရှိလာမှာဖြစ်ပါတယ်။

ဥက္ကဋ္ဌကြီးခင်ဗျား။ မြန်မာ့နေထိုင်မှုအခြေအနေစစ်တမ်း ၂၀၁၇ ခုနှစ် ဆင်းရဲနွမ်းပါးမှုအစီရင်ခံစာအရ ဆင်းရဲနွမ်းပါးမှု ၂၄.၈ ရာခိုင်နှုန်းရှိကြောင်း ဖော်ပြထားပါတယ်။ မြန်မာနိုင်ငံတွင် ဆင်းရဲနွမ်းပါးမှုနှုန်းသည် ပြည်နယ်/တိုင်းဒေသကြီးအလိုက် ကွာခြားချက်ကြီးမားကြောင်းကိုလည်း တင်ပြပါအတိုင်း တွေ့ရှိရပါတယ်။ ကျေးလက်ဒေသဖွံ့ဖြိုးရေးဦးစီးဌာနမှ ဆင်းရဲနွမ်းပါးမှုလျော့ချရေး ဆောင်ရွက်နေသည့် လူထုဗဟိုပြုစီမံကိန်းနှင့်ပတ်သက်တဲ့ လေ့လာဆန်းစစ်မှုတွေကို အစီရင်ခံစာတွင် ဖော်ပြသင့်ကြောင်းနှင့် ဝန်ကြီးဌာနရဲ့ နှစ်အလိုက် တစ်နှစ်တာဆောင်ရွက်ချက်များကို ကော်မတီအစီရင်ခံစာတွင် ဖော်ပြခြင်းဖြင့်လွှတ်တော်တွင် မှတ်တမ်းတင်ပြီးဖြစ်သလို ဝေဖန်အကြံပြုနိုင်မှာလည်းဖြစ်ပါတယ်။ လက်ရှိလယ်ယာစိုက်ပျိုးရေးကဏ္ဍ၏ အဓိကအခက်အခဲဖြစ်သော လယ်ယာလုပ်သားရှားပါးခြင်းအား သက်ဆိုင်သူများနှင့် ကော်မတီမှ Holistic Review ပြုလုပ်ကာ ကျွန်တော်တို့နိုင်ငံရဲ့ လယ်ယာလုပ်သားရှားပါးမှုပြဿနာအား ဖြေရှင်းနိုင်ရေးအလေးအနက်ထားသုံးသပ်သင့်ကြောင်း အကြံပြုတင်ပြလိုပါတယ်။ ဝန်ကြီးဌာနရဲ့ဘတ်ဂျက် Location ကို ကြည့်ရင် နှစ်အလိုက် လျော့နည်းလာတာ တွေ့ရပါတယ်။ ဒါဟာ နိုင်ငံဖွံ့ဖြိုးတိုးတက်ရေးအတွက်

Agricultural to Industrial Based လို့ပြောင်းလဲလိုတာလားလို့ စဉ်းစားစရာပါ။ ဒါပေမဲ့ Industrial Based ကိုပြောင်းမယ်ဆိုရင်လည်း ဝန်ကြီးဌာနကို စီမံကိန်း၊ ဘဏ္ဍာရေးနှင့် စက်မှုဝန်ကြီးဌာနနှင့် ပေါင်းလိုက်တာဖြစ်တဲ့အတွက် နိုင်ငံဖွံ့ဖြိုးရေးအခြေခံကို စက်မှုကဏ္ဍအဖြစ် ဖော်ညွှန်းဖို့ ခက်ခဲသွားပါတယ်။ ဒါဟာ Sector နှစ်ခုလုံးအတွက် အားနည်းသွားစေမယ့် မူဝါဒအပြောင်းအလဲလို့ ခန့်မှန်းနိုင်ပါတယ်။ ဒီလိုမူဝါဒအပြောင်းအလဲကို လွှတ်တော်ကော်မတီအနေနဲ့ အစဉ်တစိုက်လေ့လာသုံးသပ်နေဖို့ အထူးလိုအပ်ပါတယ်။ ဒါမှလည်း Parliamentary Oversight တာဝန်ကျေပြန်ပါလိမ့်မယ်။ ကော်မတီရဲ့ မူလရည်မှန်းချက်တွေ၊ တာဝန်တွေ မဆောင်ရွက်နိုင်ဘူးဆိုရင် The Role of Committee in Parliament ကို မေးခွန်းထုတ်စရာဖြစ်လာပါလိမ့်မယ်။ တောင်သူလယ်သမားများရဲ့ အကျိုးကို မျက်နှာမူတယ်ဆိုရင် ယခုလို စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးကဏ္ဍ လျော့နည်းကျဆင်းလာစေတဲ့အတွက် ကော်မတီအနေနဲ့ လွှတ်တော်သို့ အထူးအစီရင်ခံစာသို့မဟုတ် ကြားဖြတ်အစီရင်ခံစာ တင်သင့်ပါတယ်။ ကော်မတီဟာ Facebook Page မှာ အစည်းအဝေးကျင်းပနေပုံကို တင်ပြနေရုံနှင့် ကျေနပ်မနေဘဲ တောင်သူလယ်သမားများရဲ့အကျိုးကို ရှေ့ဆောင်ရွက်သင့်ပါကြောင်း အကြံပြုတိုက်တွန်းလိုပါတယ်။ Political Will Power Space လား၊ Capacity လိုအပ်ချက်လား စတဲ့ကော်မတီတစ်ရပ်ရဲ့ လုပ်ပိုင်ခွင့်၊ လွတ်လပ်ခွင့် စသည့် စွမ်းဆောင်ရည်များကို အမြန်ဆုံးပြန်လည်ဆန်းစစ်ပြီး ကော်မတီများရဲ့ Parliamentary Oversight ကောင်းမှသာ အစိုးရ၏ တာဝန်ယူမှု၊ တာဝန်ခံမှုကိုဖြစ်စေပြီး နိုင်ငံတော်၏ဖွံ့ဖြိုးတိုးတက်မှုကို အရှိန်အဟုန်ဖြစ်စေမှာဖြစ်ကြောင်း အကြံပြုဆွေးနွေးရင်း နိဂုံးချုပ်အပ်ပါတယ်။ အားလုံးကို ကျေးဇူးတင်ပါတယ်။

ဥက္ကဋ္ဌ။

။ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေး ကော်မတီမှ ပြန်လည်ရှင်းလင်းရန်ရှိက ရှင်းလင်းဖို့ဖြစ်ပါတယ်။

မူကြမ်း

ဦးရန်လင်း(ဥက္ကဋ္ဌ၊ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေး ကော်မတီ)။ ။ လေးစားအပ်ပါတဲ့ ပြည်သူ့လွှတ်တော်ဥက္ကဋ္ဌကြီးနှင့် ယနေ့အစည်းအဝေးကို ကြွရောက်လာသူအားလုံးကို မင်္ဂလာပါလို့ ဦးစွာဂရုပြုနုတ်ဆက်ပါတယ်။ ကျွန်တော်ကတော့ ဧရာဝတီတိုင်းဒေသကြီး၊ ကျိုက်လတ်မဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးရန်လင်း ဖြစ်ပါတယ်။ ဒီနေ့ ကိုယ်စားလှယ်တော်ကြီးများဆွေးနွေးသွားကြတဲ့ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီရဲ့ဥက္ကဋ္ဌလည်း ဖြစ်ပါတယ်။ ကနေ့ ဆွေးနွေးသွား တဲ့ ကိုယ်စားလှယ်တော်ကြီးငါးဦးကို ဦးစွာကျေးဇူးတင်ကြောင်း ပြောကြားလိုပါတယ်။ ကျွန်တော်တို့ နိုင်ငံရဲ့ အဓိက အသက်မွေးဝမ်းကျောင်းပညာဟာ စိုက်ပျိုးရေး၊ မွေးမြူရေးနှင့် တိုင်းပြည်ဖွံ့ဖြိုးမှုဟာ ကျေးလက်ဖွံ့ဖြိုးမှုပေါ်မှာ မူတည်တယ်ဆိုတာ အားလုံးသိပြီးဖြစ်ပါတယ်။ ဒီနေ့ ဆွေးနွေးသွားကြတဲ့ ကိုယ်စားလှယ်တော်ကြီးများရဲ့ ဆွေးနွေးချက်များထဲက အချို့ကို ကျွန်တော်ပြန်လည်ပြီး ရှင်းလင်း တင်ပြလိုပါတယ်။ ဥပမာအားဖြင့် ဦးခင်မောင်မောင်ဆွေးနွေးသွားတဲ့ တက္ကသိုလ်များတွင် မွေးမြူရေး တက္ကသိုလ်ပဲ မြေနေရာရှာဖို့ မွေးမြူရေးတက္ကသိုလ်တစ်ခုတည်းတွင် မဟုတ်ပါဘူး။ စိုက်ပျိုးရေး တက္ကသိုလ်တစ်ခုတည်းတွင် မြေနေရာရှာဖို့ မဟုတ်ပါဘူး။ စိုက်ပျိုးရေးတက္ကသိုလ်ရဲ့မြေနေရာကို ကျွန်တော်ဟာ တက္ကသိုလ်နှစ်ခုစလုံးကို ခေါ်ယူပြီးတော့မှ လိုအပ်တဲ့မြေဧက ပမာဏကို ရေးသွင်း ပြီးတော့မှ နေပြည်တော်ကောင်စီကို လျှောက်ထားစေခဲ့ပါတယ်။ နေပြည်တော်ကောင်စီကလည်းပဲ မြေချပေးပြီးသား ဖြစ်ပါတယ်။ ဒါပေမဲ့လို့ အခြေအနေအရ လုပ်ငန်းများကို မစတင်နိုင်သေးဘူး လို့သာ သိရပါတယ်။ နောက် ဒုတိယဆွေးနွေးတဲ့ ကိုယ်စားလှယ်တော်ကြီး ဦးမြင့်လွင်(တွံတေး မဲဆန္ဒနယ်)အကြောင်းကို ပြောချင်ပါတယ်။ ကျွန်တော်တို့ ပထမဦးဆုံး အမှိုက် ကိစ္စပြောပါတယ်။ ဟုတ်ပါတယ်။ အမှိုက်ကိစ္စဟာ သူတို့အရေးကြီးတဲ့ကိစ္စဖြစ်ပါတယ်။ မြို့တွေမက ရွာတွေမှာလည်း အရေးကြီးပါတယ်။ ကျွန်တော်တို့ ဗမာစကားလည်း ရှိပါတယ်။ အမှိုက်ကစ ပြဿဒ်မီးလောင်ဆိုပြီး

တော့ ကျွန်တော်တို့လုပ်ဆောင်နေရတဲ့အလုပ်များဟာ ကျေးလက်လူမှုဘဝ ဖွံ့ဖြိုးတိုးတက်ရေး ဖြစ်ပါတယ်။

ကျေးလက်လူမှုဘဝဖွံ့ဖြိုးတိုးတက်ရေးဖြစ်ပါတယ်။ အဲဒီတော့ကျွန်တော်တို့ဟာ ဦးစားပေး လုပ်ငန်းအနေနဲ့ သောက်ရေသန့်ရရှိဖို့၊ ကျန်းမာရေးဆေးပေးခန်းများ၊ နောက် လမ်း/တံတားများ ကောင်းဖို့၊ ကျောင်းများကောင်းဖို့အတွက် ကျွန်တော့်ကော်မတီဟာ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာနကိုအဓိကဆိုပေမဲ့ ပညာရေးနဲ့ရော၊ ကျန်းမာရေးနဲ့ရော၊ လျှပ်စစ်မီးရဖို့ အတွက် လျှပ်စစ်ဝန်ကြီးဌာနနဲ့ရော ဝန်ကြီးဌာနပေါင်းစုံနဲ့ကျေးလက်ဖွံ့ဖြိုးရေးအတွက် ဆောင်ရွက်ရတဲ့ ကော်မတီ ဖြစ်ပါတယ်။ ဒါကြောင့်မို့လို့ အမှိုက်ကိစ္စကို ကျွန်တော်တို့ လတ်တလောမှာဆောင်ရွက် နိုင်သေးဘဲနဲ့ ခုနတုန်းကပြောတဲ့ ကျန်းမာရေးတွေ၊ ပညာရေးတွေ၊ လမ်း/တံတားများကောင်းမွန် စေရေးတွေ၊ သောက်ရေသန့်ရရှိရေးတွေကို ဆောင်ရွက်နေပါတယ်။ မကြာခင်မှာ အမှိုက်ကိစ္စလည်း ပါလာမယ်လို့ ဖြေကြားချင်ပါတယ်။ နောက်ကျွန်တော်တို့ စိုက်ကွက်ငယ်များဖြစ်နေခြင်းကိစ္စကို တင်ပြလိုပါတယ်။ ကျွန်တော်တို့နိုင်ငံမှာ အစက တောင်သူကြီးများဟာ စိုက်ကွက်ကြီးရပါတယ်။ မိသားစု၊ သမီးမင်္ဂလာဆောင်၊ သားမင်္ဂလာဆောင် အကွက်တွေဖွဲ့ဖွဲ့ပြီးအမွေပေးရင်းနဲ့ အကွက်ကလေးတွေက ကျဉ်းသွားပါတယ်။ အခုတော့ ကျွန်တော်တို့တွေဒီယာကွက်တွေကို Contract Farming လို့ခေါ်တဲ့ Contract စာချုပ်တွေနဲ့ စိုက်ပျိုးလုပ်ကိုင်မှုအတွက် စီစဉ်ဆောင်ရွက်နေပြီဖြစ်ပါတယ်။ ဒီ Contract Farming အတွက် မကြာခင်မှာ ဝန်ကြီးဌာနကပဲ SOP လို့ခေါ်တဲ့ပုံစံချပေးဖို့အစီအစဉ် ထွက်လာပါလိမ့်မယ်။ နောက်တစ်နိုင်ငံလုံးမှာရှိတဲ့ လန(၃၉)မကျဘဲနဲ့ဆောက်တဲ့ငါးကန်တွေကိစ္စ။ ဒါကိုလည်းပဲ ကျွန်တော်တို့ကော်မတီအနေနဲ့ ကျွန်တော်ကိုယ်တိုင်ပင်လျှင် တောင်သူလယ်သမား အကျိုးစီးပွား၊ အခွင့်အရေးကာကွယ်ရေးနှင့် အကျိုးစီးပွားမြှင့်တင်ရေးဦးဆောင်ကော်မတီဝင် တစ်ယောက်ဖြစ်တဲ့

အတွက် အဲဒီမှာလည်း ကျွန်တော်တို့ မကြာခဏဆွေးနွေးဖြစ်ပါတယ်။ အဲဒီတော့ လယ်ယာမြေပေါ်မှာ ကျူးကျော်တာကို နှစ်မျိုးကျွန်တော်တို့သတ်မှတ်ထားပါတယ်။ တစ်မျိုးက စိုက်ပျိုးမွေးမြူရေးနှင့် သက်ဆိုင်တဲ့ကျူးကျော်နည်း။ ဥပမာအားဖြင့် အဲဒီအပေါ်မှာမွေးမြူရေး လုပ်မယ်၊ ငါးကန်လုပ်မယ်၊ ငါးမွေးမယ်၊ ကြက်မွေးမယ်။ ဒါကစိုက်ပျိုးမွေးမြူရေးနှင့်ဆိုင်သော ကျူးကျော်မှု ဖြစ်ပါတယ်။ နောက်တစ်ခုက အဲဒါတွေနဲ့မသက်ဆိုင်တဲ့ ကျူးကျော်မှု ဓာတ်ဆီဆိုင်တွေ ဆောက်မယ်၊ စတိုးဆိုင်ဆောက်မယ်။ အိမ်ရာတွေဆောက်မယ်။ ဒါတွေက လယ်ယာမြေပေါ်မှာ စိုက်ပျိုး/မွေးမြူရေးနဲ့မသက်ဆိုင်သော ကျူးကျော်မှုတွေဖြစ်ပါတယ်။ သက်ဆိုင်သောကျူးကျော်မှုနဲ့ မသက်ဆိုင်သောကျူးကျော်မှုကို ဘယ်လိုများ ဒဏ်ငွေဆောင်ကြမလဲလို့ ဆွေးနွေးစဉ်းစားထား ကြပြီးဖြစ်ပါတယ်။ စိုက်ပျိုးရေး၊ မွေးမြူရေးနှင့်သက်ဆိုင်သော ကျူးကျော်မှုများကို ဒဏ်ငွေ သက်သက်သာသာချဖို့ ရှိပါတယ်။ ဒါပေမဲ့လို့ ပမာဏဘယ်လောက်ရှိလဲဆိုတာကို ကျွန်တော်တို့ ဆုံးဖြတ်ချက်မချခဲ့ရပါဘူး။ နောက် မြေနုကျွန်းကိစ္စလည်းပဲ လယ်ယာမြေဥပဒေမှာ ပြီးခဲ့တဲ့အပတ် ကလည်း မဲခွဲဆုံးဖြတ်ပြီးတော့မှ မြေနုကျွန်းကိစ္စနဲ့ပတ်သက်လို့ လယ်ယာမြေဥပဒေ ၂၀၁၂ ခုနှစ် ကိုပြင်ဆင်ပြီးဖြစ်ပါတယ်။ အဲဒီမတိုင်ခင်မှာလည်း မြေနုကျွန်းဖြစ်ပေါ်စေတဲ့ ခရိုင်မြေစာရင်း ဦးစီးမှူးများကိုခေါ်ပြီးတော့ နေပြည်တော်မှာ Forum တစ်ခုလုပ်ပြီးတော့မှ အတွေ့အကြုံများကို ဆွေးနွေးတိုင်ပင်ပြီးဖြစ်ပါတယ်။ အဲဒီတော့ မကြာခင်မှာ ဒီကိစ္စတွေဟာ အသားကျပြီး ဖြေရှင်း နိုင်လိမ့်မယ်လို့ မျှော်လင့်ပါတယ်။ အဲဒီတော့ သမဝါယမနှင့်ပတ်သက်လို့လည်း အခု လက်ရှိ ဝန်ကြီးဌာနရဲ့ ဆောင်ရွက်ချက်တွေ သမဝါယမကိစ္စတွေမဟုတ်ပါဘူး။ ဘယ်ဆောင်ရွက်ချက်ပဲ ဖြစ်ဖြစ် သတ်မှတ်ထားတဲ့မူဝါဒက မူလချမှတ်ထားတဲ့မူဝါဒထက် မညီညွတ်ဘူး။ ကိုယ့်မြို့နယ်မှာ အဆင်မပြေဘူးဆိုရင် ကျွန်တော့်ကော်မတီကို အထောက်အထားနဲ့တကွ စာနဲ့ပေနဲ့ တိုင်ကြားနိုင်ပါ တယ်။ ပြီးခဲ့တဲ့နှစ်လလောက်၊ သုံးလလောက်ကလောက်ကပဲ ကျွန်တော်တို့ ဒီမြို့နယ်တစ်ခုက

နေပြီးတော့မှ သမဝါယမကိစ္စနှင့်အဆင်မပြေတာကို အတိုးတက်ပြီးကောက်နေတာကို ကျွန်တော်တို့
 ဖြေရှင်းပေးနိုင်ခဲ့ပါတယ်။ ဆိုချင်တာက ကျွန်တော်တို့ စိုက်ပျိုးရေး၊ မွေးမြူရေးနှင့် ဆည်မြောင်း
 ဝန်ကြီးဌာနကလုပ်တဲ့ လုပ်ငန်းတွေမှာ ပြည်သူတွေအနေနဲ့ အဆင်မပြေဘူးဆိုရင် ကျွန်တော်တို့
 ကော်မတီကို တိုင်ကြားစာပေးပို့ပြီးတိုင်ကြားနိုင်ပါတယ်။ နောက် ဒါ့အပြင်ကို သမဝါယမနှင့်
 ပတ်သက်လို့လည်း မကြာမီမှာ ကျွန်တော်တို့ ဝန်ကြီးဌာနကနေခေါ်ပြီးတော့မှ ဆွေးနွေးပွဲလုပ်ဖို့
 သမဥပဒေပြင်ကောင်းပြင်ဖို့။

ဥက္ကဋ္ဌ။ ။ မိုက်ပေးပါ။

**ဦးရန်လင်း(ဥက္ကဋ္ဌ၊ စိုက်ပျိုးရေး၊ မွေးမြူရေးနှင့်ကျေးလက်လူမှုဘဝဖွံ့ဖြိုးတိုးတက်ရေး
 ကော်မတီ)။** ။ နောက်ဆုံးတင်ပြတဲ့ တပ်မတော်သားပြည်သူ့လွှတ်တော်ကိုယ်စားလှယ်ကို
 ပြောရမယ်ဆိုရင်တော့ ကျွန်တော်တို့အစိုးရနှင့်ပတ်သက်တဲ့ လုပ်ငန်းဆောင်တာအားလုံးကို အစီရင်
 ခံစာမှာမဖော်ပြသော်လည်းပဲ ဝန်ကြီးဌာနနှင့် တွဲဖက်ဆောင်ရွက်နေတာဖြစ်ပါတယ်။ ဝန်ကြီးဌာနက
 ထွက်လာတဲ့စနစ်အကြောင်းအရာတွေအစုံအလင်ဟာ ကျွန်တော်တို့ကော်မတီနဲ့တိုင်ပင်ဆွေးနွေး
 ပြီးမှ ထွက်လာတာတွေဖြစ်ပါတယ်။ အဲ့ဒါကြောင့်မို့လို့ ဒီမှာသီးခြားမဖော်ပြပါဘူး။ ဥပမာအားဖြင့်
 လူထုဗဟိုပြုစီမံကိန်းရဲ့ အောင်မြင်မှုအတိုင်းအတာ ကျရှုံးမှုအတိုင်းအတာတွေကို နှိုင်းယှဉ်တဲ့အဖွဲ့
 ကပြီးစီးခဲ့ပြီးဖြစ်ပါတယ်။ လာမည့်သောကြာနေ့မှာ မြစ်မ်းရောင်စီမံကိန်းရဲ့အောင်မြင်မှု၊ ဆန်းစစ်
 ချက်တွေကို ဝန်ကြီးဌာနကသီးခြားလုပ်ပါလိမ့်မယ်။ သီးခြားအစီရင်ခံစာတွေကို ထွက်ပါလိမ့်မယ်။
 ကျွန်တော်တို့ဌာနကတော့ ကိုယ်လုပ်ခဲ့တဲ့အလုပ်မဟုတ်ခဲ့တဲ့အတွက် လုပ်ငန်းတွေအောင်မြင်
 တိုးတက်ဖို့အတွက်ကိုလည်းပဲ ကွပ်ကဲပြီးတော့မှ ကျန်တဲ့လုပ်ငန်းတွေရဲ့အစီရင်ခံစာကိုတော့
 သက်ဆိုင်ရာဌာနကပဲ ရေးသားတဲ့စနစ်ဖြစ်ပါတယ်။ ဘယ်လိုပဲဖြစ်ဖြစ် ဒီနေ့ကျွန်တော်တို့ကော်မတီ
 ကို ဝိုင်းဝန်းဆွေးနွေးအကြံပြုသူတွေအတွက် ဒုတိယနည်းပြောရရင် ကျေးဇူးတင်ပါတယ်။ အားလုံး

မူကြမ်း

ကိုလည်းပဲ စိုက်ပျိုးရေး၊ မွေးမြူရေးနှင့်ပတ်သက်လို့ အကြံဉာဏ်ကောင်းများ၊ ပြဿနာများရှိခဲ့ရင် လည်း ကျွန်တော်တို့ကော်မတီကို ဆွေးနွေးတိုင်ကြားနိုင်ပါတယ်လို့ ဖိတ်ခေါ်ရင်းနဲ့ နိဂုံးချုပ်ပါတယ်။ အားလုံးကိုကျေးဇူးတင်ပါတယ်။

ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုး

တိုးတက်ရေးကော်မတီ၏ နှစ်ပတ်လည်အစီရင်ခံစာကို သဘောတူ

လက်ခံရန်အဆိုတင်သွင်းခြင်းနှင့် လွှတ်တော်၏အတည်ပြုချက်ရယူခြင်း

ဥက္ကဋ္ဌ။ ။ အစီအစဉ် ၁၀ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့ လွှတ်တော် စိုက်ပျိုးရေး၊ မွေးမြူရေးနှင့်ကျေးလက်လူမှုဘဝဖွံ့ဖြိုးတိုးတက်ရေးကော်မတီရဲ့ နှစ်ပတ်လည်အစီရင်ခံစာကို လွှတ်တော်ကိုယ်စားလှယ်ငါးဦးက ဆွေးနွေးခဲ့ပြီးဖြစ်ပါတယ်။ ယခု အစီရင်ခံစာနှင့်စပ်လျဉ်း၍ လွှတ်တော်က သဘောတူလက်ခံရန် အဆိုတင်သွင်းခြင်းနှင့် အတည်ပြု ချက်ရယူခြင်းများ ဆောင်ရွက်မှာဖြစ်ပါတယ်။ အဆိုတင်သွင်းရန် စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီကို ဖိတ်ခေါ်ပါတယ်။

ဦးမောင်မောင်ဦး(အတွင်းရေးမှူး၊ စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုး တိုးတက်ရေးကော်မတီ)။ ။ လေးစားအပ်ပါသော ပြည်သူ့လွှတ်တော် ဥက္ကဋ္ဌကြီးခင်ဗျား။

ကျွန်တော်ကတော့ ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုး တိုးတက်ရေးကော်မတီရဲ့ အတွင်းရေးမှူး အင်းစိန်မဲဆန္ဒနယ်မှ ဦးမောင်မောင်ဦး ဖြစ်ပါတယ်။ ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက်လူမှုဘဝဖွံ့ဖြိုးတိုးတက်ရေးကော်မတီရဲ့ တတိယအကြိမ်မြောက် နှစ်ပတ်လည်အစီရင်ခံစာကို ၂၀၁၉ ခုနှစ်၊ ဒီဇင်ဘာလ ၆ ရက်နေ့မှာ ကျင်းပ ပြုလုပ်ခဲ့တဲ့ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၂)ရက်မြောက်နေ့တွင် ဖတ်ကြားအစီရင်ခံတင်သွင်းခဲ့ပြီးဖြစ်ပါတယ်။ ဒီနေ့မှာတော့ ကော်မတီရဲ့ မူကြမ်း

အစီရင်ခံစာကို ပြည်သူ့လွှတ်တော်ကိုယ်စားလှယ်ငါးဦးက အကြံပြုဆွေးနွေးသွားခဲ့သလိုပဲ ကိုယ်စားလှယ်များရဲ့ဆွေးနွေးချက်များအပေါ်မှာ ကော်မတီဥက္ကဋ္ဌက ပြန်လည်ရှင်းလင်းဆွေးနွေး ဖြေကြားပြီးလည်းဖြစ်ပါတယ်။ သို့ပါ၍ ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက် လူမှုဘဝဖွံ့ဖြိုးတိုးတက်ရေးကော်မတီရဲ့ တတိယအကြိမ်မြောက် နှစ်ပတ်လည်အစီရင်ခံစာကို ဤလွှတ်တော်ကြီးမှ သဘောတူလက်ခံအတည်ပြုပေးနိုင်ပါရန် ပြည်သူ့လွှတ်တော်ဆိုင်ရာ နည်းဥပဒေ ၁၀၀ နည်းဥပဒေခွဲ(ဃ)နှင့်အညီ လေးစားစွာအဆိုတင်သွင်းအပ်ပါတယ်ခင်ဗျား။ အားလုံးကိုကျေးဇူးတင်ပါတယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အစီရင်ခံစာကို အတည်ပြုနိုင်ဖို့ လွှတ်တော်ရဲ့သဘောထားရယူပါမယ်။ ပြည်သူ့လွှတ်တော် စိုက်ပျိုးရေး၊ မွေးမြူရေးနှင့် ကျေးလက် လူမှုဘဝဖွံ့ဖြိုးတိုးတက်ရေးကော်မတီ၏ နှစ်ပတ်လည်အစီရင်ခံစာကိုအတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ လွှတ်တော်ကသဘောတူတဲ့အတွက် စိုက်ပျိုးရေး၊ မွေးမြူရေးနှင့် ကျေးလက် လူမှုဘဝဖွံ့ဖြိုးတိုးတက်ရေးကော်မတီ၏ နှစ်ပတ်လည်အစီရင်ခံစာကို လွှတ်တော်က အတည် ပြုကြောင်း ကြေညာပါတယ်။

ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီ၏ နှစ်ပတ်လည်

အစီရင်ခံစာကိုသဘောတူလက်ခံရန် အဆိုတင်သွင်းခြင်းနှင့်

လွှတ်တော်၏ အတည်ပြုချက်ရယူခြင်း

ဥက္ကဋ္ဌ။ ။ အစီအစဉ် ၁၁ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယ အကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့တွင် တင်သွင်းခဲ့တဲ့ တောင်သူလယ်သမားနှင့် အလုပ်သမားရေးရာကော်မတီရဲ့ နှစ်ပတ်လည်အစီရင်ခံစာ နှင့်စပ်လျဉ်းပြီး ဆွေးနွေးလိုတဲ့ လွှတ်တော်ကိုယ်စားလှယ်များရှိပါက ၅-၁၂-၂၀၁၉ ရက် (ကြာသပတေးနေ့) ညနေ ၄ နာရီနောက်ဆုံးထားပြီး အမည်စာရင်းတင်သွင်းရန် တောင်းခံခဲ့ သော်လည်း အမည်စာရင်းတင်သွင်းသူ ကိုယ်စားလှယ်တစ်ဦးမျှမရှိပါ။ ယခု တောင်သူလယ်သမား နှင့် အလုပ်သမားရေးရာကော်မတီ၏ နှစ်ပတ်လည်အစီရင်ခံစာကို လွှတ်တော်က သဘောတူလက်ခံ ရန် အဆိုတင်သွင်းခြင်းနှင့် အတည်ပြုချက်များရယူခြင်း ဆောင်ရွက်မှာဖြစ်ပါတယ်။ အဆို တင်သွင်းရန် တောင်သူလယ်သမားနှင့် အလုပ်သမားရေးရာကော်မတီကို ဖိတ်ခေါ်ပါတယ်။

ဦးမြတ်လေးဦး(အဖွဲ့ဝင်၊ တောင်သူလယ်သမားနှင့် အလုပ်သမားရေးရာကော်မတီ)။ ။

လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များ အားလုံးပဲ မင်္ဂလာပါခင်ဗျား။ ကျွန်တော်ကတော့ မကွေးတိုင်းဒေသကြီး၊ ထီးလင်းမဲဆန္ဒနယ်က ပြည်သူ့လွှတ်တော်ကိုယ်စားလှယ် ဦးမြတ်လေးဦး ဖြစ်ပါတယ်။ ဒါ့အပြင် ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီရဲ့အဖွဲ့ဝင်တစ်ယောက်လည်းဖြစ်ပါတယ်။ ကျွန်တော့်အနေနဲ့ ကော်မတီရဲ့ တတိယအကြိမ်မြောက် နှစ်ပတ်လည်အစီရင်ခံစာကို ပြည်သူ့ လွှတ်တော်ကြီးကနေပြီး သဘောတူလက်ခံအတည်ပြုပေးဖို့ အဆိုတင်သွင်းသွားမှာဖြစ်ပါတယ်။ ဥက္ကဋ္ဌကြီးခင်ဗျား။ ကျွန်တော်တို့ကော်မတီရဲ့အစီရင်ခံစာကို ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့(၄-၁၂-၂၀၁၉ ရက်နေ့)မှာ ၂၀၁၂ ခုနှစ်၊ ပြည်သူ့လွှတ်တော်ဆိုင်ရာဥပဒေနှင့် ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေများ အခန်း(၁၀) နည်းဥပဒေ ၉၀ နည်းဥပဒေခွဲ(က)အရ ပြည်သူ့လွှတ်တော်ကြီးမှာ တင်သွင်းဖတ်ကြား

ခဲ့ပြီးဖြစ်ပါတယ်။ အဲဒီအစီရင်ခံစာအပေါ်မှာ ဆွေးနွေးလိုတဲ့ကိုယ်စားလှယ်များရှိရင်လည်း ဆွေးနွေးနိုင်ကြောင်း အသိပေးထားပြီးသားလည်းဖြစ်ပါတယ်။ သို့သော်လည်းပဲ ဆွေးနွေးမယ့်သူတစ်ဦးမျှ မရှိခဲ့ပါဘူးခင်ဗျား။ ကော်မတီအနေနဲ့ကတော့ အစီရင်ခံစာအပေါ်မှာ အကြံပြုဆွေးနွေးတာတွေ၊ ဝေဖန်ထောက်ပြတာတွေရှိလိမ့်မယ်လို့ မျှော်လင့်ခဲ့တာပဲဖြစ်ပါတယ်။ ဘာကြောင့်လဲဆိုလို့ရှိရင် ကျွန်တော်တို့ကော်မတီဟာ နိုင်ငံလူဦးရေရဲ့ ၇၀ ရာခိုင်နှုန်းကျော်ဖြစ်တဲ့ ကျေးလက်နေတောင်သူတွေနဲ့ အလုပ်သမားတွေရဲ့ကိစ္စတွေကို အတတ်နိုင်ဆုံးဆောင်ရွက်နေရတဲ့ ကော်မတီဖြစ်လို့ပဲ ဖြစ်ပါတယ်။

အစီရင်ခံစာရဲ့ရည်ရွယ်ချက်မှာလည်း လုပ်ငန်းဆောင်ရွက်ချက်နဲ့ပတ်သက်လို့ အားသာချက်၊ အားနည်းချက်တွေကို သိရှိနိုင်ဖို့ရည်ရွယ်တာဖြစ်ပြီး အဲဒီအပေါ်မှာအကြံပြုတာတွေ၊ ဝေဖန်ထောက်ပြတာတွေ မျှော်လင့်ခဲ့တာပဲဖြစ်ပါတယ်။ တောင်သူလယ်သမားကိစ္စတွေမှာဆိုလို့ရှိရင် တောင်သူလယ်သမားတွေရဲ့အခက်အခဲတွေ၊ မြေသိမ်း၊ ယာသိမ်းမှုတွေ၊ မြေယာအငြင်းပွားမှုတွေ၊ တပ်သိမ်းမြေကိစ္စတွေ စတဲ့တိုင်ကြားစာတွေ အစုံပဲဖြစ်သလို အလုပ်သမားကိစ္စတွေမှာဆိုရင်လည်းပဲ အလုပ်ရှင်၊ အလုပ်သမားအငြင်းပွားမှုတွေ၊ ကလေးအလုပ်သမားစေခိုင်းမှုတွေ၊ လုပ်အားအဓမ္မစေခိုင်းမှုတွေအပြင် ကလေးစစ်သားလို့ခေါ်တဲ့ အသက်မပြည့်ဘဲ အကြောင်းအမျိုးမျိုးကြောင့် တပ်မတော်ကိုဝင်ရောက်ခဲ့တဲ့ တပ်မတော်သားများကိစ္စအစရှိတဲ့ကိစ္စအမျိုးမျိုး၊ တိုင်ကြားစာများကို ဖတ်ကြားပြီး သက်ဆိုင်ရာဝန်ကြီးဌာနများနှင့်ပူးပေါင်းဆောင်ရွက်နေရတာပဲဖြစ်ပါတယ်။ အဲဒီလို လုပ်ငန်းတွေဆောင်ရွက်ရတဲ့နေရာမှာ ကော်မတီအနေနဲ့ အားသာချက်၊ အားနည်းချက်တွေရှိခဲ့လို့လည်းပဲ အားသာချက်၊ အားနည်းချက်ငါးချက်ကိုလည်း တင်ပြထားပြီးဖြစ်ပါတယ်။ ဒါ့အပြင် အကြံပြုချက်သုံးချက်နှင့် ရေရှည်လုပ်ငန်းစဉ်လေးရပ်ကိုလည်း ချမှတ်ဆောင်ရွက်လျက်ရှိကြောင်း တင်ပြလိုပါတယ်။

ဒါကြောင့်မို့လို့ လွှတ်တော်ကိုယ်စားလှယ်များအနေနဲ့ ယခုအစီရင်ခံစာအပေါ်မှာ ဆွေးနွေးကြသလိုပဲ လာမယ့်နှစ်အစီရင်ခံစာအပေါ်မှာပါဝင်ဆွေးနွေးပေးကြပါလို့ ဖိတ်ခေါ်ရင်း ၂၀၁၂ ခုနှစ်၊ ပြည်သူ့လွှတ်တော်ဆိုင်ရာဥပဒေနှင့် ၂၀၁၃ ခုနှစ်၊ ပြည်သူ့လွှတ်တော်ဆိုင်ရာနည်းဥပဒေများ အခန်း(၁၁) နည်းဥပဒေ ၁၀၀ နည်းဥပဒေခွဲ(ဃ)အရ ပြည်သူ့လွှတ်တော်ကြီးကနေပြီး တောင်သူလယ်သမားနှင့် အလုပ်သမားရေးရာကော်မတီရဲ့ တတိယအကြိမ် နှစ်ပတ်လည်အစီရင်ခံစာကို သဘောတူလက်ခံအတည်ပြုပေးပါရန် လေးစားစွာဖြင့် အဆိုပြုတင်ပြအပ်ပါတယ်ခင်ဗျား။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အစီရင်ခံစာကို အတည်ပြုနိုင်ဖို့ လွှတ်တော်ရဲ့သဘောထားရယူပါမယ်။ ပြည်သူ့လွှတ်တော် တောင်သူလယ်သမားနှင့် အလုပ်သမားရေးရာကော်မတီရဲ့ နှစ်ပတ်လည်အစီရင်ခံစာကိုအတည်ပြုရန် လွှတ်တော်က သဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်က သဘောတူပါသည်။]

ဥက္ကဋ္ဌ။ ။ လွှတ်တော်ကသဘောတူတဲ့အတွက် တောင်သူလယ်သမားနှင့် အလုပ်သမား ရေးရာကော်မတီရဲ့ နှစ်ပတ်လည်အစီရင်ခံစာကို လွှတ်တော်က အတည်ပြုကြောင်း ကြေညာ ပါတယ်။

ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည် အစီရင်ခံစာကိုဆွေးနွေးခြင်း

ဥက္ကဋ္ဌ။ ။ အစီအစဉ် ၁၂ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ဒုတိယ အကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၁)ရက်မြောက်နေ့တွင် တင်သွင်းခဲ့တဲ့ ပြည်သူ့ရေးရာစီမံခန့်ခွဲမှုကော်မတီရဲ့ နှစ်ပတ်လည်အစီရင်ခံစာနှင့်စပ်လျဉ်းပြီး

ဆွေးနွေးလိုကြောင်း ဦးတင်ကိုကိုဦး(ခ)ဦးအတွတ်၊ ဘီးလင်းမဲဆန္ဒနယ်က အမည်စာရင်းတင်သွင်းထားပါတယ်။ ဘီးလင်းမဲဆန္ဒနယ်မှ ဦးတင်ကိုကိုဦး(ခ)ဦးအတွတ်ကို ဆွေးနွေးရန်ဖိတ်ခေါ်ပါတယ်။

ဦးတင်ကိုကိုဦး(ခ)ဦးအတွတ်(ဘီးလင်းမဲဆန္ဒနယ်)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် ပြည်သူ့လွှတ်တော်ကိုယ်စားလှယ်များအားလုံး မင်္ဂလာပါ။ ကျွန်တော်ကတော့ မွန်ပြည်နယ်၊ ဘီးလင်းမဲဆန္ဒနယ်က ပြည်သူ့လွှတ်တော်ကိုယ်စားလှယ် ဦးတင်ကိုကိုဦးဖြစ်ပါတယ်။ ဒီကနေ့ ကျွန်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာကို ဆွေးနွေးသွားမှာဖြစ်ပါတယ်။ လွှတ်တော်ဥက္ကဋ္ဌကြီးခင်ဗျား။ ကျွန်တော့်ကို Power Point အသုံးပြုခွင့်ပေးပါခင်ဗျား။ ပြည်သူ့ရေးရာစီမံခန့်ခွဲမှုကော်မတီဖွဲ့စည်းခြင်းရဲ့ရည်ရွယ်ချက်မှာ နိုင်ငံတော်နှင့် နိုင်ငံသားများရဲ့အရေးကိစ္စများကို ထိရောက်လျင်မြန်စွာဆောင်ရွက်ပေးနိုင်ရန်ဖြစ်သည်ဆိုတဲ့ အဓိကအချက်တစ်ချက်ပါပါတယ်။ အဲဒီတော့ အဓိကအချက်ကိုကြည့်တဲ့အခါကျတော့ ထိရောက်လျင်မြန်စွာဆောင်ရွက်ပေးဖို့ဖြစ်ပါတယ်ဆိုပြီးတော့ ဖော်ပြထားတာဖြစ်ပါတယ်။ ဒါကြောင့် ထိရောက်လျင်မြန်စွာ ဘယ်အရေးကိစ္စတွေကို ဆောင်ရွက်ပေးမလဲလို့ ကြည့်တဲ့အခါကျတော့ ကော်မတီက တာဝန်ယူဆောင်ရွက်ရမယ့် ဥပဒေများဆိုပြီးတော့ပါပါတယ်။ အဲဒီမှာ ပြည်ထဲရေးဝန်ကြီးဌာနက ၂၉ ခု၊ ပြည်ထောင်စုအစိုးရအဖွဲ့ဝန်ကြီးဌာနက ၁၈ ခု၊ ပြည်ထောင်စုတရားလွှတ်တော်ချုပ်က ၁၅ ခု၊ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာနက ၄ခု၊ အဂတိလိုက်စားမှုတိုက်ဖျက်ရေးကော်မရှင်ကတစ်ခုဖြစ်တဲ့အတွက်ကြောင့် စုစုပေါင်းဥပဒေ ၆၈ ခုကို စောင့်ကြည့်ကြပ်မတ်တာဖြစ်ပါတယ်။ အဲဒီတော့ ဒီပြည်ထောင်စုအဖွဲ့အစည်းတွေကို အကြမ်းဖျင်းဖြင့်ကြည့်ရင် ပြည်တွင်းလုံခြုံရေးနှင့် တရားဥပဒေစိုးမိုးရေးကို တာဝန်ယူထားတဲ့ဌာနတွေ၊ နောက် နိုင်ငံသားတွေရဲ့လူမှုစီးပွားဘဝတွေနဲ့ပတ်သက်ပြီး နေ့စဉ်နှင့်အမျှစီမံခန့်ခွဲနေတဲ့ ဝန်ကြီးဌာန၊ တရားမျှတခြင်းကိုတာဝန်ယူဆောင်ရွက်နေတဲ့ ပြည်ထောင်စုတရားလွှတ်တော်ချုပ်၊

မမျှော်လင့်ဘဲ အကြောင်းအမျိုးမျိုးကြောင့် အကူအညီလိုအပ်တဲ့ နိုင်ငံသားတွေကို ဖြည့်ဆည်း ဆောင်ရွက်ပေးနေရတဲ့ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာန၊ လုပ်ပိုင်ခွင့်ရှိသူနှင့် ပြည်သူ့အကြားအပြန်အလှန်ယုံကြည်မှုတည်ဆောက်နိုင်ဖို့အတွက် အဂတိတွေ ကို ဖော်ထုတ်ပေးနေတဲ့ ကော်မရှင်တို့ကို စောင့်ကြည့်ထိန်းကျောင်းနေရတယ်ဆိုတာကို တွေ့ရှိရ ပါတယ်။ ကော်မတီအနေနဲ့ ပေးအပ်တဲ့တာဝန်တွေကိုကျေပွန်ဖို့ဆိုရင် တစ်ချိန်တည်းမှာပဲ လုပ်ပိုင်ခွင့် နှင့်ရပိုင်ခွင့်တွေကိုပဲ ကော်မတီကိုဖြည့်ဆည်းပေးဖို့လိုအပ်ပါမယ်။

ကော်မတီရဲ့တာဝန်တစ်ရပ်။ အစီရင်ခံစာအမှတ်စဉ်(၈)(ဆ)မှာတော့ သက်ဆိုင်ရာဌာန အဖွဲ့အစည်းများက အခါအားလျော်စွာထုတ်ပြန်သည့် နည်းဥပဒေ၊ စည်းမျဉ်းစည်းကမ်း၊ အမိန့်၊ ကြော်ငြာစာ၊ အမိန့်ညွှန်ကြားချက်နှင့် လုပ်ထုံးလုပ်နည်းများသည် တည်ဆဲဥပဒေများနှင့် လည်းကောင်း၊ ပြည်ထောင်စုလွှတ်တော်က ပြဋ္ဌာန်းလိုက်သည့်ဥပဒေများနှင့်လည်းကောင်း ညီညွတ် ဆီလျော်အောင်ဆောင်ရွက်စေပြီး ညီညွတ်ဆီလျော်မှုရှိပါက လိုက်နာဆောင်ရွက်မှုကိုစောင့်ကြည့် ထိန်းညှိကူညီရမည်လို့ ပါရှိပါတယ်။ ညီညွတ်ဆီလျော်အောင် ဆောင်ရွက်စေဖို့ တာဝန်ရှိပါတယ်။ နောက်တစ်ချက်က ညီညွတ်ဆီလျော်မှုရှိရင်လည်း လိုက်နာဆောင်ရွက်ဖို့အတွက် စောင့်ကြည့် ထိန်းညှိကူညီဖို့တာဝန်ရှိတယ်လို့ ဖော်ပြထားပါတယ်။ ဖော်ပြပါတာဝန်တွေကို အခြားကော်မတီများ တွင်လည်း အောက်ပါအတိုင်းတွေ့ရှိနိုင်ပါတယ်။ ဒါက ကျွန်တော် နမူနာအဖြစ်နဲ့တင်ပြခြင်း ဖြစ်ပါတယ်။ အခြားကော်မတီများကိုပါ ဘာကြောင့် ဒီလိုအလားတူတာဝန်တွေကိုပေးထားသလဲ ဆိုတာကို ဆန်းစစ်ကြည့်တဲ့အခါကျတော့ ၂၀၀၈ ခုနှစ်၊ ဖွဲ့စည်းပုံအခြေခံဥပဒေမှာ အခန်း(၄) ဥပဒေ ပြုရေး ပုဒ်မ ၉၇ ပုဒ်မခွဲ(ခ)မှာ ဥပဒေတစ်ရပ်ကအပ်နှင်းသည့် လုပ်ပိုင်ခွင့်အရ ပြုလုပ်သည့် နည်းဥပဒေများ၊ စည်းမျဉ်းစည်းကမ်း၊ အမိန့်ကြော်ငြာစာ၊ အမိန့်ညွှန်ကြားချက်များနှင့် လုပ်ထုံး

လုပ်နည်းများသည် ဖွဲ့စည်းပုံအခြေခံဥပဒေပါပြဋ္ဌာန်းချက်များနှင့်လည်းကောင်း၊ သက်ဆိုင်ရာ ဥပဒေပါပြဋ္ဌာန်းချက်များနှင့်လည်းကောင်း ညီညွတ်မှုရှိရမည်လို့ဖော်ပြထားပါတယ်။

ဒီတော့ ကျွန်တော်တို့က သက်ဆိုင်ရာဥပဒေပါပြဋ္ဌာန်းချက်တွေနဲ့ မညီညွတ်ဘူးဆိုရင် လုပ်ပိုင်ခွင့်အပ်နှင်းတဲ့ ကျွန်တော်တို့လွှတ်တော်မှာတာဝန်ရှိမယ်လို့ ယူဆပါတယ်။ ယူဆနိုင်ပါတယ်။ ဒီတာဝန်တွေကို သက်ဆိုင်ရာလွှတ်တော်အသီးသီးက ကော်မတီအသီးသီးကို တာဝန်ပေးထားခြင်း ဖြစ်တယ်လို့လည်း မှတ်ယူမိပါတယ်။ ကော်မတီအသီးသီးမှာ မိမိတို့တာဝန်ယူရတဲ့ ဝန်ကြီးဌာနက ကျင့်သုံးနေတဲ့ ဥပဒေရဲ့နောက်ဆက်တွဲ ဥပဒေတွေဖြစ်တဲ့ နည်းဥပဒေ၊ စည်းမျဉ်းစည်းကမ်း၊ အမိန့်၊ ကြော်ငြာစာ၊ အမိန့်ညွှန်ကြားချက်နဲ့ လုပ်ထုံးလုပ်နည်းပြည့်စုံစွာရှိပါသလားဆိုတာက အရေးကြီးတဲ့ အချက်တစ်ချက်ဖြစ်ပါတယ်။ သက်ဆိုင်ရာပြည်ထောင်စုအဖွဲ့အစည်းတွေက အချိန်နှင့်တစ်ပြေးညီ ပေးပို့မှသာလျှင် ကော်မတီက အချိန်နှင့်တစ်ပြေးညီစောင့်ကြည့်လို့ရမှာဖြစ်ပါတယ်။ အချိန်နဲ့ တစ်ပြေးညီ ဘာလို့ပေးပို့ဖို့လိုသလဲဆိုရင် ဒီနေရာမှာ နည်းဥပဒေ၊ စည်းမျဉ်းစည်းကမ်းတစ်ရပ်ရပ်ကို ပယ်ဖျက်ရန် သို့မဟုတ် ပြင်ဆင်ရန် ပုဒ်မခွဲ(ဂ) သို့မဟုတ် ပုဒ်မခွဲ(ဃ)အရဆုံးဖြတ်ပါက ထိုသို့ ပယ်ဖျက်ခြင်း သို့မဟုတ် ပြင်ဆင်စေခြင်းမပြုမီ ယင်းနည်းဥပဒေ၊ စည်းမျဉ်းစည်းကမ်းအရ ဆောင်ရွက်ခဲ့ပြီးသော ကိစ္စများကိုထိခိုက်ခြင်းမရှိစေရလို့ ဖော်ပြထားပါတယ်။ ဆောင်ရွက်ခဲ့ပြီးသော အမှုကိစ္စတွေကို ထိခိုက်ခြင်းမရှိစေရလို့ဖော်ပြထားတဲ့အတွက်ကြောင့် နောက်မှသိရင် ပြင်လို့တော့ ရပါတယ်။ ဒါပေမဲ့ ထိခိုက်ခြင်းကိုတော့ ဘာမှပြန်လုပ်လို့မရတော့ပါဘူး။ အခါနှောင်းသွားပါပြီ။

လေးစားအပ်ပါသော ဥက္ကဋ္ဌကြီးခင်ဗျား။ ဒါကြောင့် သက်ဆိုင်ရာပြည်ထောင်စုအဖွဲ့အစည်း အသီးသီးရဲ့ နောက်ဆက်တွဲဥပဒေတွေကို သက်ဆိုင်ရာကော်မတီအသီးသီးမှာ ပြည့်စုံခြင်းဟာ ပထမဖြစ်ပြီးတော့ ကော်မတီရဲ့စောင့်ကြည့်ထိန်းညှိကူညီခြင်းက ဒုတိယဖြစ်တယ်လို့ယူဆပါတယ်။ ပြည်သူ့လွှတ်တော်ဆိုင်ရာဥပဒေ၊ လုပ်ပိုင်ခွင့်ခေါင်းစဉ်အောက်မှာ ပုဒ်မ ၁၀ ပုဒ်မခွဲ(ဇ)အရ

လွှတ်တော်ကိုယ်စားလှယ်များသည် ပြည်ထောင်စုအဆင့်အဖွဲ့အစည်းများနှင့် လုပ်ငန်းလိုအပ်ချက် အရ ဆက်သွယ်ဆောင်ရွက်ရန်အကြောင်းပေါ်ပေါက်လျှင် သက်ဆိုင်ရာလွှတ်တော်ကော်မတီများမှ တစ်ဆင့် ဆောင်ရွက်ခြင်းဆိုတဲ့အချက်တစ်ချက်ပါပါတယ်။ ဒါကြောင့် တကယ်လို့များ ကော်မတီ တွေမှာ နောက်ဆက်တွဲဥပဒေတွေ၊ အချက်အလက်တွေပြည့်စုံနေမယ်ဆိုရင် လွှတ်တော် ကိုယ်စားလှယ်တွေအနေနဲ့ ကော်မတီကိုသွားရောက်ဆွေးနွေးလို့အဆင်ပြေသလို ကော်မတီအနေ နဲ့လည်း အခုလိုအစီရင်ခံစာတွေတင်တဲ့အချိန်မှာ လွှတ်တော်ကိုယ်စားလှယ်တွေရဲ့ အတွေ့အကြုံ၊ ဆွေးနွေးချက်တွေနဲ့ ပါဝင်လာမှာဖြစ်တဲ့အတွက်ကြောင့် အစီရင်ခံစာအား ပိုမိုပြည့်စုံကောင်းမွန် လာမယ်လို့ ယုံကြည်ပါတယ်။ နိဂုံးချုပ်အနေနဲ့ ပြည်သူ့ရေးရာစီမံခန့်ခွဲမှုကော်မတီရဲ့ လက်ရှိ ဆောင်ရွက်တဲ့အတိုင်း အကောင်အထည်ဖော်မှုများကို အသိအမှတ်ပြုကျေနပ်မိပါကြောင်းနှင့် ကော်မတီရဲ့ရည်ရွယ်ချက်အတိုင်း နိုင်ငံသူနိုင်ငံသားတွေရဲ့အကျိုးကိစ္စကို။

ဥက္ကဋ္ဌ။ ။ ပြည်သူ့ရေးရာစီမံခန့်ခွဲမှုကော်မတီမှ ပြန်လည်ရှင်းလင်းရန်ရှိက ရှင်းလင်းဖို့ ဖြစ်ပါတယ်။

ဦးတင့်စိုး(အတွင်းရေးမှူး၊ ပြည်သူ့ရေးရာစီမံခန့်ခွဲမှုကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များအားလုံးကို မင်္ဂလာပါလို့နှုတ်ခွန်း ဆက်သဂါရဝပြုအပ်ပါတယ်။ ကျွန်တော်ကတော့ ပြည်သူ့ရေးရာစီမံခန့်ခွဲမှုကော်မတီရဲ့ အတွင်းရေးမှူး၊ ကချင်ပြည်နယ်၊ ဖားကန့်မဲဆန္ဒနယ် ပြည်သူ့လွှတ်တော်ကိုယ်စားလှယ် ဦးတင့်စိုး ဖြစ်ပါတယ်။ ဒီနေ့ကျွန်တော်တို့ တင်သွင်းခဲ့ပြီးတဲ့ ပြည်သူ့ရေးရာစီမံခန့်ခွဲမှုကော်မတီရဲ့ နှစ်ပတ်လည် အစီရင်ခံစာအပေါ်မှာ အခုလိုတင်ပြဆွေးနွေးပေးတဲ့ ဘီးလင်းမဲဆန္ဒနယ်က ပြည်သူ့လွှတ်တော် ကိုယ်စားလှယ် ဦးတင်ကိုကိုဦး(ခ)ဦးအတွတ်ကို အထူးပဲကျေးဇူးတင်ပါတယ်။ သူ့ဒီမှာတင်ပြ ဆွေးနွေးသွားတဲ့အချက်တွေကိုကြည့်လို့ရှိရင် နံပါတ်(၁)အနေနဲ့ ပြည်သူ့ရေးရာစီမံခန့်ခွဲမှုကော်မတီ

ရဲ့ ရည်ရွယ်ချက်ကိုစတင်ပြီးတော့ ဆွေးနွေးတာကိုတွေ့ရပါတယ်။ အဲဒီရည်ရွယ်ချက်မှာ ပြည်သူ့ ပြည်သားတွေရဲ့အရေးကိစ္စတွေ ထိရောက်လျင်မြန်စွာအကောင်အထည်ဖော်ဆောင်ရွက်ပေးနိုင်ရန် ဆိုတဲ့ကိစ္စရပ်ကို စတင်ပြီးတော့ဆွေးနွေးထားတာ တွေ့ရပါတယ်။

နောက်တစ်ခါ သူဆွေးနွေးအကြံပြုတဲ့အထဲမှာ ကျွန်တော်တို့ တကယ်ကြိုက်နှစ်သက်တဲ့ အချက်တစ်ခုပါပါတယ်။ အဲဒါကဘာလဲဆိုလို့ရှိရင် ဒီပြည်သူတွေရဲ့အရေးကိစ္စတွေကို ထိရောက် လျင်မြန်စွာအကောင်အထည်ဖော် ဆောင်ရွက်ပေးနိုင်ဖို့အတွက် လွှတ်တော်ကော်မတီတွေရဲ့ လုပ်ပိုင်ခွင့်၊ ရပိုင်ခွင့်တွေကို ဖြည့်ဆည်းပေးဖို့လိုတယ်ဆိုတဲ့အကြောင်းကို ဆွေးနွေးသွားတဲ့အတွက် ကြောင့်မို့လို့ ကျွန်တော်တို့အနေနဲ့ ကော်မတီရဲ့ကိုယ်စားအထူးပဲ ကျေးဇူးတင်ရှိပါတယ်။ ကော်မတီ အနေနဲ့ ရှင်းရှင်းပြောရင် ကျွန်တော်တို့ ပြည်သူ့ရေးရာစီမံခန့်ခွဲမှုကော်မတီအနေနဲ့ အဓိက Oversight လုပ်ရတဲ့ ဝန်ကြီးဌာနက ပြည်ထဲရေးဝန်ကြီးဌာနဖြစ်ပါတယ်။ ဒါတင်မကပါဘူး။ ခုနက ကော်မတီရဲ့ နှစ်ပတ်လည်အစီရင်ခံစာမှာလည်း ဖော်ပြထားတာရှိပါတယ်။ အဲဒီတော့ ကျွန်တော်တို့ ပြည်ထဲရေးဝန်ကြီးဌာနရဲ့ ဥပဒေ ၂၉ ခု၊ နောက်တစ်ခါ ပြည်ထောင်စုအစိုးရအဖွဲ့ဝန်ကြီးဌာနရဲ့ ဥပဒေ ၁၈ ခု၊ နောက်တစ်ခါ ကျွန်တော်တို့ ပြည်ထောင်စုရှေ့နေချုပ်ရုံးရဲ့ဥပဒေ ၁၅ ခု၊ နောက်တစ်ခါ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာနရဲ့ဥပဒေငါးခု၊ အဂတိ လိုက်စားမှုတိုက်ဖျက်ရေးကော်မရှင်ရဲ့ဥပဒေတစ်ခု စုစုပေါင်း ၆၈ ခုကိုကိုင်တွယ်ပြီးတော့မှ ညှိနှိုင်းရတာဖြစ်ပါတယ်။ အဲဒီတော့ ဒါတွေကို ကျွန်တော်တို့ ထိန်းညှိနိုင်ဖို့အတွက်ကို အမြဲတမ်း လိုလို ပြည်သူ့ရေးရာစီမံခန့်ခွဲမှုကော်မတီမှာ ပြည်ထဲရေးဝန်ကြီးဌာနနှင့်သက်ဆိုင်တဲ့ မြန်မာနိုင်ငံ ရဲတပ်ဖွဲ့၊ အကျဉ်းဦးစီးဌာန၊ နောက်တစ်ခါ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာ ချထားရေးဝန်ကြီးဌာနစသည့်ဌာနတွေနှင့် ကျွန်တော်တို့အရေးပေါ်ဖြစ်ပေါ်လာတဲ့ကိစ္စအခြေအနေ ပေါ်မူတည်ပြီးတော့မှ တွေ့ဆုံဆွေးနွေးမှုတွေလုပ်ရပါတယ်။ အထူးသဖြင့် ပြီးခဲ့တဲ့ ၁၁ ရက်နေ့မှာပဲ

မြန်မာနိုင်ငံရဲတပ်ဖွဲ့နှင့်တွေ့ဆုံပြီးတော့မှ မြန်မာနိုင်ငံရဲတပ်ဖွဲ့ရဲ့ ဥပဒေတွေ၊ နည်းဥပဒေတွေ၊ လုပ်ထုံးလုပ်နည်းတွေ တိုးတက်ဆောင်ရွက်ချက်တွေကို ပြည်သူ့ရေးရာစီမံခန့်ခွဲမှုကော်မတီရဲ့ အစည်းအဝေးခန်းမမှာ မြန်မာနိုင်ငံရဲတပ်ဖွဲ့ရဲ့ တာဝန်ရှိတဲ့ရဲအရာရှိတွေ အားလုံး ၂၄ ဦးနှင့်တွေ့ဆုံပြီးတော့ ဆွေးနွေးခဲ့တာရှိပါတယ်။ အဲဒီတော့ အဲဒါတင်မကပါဘူး။ နိုင်ငံမှာအရေးပေါ်ဖြစ်ပေါ်လာတဲ့ ကိစ္စရပ်တွေ အထူးသဖြင့် သက်ငယ်မုဒိမ်းနှင့်ပတ်သက်တဲ့ ကိစ္စရပ်တွေဆိုလို့ရှိရင်လည်းပဲ လူမှုဝန်ထမ်း၊ ကယ်ဆယ်ရေးနှင့်ပြန်လည်နေရာချထားရေးဝန်ကြီးဌာန၊ ပြည်ထောင်စုရှေ့နေချုပ်ရုံး အဲဒီကပုဂ္ဂိုလ်တွေနှင့်တွေ့ပြီးတော့မှ ဆွေးနွေးခဲ့တာတွေလည်းရှိပါတယ်။ အဲဒါတင်မကပါဘူး။ အမျိုးသမီးတွေနှင့် ပတ်သက်ပြီးတော့ ပြည့်တန်ဆာဆိုင်ရာဥပဒေကိုလည်းဆောင်ရွက်ဖို့အတွက်ကို အကြိမ်ကြိမ်ညှိနှိုင်းဆွေးနွေးခဲ့တာတွေ ရှိပါတယ်။ ဒါတွေကတော့ ပြည်သူ့ရေးရာစီမံခန့်ခွဲမှုကော်မတီကနေ ဆောင်ရွက်နေရတဲ့ ဥပဒေပြုရေးကိစ္စတွေဖြစ်ပါတယ်။ အဲဒီတော့ခုနက ဒီမှာ ဦးတင်ကိုကိုဦး တင်ပြသွားတဲ့ကိစ္စရပ်တွေရှိပါတယ်။ အဲဒီကော်မတီမှာ ကျွန်တော်တို့ ဥပဒေတွေ၊ နည်းဥပဒေတွေ၊ သက်ဆိုင်ရာဝန်ကြီးဌာနရဲ့ ဥပဒေတွေ၊ နည်းဥပဒေတွေ၊ လုပ်ထုံးလုပ်နည်းတွေ၊ ဒါတွေကိုအဆင်သင့်ရှိထားမယ်ဆိုလို့ရှိရင် လွှတ်တော်ကိုယ်စားလှယ်တွေအနေနဲ့လည်းပဲ ဆွေးနွေးရတဲ့ခါမှာ ကျွန်တော်တို့ကော်မတီမှာလာပြီးတော့ ဒီကအချက်အလက်တွေလာယူပြီးတော့ အသုံးပြုလို့ရှိရင် ပိုမိုပြီးတော့မှ ဆောင်ရွက်နိုင်တယ်ဆိုတာလေးကို အကြံပြုတင်ပြထားတဲ့အတွက်လည်း ကော်မတီအနေနဲ့ အထူးပဲကျေးဇူးတင်ရှိပါတယ်။ ဝန်ကြီးဌာနတွေကလည်း ကျွန်တော်တို့နှင့် တွေ့ဆုံတဲ့အခါမှာ ဝန်ကြီးဌာနရဲ့ ဥပဒေတွေ၊ နည်းဥပဒေတွေ၊ ဆောင်ရွက်ချက်တွေ၊ နောက်လိုအပ်တဲ့ အချက်အလက်တွေကို ကျွန်တော်တို့ကော်မတီကို ပေးဝေထားတာတွေလည်း ရှိပါတယ်။ တကယ်လို့ ထပ်ပြီးတော့မှ ဒီထက်မကပိုပြီးတော့ စုံစုံလင်လင်သိရှိချင်တယ်ဆိုလို့ရှိရင်တော့ ကျွန်တော်တို့ခုနကပြောတဲ့ ဝန်ကြီးဌာနနှင့်သက်ဆိုင်တဲ့ ဝန်ကြီးဌာနရဲ့အဖွဲ့အစည်းတွေကို ခေါ်ယူ

တဲ့အခါမှာ ကိုယ်စားလှယ်များအနေနဲ့ တက်ရောက်ပြီးတော့ ဆွေးနွေးလို့ရတယ်ဆိုတဲ့အကြောင်းကို လည်းပဲ ကျွန်တော့်အနေနဲ့ ဒီနေရာကနေပြီးတော့ ပြောကြားလိုပါတယ်။

အကျဉ်းချုပ်အနေနဲ့ပြောရမယ်ဆိုလို့ရှိရင် ကျွန်တော်တို့ကော်မတီရဲ့လိုအပ်ချက်တွေကို အခုလိုထောက်ပြအကြံပြုဆွေးနွေးပေးတဲ့ ဘီးလင်းမဲဆန္ဒနယ်မှ ဦးတင်ကိုကိုဦး(ခ)ဦးအတွတ်ကို ကျွန်တော့်အနေနဲ့ အထူးပဲကျေးဇူးတင်ရှိပါတယ်ဆိုတဲ့အကြောင်းကို ပြည်သူ့လွှတ်တော် ဥက္ကဋ္ဌကြီး မှတစ်ဆင့် ရှင်းလင်းဖြေကြားပေးလိုပါတယ်။ အားလုံးကို ကျေးဇူးတင်ပါတယ်။

ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီ၏ နှစ်ပတ်လည်အစီရင်ခံစာကို

သဘောတူလက်ခံရန် အဆိုတင်သွင်းခြင်းနှင့် လွှတ်တော်၏

အတည်ပြုချက်ရယူခြင်း

ဥက္ကဋ္ဌ။ ။ အစီအစဉ် ၁၃ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။ ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီရဲ့ နှစ်ပတ်လည်အစီရင်ခံစာကို လွှတ်တော် ကိုယ်စားလှယ်တစ်ဦးက ဆွေးနွေးခဲ့ပြီးဖြစ်ပါတယ်။ ယခုအစီရင်ခံစာနှင့်စပ်လျဉ်းပြီး လွှတ်တော်က သဘောတူလက်ခံရန် အဆိုတင်သွင်းခြင်းနှင့် အတည်ပြုချက်ရယူခြင်းများ ဆောင်ရွက်မှာဖြစ်ပါတယ်။ အဆိုတင်သွင်းရန် ပြည်သူ့ရေးရာစီမံခန့်ခွဲမှုကော်မတီကို ဖိတ်ခေါ်ပါတယ်။

ဦးတင်စိုး(အတွင်းရေးမှူး၊ ပြည်သူ့ရေးရာစီမံခန့်ခွဲမှုကော်မတီ)။ ။ လေးစားအပ်ပါသော ပြည်သူ့လွှတ်တော်ဥက္ကဋ္ဌကြီးနှင့် လွှတ်တော်ကိုယ်စားလှယ်များအားလုံးကို မင်္ဂလာပါ။ ကျွန်တော့် ကတော့ ပြည်သူ့ရေးရာစီမံခန့်ခွဲမှုကော်မတီရဲ့ အတွင်းရေးမှူး ကချင်ပြည်နယ်၊ ဖားကန့်မဲဆန္ဒနယ်ရဲ့ ပြည်သူ့လွှတ်တော်ကိုယ်စားလှယ် ဦးတင်စိုးဖြစ်ပါတယ်။ ကျွန်တော်တို့ ပြည်သူ့ရေးရာစီမံခန့်ခွဲမှု ကော်မတီရဲ့ အစီရင်ခံစာကို ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေးရဲ့ (၁၁) ရက်

မြောက်နေ့ဖြစ်တဲ့ ၄-၁၂-၂၀၁၉ ရက်နေ့က တင်သွင်းခဲ့ပါတယ်။ ဒီအစီရင်ခံစာအပေါ်မှာ ဆွေးနွေးမည့် အမည်စာရင်းတွေတောင်းခံလာတဲ့အခါမှာ ဘီးလင်းမဲဆန္ဒနယ်မှ ပြည်သူ့လွှတ်တော်ကိုယ်စားလှယ် ဦးတင်ကိုကိုဦး(ခ)ဦးအတွတ်ကနေပြီးတော့မှ ဆွေးနွေးဖို့အတွက် အမည်စာရင်းတင်သွင်းလာပါတယ်။ ဦးတင်ကိုကိုဦးရဲ့ ဆွေးနွေးချက်အပေါ်မှာ ပြည်သူ့ရေးရာစီမံခန့်ခွဲမှုကော်မတီရဲ့ကိုယ်စား ကျွန်တော် ပြည်သူ့ရေးရာစီမံခန့်ခွဲမှုကော်မတီရဲ့ အတွင်းရေးမှူးက ရှင်းလင်းဖြေကြားပြီးဖြစ်ပါတယ်။ အဲ့ဒါကြောင့်မို့လို့ ပြည်သူ့လွှတ်တော်ရုံးရဲ့ အမန်ကြေငြာစာအမှတ်(၃၃/၂၀၁၆) ပြည်သူ့ရေးရာစီမံ ခန့်ခွဲမှုကော်မတီ ဖွဲ့စည်းခြင်းမှာပါတဲ့ အပိုဒ် ၉ အပိုဒ်ခွဲငယ်(c)ကော်မတီရဲ့ လုပ်ပိုင်ခွင့်အရ ပြည်သူ့ ရေးရာစီမံခန့်ခွဲမှုကော်မတီရဲ့ အစီရင်ခံစာအပေါ်မှာ အတည်ပြုလက်ခံပေးပါရန် ပြည်သူ့လွှတ်တော် ဥက္ကဋ္ဌကြီးမှတစ်ဆင့် လေးစားစွာအဆိုတင်သွင်းအပ်ပါတယ်ခင်ဗျား။ အားလုံးကို ကျေးဇူးတင်ပါ တယ်။

ဥက္ကဋ္ဌ။ ။ လွှတ်တော်ကိုယ်စားလှယ်များခင်ဗျား။ အစီရင်ခံစာကို အတည်ပြုနိုင်ဖို့ လွှတ်တော်ရဲ့သဘောထားရယူပါမယ်။ ပြည်သူ့လွှတ်တော် ပြည်သူ့ရေးရာစီမံခန့်ခွဲမှုကော်မတီရဲ့ နှစ်ပတ်လည်အစီရင်ခံစာကို အတည်ပြုရန် လွှတ်တော်ကသဘောတူပါသလားခင်ဗျား။

[သုံးကြိမ်တိုင်တိုင်မေးမြန်းပါသည်။ လွှတ်တော်ကသဘောတူပါသည်။]

ဥက္ကဋ္ဌ။ ။ လွှတ်တော်က သဘောတူတဲ့အတွက် ပြည်သူ့ရေးရာစီမံခန့်ခွဲမှုကော်မတီရဲ့ နှစ်ပတ်လည်အစီရင်ခံစာကို လွှတ်တော်ကအတည်ပြုကြောင်း ကြေညာပါတယ်။

ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့
 ရပ်နားကြောင်းနှင့် အစည်းအဝေး(၁၈)ရက်မြောက်နေ့ဆက်လက်ကျင်းပမည့်
 နေ့ရက်နှင့်အချိန်ကို ကြေညာခြင်း

ဥက္ကဋ္ဌ။ ။ အစီအစဉ် ၁၄ ဖြစ်ပါတယ်။ လွှတ်တော်ကိုယ်စားလှယ်များခင်ဗျား။
 ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်နေ့ကို
 ရပ်နားပါမယ်။ ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး
 (၁၈)ရက်မြောက်နေ့ကို ၂၀၁၉ ခုနှစ်၊ ဒီဇင်ဘာလ ၁၉ ရက်(ကြာသပတေးနေ့) နံနက် ၁၀:၀၀
 နာရီအချိန်မှာ ဆက်လက်ကျင်းပမှာဖြစ်ကြောင်းနဲ့ ယနေ့အတွက် အစည်းအဝေးပြီးဆုံးကြောင်း
 ကြေညာပါတယ်။ (ဩဘာသံများ)

အချိန်၊ ၁:၂၀။

အခမ်းအနားမှူး။ ။ ပြည်သူ့လွှတ်တော်ဥက္ကဋ္ဌ ပြန်လည်ထွက်ခွာပါပြီခင်ဗျား။

အခမ်းအနားမှူး။ ။ အားလုံးထွက်ခွာနိုင်ပါပြီခင်ဗျား။

[ဒုတိယအကြိမ် ပြည်သူ့လွှတ်တော် (၁၄)ကြိမ်မြောက်ပုံမှန်အစည်းအဝေး (၁၇)ရက်မြောက်
 နေ့ကို နေ့လယ် ၁:၂၀ နာရီအချိန်တွင် ရပ်နားပါသည်။]

ဒုတိယအကြိမ် ပြည်သူ့လွှတ်တော် (၁၄) ကြိမ်မြောက်ပုံမှန်အစည်းအဝေး (၁၇) ရက်မြောက်နေ့
(၁၈.၁၂.၂၀၁၉) ရက်နေ့တွင် မေးမြန်းဖြေကြားခဲ့သည့် ပုဂ္ဂိုလ်များ

pyithu.hluttaw.mm



U Kyaw Linn



U Toe Win

pyithu.hluttaw.mm



U Kyaw Linn



U Win Min

pyithu.hluttaw.mm



U Kyaw Linn



U Myint Ngwe

pyithu.hluttaw.mm



U Min Swe



U Sai Ngaung Seng Hein

pyithu.hluttaw.mm



U Min Swe



Daw Zin Mar Aung

pyithu.hluttaw.mm



U Min Swe



U Maung Myint



U Min Swe



U Myo Zaw Oo



ပြည်သူ့လွှတ်တော်

ပြည်သူ့အသံ လွှတ်တော်အသံ

ပြည်သူ့ဆန္ဒ လွှတ်တော်ဆန္ဒ

ပြည်သူတို့မျှော်လင့်ချက် လွှတ်တော်က ဖော်ဆောင်ရွက်